

حضرت یوسف علیہ السلام کی پاکدامنی،  
حضرت یعقوب علیہ السلام کے علمِ غیب اور  
نکاحِ یوسف علیہ السلام وزلیخا کا حسین تذکرہ

# حیاتِ یوسف علیہ السلام

پر  
بصیرت افروز مقالہ

محرم اللہ مانعہ منہ محمد صدیقی دامادِ مولانا

مکتبہ نوریہ رضویہ، گلبرگ، فیصل آباد



حضرت یوسف علیہ السلام کی پاکدامنی،  
حضرت یعقوب علیہ السلام کے علم غیب اور  
نکارِ یوسف علیہ السلام وزلیخا کا حسین تذکرہ

# حیاتِ یوسف علیہ السلام

## بصیرت افروز مقالہ

تالیف:

حضرت لانا علامہ محمد صدیق ملتانی رحمۃ اللہ تعالیٰ



مکتبہ نورانیہ رضویہ، گلبرگ ۱، فیصل آباد

گلبرگ ۱، فیصل آباد فون: 041-2626046

﴿جملہ حقوق بحق مصنف محفوظ ہیں﴾

نام کتاب	_____	حیاتِ یوسف علیہ السلام پر بصیرت افروز مقالہ
مؤلف	_____	مولانا محمد صدیق صاحب ملتانی
ترکین و اہتمام	_____	سید حمایت رسول قادری
پروف ریڈنگ	_____	مولانا ساجد عباس
صفحات	_____	208
اشاعت	_____	اکتوبر 2009ء
تعداد	_____	1100
کمپوزنگ	_____	غلام محمد یلین خاں
مطبع	_____	اشتیاق اے مشتاق پرنٹرز لاہور
ناشر	_____	مکتبہ نوریہ رضویہ فیصل آباد
قیمت	_____	120/- روپے

ملنے کے پتے

نوریہ رضویہ پبلی کیشنز

11 گنج بخش روڈ لاہور فون 7313885

مولانا محمد صدیق ملتانی فیصل آباد

موبائل: 0300-6608706



## فہرست

صفحہ نمبر	عنوان	صفحہ نمبر	عنوان
82	وسواس	5	سورہ یوسف کا شان نزول
85	حضرت یوسف علیہ السلام کا علم غیب	9	حدیث نمبر 1.
88	نکتہ	9	حدیث نمبر 2.
99	علم کی برکت	9	حدیث نمبر 3.
109	حضرت یوسف علیہ السلام کا	10	حدیث نمبر 4.
	حضرت زلیخا سے نکاح	10	حدیث نمبر 5.
138	حضرت یوسف علیہ السلام کی وفات	10	حدیث نمبر 6.
141	نبی کی زبان گن کی کنجی ہے	11	حضرت یوسف علیہ السلام کا خواب
144	اللہ کے برگزیدہ بندے مشکل	15	شیطان انسان کا دشمن ہے
	کشادفع البلاء ہوتے ہیں	17	حضرت یعقوب علیہ السلام کا علم غیب
148	حیلہ کا ثبوت	29	تین گرتے
149	احادیث	34	قیمتی چیزیں
151	نبی کو بارش کا علم ہونا	61	چند مثالیں
152	عقلی دلیل	68	حضرت یوسف علیہ السلام کی پاکدامنی
153	عصمت انبیاء	70	حضرت یوسف کی صداقت کے دلائل
157	سجدہ تعظیمی	78	معیار محبت
159	وسیلہ	79	مفلسی
161	فراست صادقہ	80	انس اور پیار
162	نبی کریم صلی اللہ علیہ وسلم کی فراست	81	آہ بھرنا



صفحہ نمبر	عنوان
163	صحابی کی فراست
164	ولی کی فراست
165	اظہار قدرت
168	نظر کا لگنا
170	نظر بد کی تاثیر
171	ظلم و ستم کا انجام
173	امامت صدیق اکبر رضی اللہ عنہ
175	مہمان نوازی
176	حسد کی مذمت
178	دلیل اول
179	دلیل دوم
180	دلیل سوم
181	دلیل چہارم
182	دلیل پنجم
182	دلیل ششم
184	دعا
185	نکاح زلیخا
186	حوالہ جات تفاسیر معتبرہ
198	مودودی اور دیوبندی مذہب
	کے ستونوں کے حوالہ جات
201	استدلال از احادیث بخاری و مسلم
204	تحقیق مزید

بِسْمِ اللّٰهِ الرَّحْمٰنِ الرَّحِیْمِ ۝  
 نَحْنُ نَقُصُّ عَلَيْكَ اَحْسَنَ الْقَصَصِ ۝  
 ہم تمہیں سب سے اچھا بیان سناتے ہیں۔

## سورہ یوسف کا شان نزول

حضرت عبداللہ بن عباس رضی اللہ عنہما فرماتے ہیں کہ رسول اللہ صلی اللہ علیہ وسلم سے ایک گروہ نے آ کر کہا اے محمد (صلی اللہ علیہ وآلہ وسلم) ہم لوگ نہ کتاب جانتے ہیں نہ علم نہ مسلمانوں کی قوم سے خبردار ہیں ہم میں سے کسی نے اگلی امتوں کی کوئی کتاب نہیں پڑھی ہم اور ہمارے باپ دادا بارہ سو برس سے بُت پرستی کرتے چلے آ رہے ہیں ہم آپ پر کیسے ایمان لے آئیں۔ ہم نے کبھی اپنے باپ دادا سے یہ نہیں سنا کہ اللہ تعالیٰ نے اپنی مخلوق کے پاس کوئی رسول بھیجا ہے۔ رسول اللہ صلی اللہ علیہ وسلم نے جواب دیا بے شک اللہ خوب جانتا ہے کہ تم اللہ اور مسلمانوں کی قوم سے ناواقف ہو اسی لئے اللہ نے فرمایا ہے۔

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ ۝

ترجمہ: اللہ تعالیٰ وہ ہے جس نے ان پڑھوں میں ایک رسول انہی میں سے بھیجا۔

اور رسول اللہ صلی اللہ علیہ وسلم نے فرمایا اہل توریت اور اہل انجیل سے میرا حال دریافت کر لو وہ بتا دیں گے وہ گروہ اسی وقت واپس آیا اور ابو جہل کے چچا زاد بھائی عترت کے گھر جمع ہوا اور کعب بن اشوق ابن یامین مالک بن نصیف اور جی بن اخطب کو ایک خط لکھا اور اس میں رسول اللہ صلی اللہ علیہ وسلم کی صفات کا ذکر کیا اور یہ تحریر



کیا کہ ہم میں ایک شخص اس شان کا ظاہر ہوا ہے اور وہ نبوت کا دعویٰ کرتا ہے۔ اگر تمہیں اس کا کچھ حال معلوم ہو تو بتاؤ۔ یہود کے سردار اس خط کے پڑھتے ہی اور اس میں جو امر حق تھا اس کے پہچانتے ہی تھرا گئے اور اس خط کا توریت سے مقابلہ کیا رسول اللہ ﷺ کی صفات کو بالکل مطابق پایا۔ اسی وقت رسول اللہ ﷺ کو پہچان گئے جیسا کہ اللہ تعالیٰ نے ارشاد فرمایا ہے۔

الَّذِينَ آمَنُواهُمْ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ ۝

ترجمہ: اہل کتاب رسول کو اپنے بیٹوں کی طرح پہچانتے ہیں۔

پھر یہود نے خط لانے والے قاصد سے کہا اس شخص سے تین باتیں دریافت کرو اگر وہ جواب دے دے تو جان لو کہ وہ تمہارا رسول ہے نہ کہ ہمارا۔ ہمارا رسول وہ ہے جو بنی اسرائیل سے آئے اور یہ عربی رسول عرب کا ہے اور اس کا حال ہمارے ہاں لکھا ہوا ہے جس وقت یہود کا جوابی خط اس گروہ کے پاس پہنچا اس وقت وہ رسول کریم ﷺ کے پاس آئے اور کہا اے محمد (ﷺ) اگر تو سچا ہے تو ذوالقرنین، روح اور حضرت یوسف علیہ السلام کا قصہ بیان کر۔ رسول اللہ ﷺ نے جواب دیا میں عنقریب بیان کروں گا لیکن آپ ﷺ نے انشاء اللہ نہ کہا جس کی وجہ سے وحی کے آنے میں دیر ہوئی بعد میں اللہ تعالیٰ نے سورہ یوسف نازل فرمائی۔

حضرت یوسف علیہ السلام کے واقعہ کو احسن القصص کہا گیا۔ وجہ مندرجہ

ذیل ہیں:

(۱) حسن یوسف علیہ السلام کی وجہ سے:

اللہ تعالیٰ نے حلم یعنی بردباری کے دس حصے پیدا کئے ایک حصہ کل مخلوق میں تقسیم کیا نو حصے حلم اللہ تعالیٰ نے حضرت نوح علیہ السلام کو دیا۔

اللہ تعالیٰ نے سخاوت کے دس حصے کئے نو حصے سخاوت اللہ تعالیٰ نے حضرت ابراہیم علیہ السلام کو دی اور ایک حصہ تمام مخلوق میں تقسیم کر دیا۔

صلابت یعنی سختی کے دس حصے ہوئے نو حصے صلابت حضرت موسیٰ علیہ السلام کو دی گئی اور ایک حصہ تمام مخلوق میں تقسیم کی گئی۔

خوش آوازی کے دس حصے کئے گئے نو حصے خوش آوازی حضرت داؤد علیہ السلام کو دی گئی اور ایک حصہ باقی تمام مخلوق میں تقسیم ہوا۔

غم کے دس حصے ہوئے نو حصے غم پیارے مصطفیٰ ﷺ کو دیا گیا اور ایک حصہ غم تمام مخلوق میں تقسیم ہوا۔

حسن کے دس حصے پیدا ہوئے نو حصے حسن کے حضرت یوسف علیہ السلام کو دیئے گئے اور باقی ایک حصہ حسن تمام مخلوق کو تقسیم ہوا۔

انسان کو بھی احسن کہا گیا ہے۔ کوئی مصورتین چیزوں پر تصویر نہیں بنا سکتا۔ مگر اللہ نے ان تین چیزوں پر تصاویر بنائیں۔ ہوا پر حضرت عیسیٰ علیہ السلام آگ پر جن اور پانی پر انسان کی شکل بنائی ہے۔ اللہ تعالیٰ فرماتا ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝

ترجمہ: بے شک ہم نے آدمی کو اچھی صورت پر بنایا۔

اس آیت کے تحت علامہ قرطبی نے لکھا ہے کہ عیسیٰ بن موسیٰ ہاشمی کو اپنی بیوی سے بہت محبت تھی۔ ایک دن اس نے اپنی بیوی سے کہا اگر تو چاند سے خوبصورت نہ ہو تو تجھے تین طلاقیں اس نے کھڑی ہو کر پردہ کر لیا کہ تو نے مجھے طلاق دے دی ہے۔ رات بڑی مشکل گزاری صبح ہوتے عیسیٰ خلیفہ منصور کے ہاں گیا اور سارا قصہ بیان کیا۔ خلیفہ منصور کو بھی سخت گھبراہٹ ہوئی۔ اس نے علماء کو



بلایا اور ان سے مسئلہ پوچھا سب نے کہا طلاق ہو گئی ہے ان میں ایک عالم خاموش رہے یہ امام اعظم کے شاگرد تھے۔ منصور نے ان سے پوچھا آپ کیوں نہیں بولتے اس عالم دین نے کہا۔

بِسْمِ اللّٰهِ الرَّحْمٰنِ الرَّحِیْمِ ۝ وَالَّتِیْنَ وَالزَّیْتُوْنَ وَطُوْرِ سِیْنِیْنَ وَهٰذَا الْبَلَدِ الْاَمِیْنِ لَقَدْ خَلَقْنَا الْاِنْسَانَ فِیْ اَحْسَنِ تَقْوِیْمٍ ۝

ترجمہ: انجیر کی قسم زیتون اور طور سینا اور امان والے شہر کی بے شک ہم نے انسان کو اچھی صورت پر بنایا۔

پھر کہا اے امیر المومنین انسان تمام چیزوں سے زیادہ خوبصورت ہے کوئی شے انسان سے بڑھ کر خوبصورت نہیں۔ خلیفہ منصور نے عیسیٰ بن موسیٰ سے کہا بات ایسی ہی ہے جیسی اس عالم دین نے کہی ہے۔ اپنی بیوی کے پاس چلے جاؤ اور ایک آدمی خلیفہ نے اس کی بیوی کی طرف بھیجا اور کہا اپنے خاوند کی اطاعت کرو تمہیں طلاق نہیں ہوئی۔ (تفسیر قرطبی، ج ۲۰، ص ۱۱۴)

انسان کے خوبصورت ہونے کی ایک وجہ یہ بھی ہے کہ شکل انسانی نبی کریم ﷺ کے اسم گرامی پر بنائی گئی ہے وہ اس طرح کہ انسان کا سر میم کی شکل میں دونوں ہاتھ ملا کر کان کے نیچے رکھ لئے جائیں تو یہ حاکی شکل بن جاتی ہے کمر میم ثانی بن گئی گھٹنے ذرا اوپر اٹھائے جائیں تو نچلے کا حصہ دال بن گئی۔ اس طرح مکمل اسم گرامی ”محمد“ بن جاتا ہے۔ اسی لئے میاں محمد بخش رومی کشمیر نے فرمایا ہے۔

اس صورت تے عاشق ہونا نہیں تیری دانائی

عاشق ہو اس کا ریگر تے جس ایہہ شکل بنائی

اذان کو بھی احسن کہا گیا ہے اللہ تعالیٰ ارشاد فرماتا ہے:

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ

المُسْلِمِينَ ۝

ترجمہ: اور اس سے بڑھ کر کس کی بات اچھی ہے جو اللہ کی طرف بلائے اور نیک عمل کرے اور کہے کہ میں مسلمانوں میں سے ہوں۔  
مؤذن کے بارے میں چند احادیث سماعت فرمائیں۔

### حدیث نمبر 1.

ایک آدمی نے حضور ﷺ کی بارگاہ میں حاضر ہو کر عرض کی مجھے ایسا عمل بتا دیں جس سے میں جنت میں داخل ہو جاؤں۔ فرمایا مؤذن بن جاؤ لوگ تمہاری آواز پر جمع ہو کر نماز پڑھا کریں عرض کی اگر مجھ میں یہ طاقت نہ ہو فرمایا امام بن جاؤ لوگ تمہارے ساتھ مل کر نماز پڑھا کریں۔ عرض کی اگر یہ طاقت بھی نہ ہو تو فرمایا پھر پہلی صف میں کھڑے ہو کر نماز پڑھا کرو۔

(تنبیہ الغافلین، ص ۱۳۶)

### حدیث نمبر 2.

حضور ﷺ نے فرمایا جس نے ایک سال اذان کہی اس کا حشر اولیاء کے ساتھ ہوگا اور جس نے دو سال اذان دی اس کا حشر شہیدوں کے ساتھ ہوگا اور جس نے تین سال اذان دی اس کا حشر انبیاء کے ساتھ ہوگا۔

(تفسیر امام غزالی، ص ۱۶)

### حدیث نمبر 3.

رسول اللہ ﷺ نے فرمایا قیامت کے دن نور کے منبر رکھے جائیں گے اور ان پر قبے ہوں گے اور ایک پکارنے والا پکارے گا فقیہ امام اور مؤذن کہاں ہیں میں ان کو ان منبروں پر اس وقت تک بٹھاؤں گا جس وقت تک اللہ تعالیٰ



بندوں کے حساب سے فارغ ہو جائے اور ان پر نہ کسی قسم کا خوف ہے اور نہ غم۔  
(تفسیر امام غزالی، ص ۱۷)

#### حدیث نمبر 4.

رسول اللہ ﷺ نے فرمایا قیامت کے دن حضرت بلال رضی اللہ عنہ کو جنتی اونٹنی پر سوار کیا جائے گا۔ وہ اذان دیں گے جب کہیں گے۔ اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ اللّٰهِ تو سارے لوگ کہیں گے اے بلال جس بات کی تم شہادت دیتے ہو اس کی ہم بھی شہادت دیتے ہیں۔ پھر جنتی لباس لاکر حضرت بلال اور نیک مؤذنوں کو پہنا دیئے جائیں گے۔

(تنبیہ الغافلین، ص ۱۳۷)

#### حدیث نمبر 5.

رسول اللہ ﷺ نے فرمایا۔

اِذَا اُذِنَ فِیْ قَرْیَةٍ اَمَنَهَا اللّٰهُ مِنْ عَذَابِهِ فِیْ ذٰلِكَ الْیَوْمِ۔

ترجمہ: جب کسی گاؤں میں اذان کہی جائے تو اللہ تعالیٰ اس دن اس بستی کو عذاب سے بچا لیتا ہے۔ (الترغیب والترہیب، ج ۱، ص ۱۸۱)

#### حدیث نمبر 6.

حضرت ابو ہریرہ رضی اللہ عنہ سے روایت ہے کہ ایک آدمی تھا اس نے کبھی خیر نہ دیکھی تھی اور نہ اس کے اعمال کثیر تھے وہ فوت ہو گیا۔ رسول اللہ ﷺ نے فرمایا کیا تمہیں معلوم ہے کہ اللہ تعالیٰ نے فلاں آدمی کو جنت میں داخل کر دیا ہے۔ لوگوں نے اس بات پر تعجب کیا ایک آدمی اس کی بیوی کی طرف گیا اور اس عورت سے اس کا عمل پوچھا۔ اس نے کہا اس کے اعمال کچھ اتنے کثیر نہ تھے۔ سوائے

اس کے کہ اس میں ایک خصلت تھی اور رات یا دن میں وہ مؤذن کی آواز نہ سنتا تھا مگر مؤذن کے قول کی مثل وہ کہتا تھا۔ وہ آدمی واپس آیا اور نبی کریم ﷺ کے اتنا قریب ہوا کہ وہ آواز سن سکے۔ نبی کریم ﷺ نے فرمایا اے شخص تو فلاں آدمی کی بیوی کے پاس گیا تو نے اس سے اس کا عمل پوچھا اس کی اہلیہ نے تجھے ایسی خبر دی ہے یہ سن کر اس آدمی نے کہا میں گواہی دیتا ہوں کہ آپ ﷺ اللہ تعالیٰ کے رسول ہیں۔ (خصائص کبریٰ، ج ۴، ص ۲۷۹۔ حلیۃ الاولیاء، ج ۱۰، ص ۲۸)

### حضرت یوسف علیہ السلام کا خواب:

اللہ تعالیٰ ارشاد فرماتا ہے۔

اِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَايْتَهُمْ لِي سَاجِدِينَ ۝ قَالَ يَا بَنِيَّ لَا تَقْصُصْ رُؤْيَاكَ عَلَىٰ إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُّبِينٌ ۝

ترجمہ: یاد کرو جب یوسف علیہ السلام نے اپنے باپ سے کہا۔ اے میرے باپ میں نے گیارہ تارے اور سورج اور چاند دیکھے انہیں اپنے لئے سجدہ کرتے دیکھا کہا اے میرے بیٹے اپنا خواب بھائیوں سے نہ کہنا وہ تیرے ساتھ کوئی چال چلیں گے۔ شیطان آدمی کا کھلا دشمن ہے۔

دس چیزیں ایسی ہیں کہ ان میں شیطان کو دخل نہیں یعنی وہ خواب میں نظر آئیں تو وہ وہی ہوتی ہیں۔ شیطان ان کی شکل میں نہیں آ سکتا۔ انبیاء، فرشتے، جامع القرآن آسمان، بادل، بارش، سورج، چاند پرہیزگار اور تارے۔

حضرت یوسف علیہ السلام اپنے والد حضرت یعقوب علیہ السلام کی ران پر سر رکھ کر سوئے ہوئے تھے اور حضرت یعقوب علیہ السلام حضرت یوسف علیہ السلام کے چہرے کو



دیکھ کر حیران تھے اور سوچ رہے تھے کہ یہ بہتر ہے یا سورج یا چاند۔ حضرت یوسف علیہ السلام نے اسی وقت بیدار ہو کر کہا میری صورت کے سامنے سورج اور چاند بے حقیقت ہیں۔ میں نے چاند اور سورج کو دیکھا ہے کہ وہ مجھے سجدہ کرتے ہیں۔ حضرت یعقوب علیہ السلام اس خواب کو سن کر بہت روئے۔ حضرت یوسف علیہ السلام نے کہا ابا جان یہ تو خوشی کا موقع ہے نہ کہ غم کا۔ حضرت یعقوب علیہ السلام نے فرمایا بیٹا ہر خوشی کے بعد غم ہوتا ہے۔ حضرت یوسف علیہ السلام نے کہا اس کی تعبیر کیا ہے۔ حضرت یعقوب علیہ السلام نے فرمایا گیارہ ستارے تیرے گیارہ بھائی ہیں اور سورج سے مراد تیرا باپ یعقوب علیہ السلام ہے اور چاند سے مراد تیری خالہ ہے۔

حضرت یوسف علیہ السلام کی خالہ ام شمعون نے حضرت یوسف علیہ السلام کا خواب سن لیا۔ جب حضرت یوسف علیہ السلام کے بھائی گھر آئے تو اس نے ان سے کہا کہ محنت و مشقت تم کرو اور توجہ تام حضرت یوسف علیہ السلام کی طرف ہو۔ ام شمعون نے اس راز کو فاش کر دیا اور یہ بات ذہن میں رہے کہ خالق اور مخلوق کے نزدیک راز کھولنے سے بڑا جرم کوئی نہیں ہے۔

نکتہ:

جب اللہ اس بات کو پسند نہیں کرتا کہ مخلوق میں سے کوئی شخص کسی آدمی کا راز ظاہر کرے تو خود وہ قیامت کے دن گنہگاروں کا راز کیسے ظاہر کرے گا۔

عبداللہ بن عباس رضی اللہ عنہ فرماتے ہیں کہ حضرت یوسف علیہ السلام کے بھائی روئیل کے گھر میں اکٹھے ہوئے اور مشورہ کرنے لگے کہ یوسف (علیہ السلام) کے بارے میں کیا تدبیر اور حیلہ کرنا چاہیے۔

نکتہ:

حضرت نوح علیہ السلام کی قوم آپ کے قتل پر متفق ہوئی لیکن اللہ نے ان کو درہم برہم کر دیا۔

نمرود کی قوم حضرت ابراہیم علیہ السلام کو قتل کرنے پر متفق ہوئی لیکن اللہ نے ان کو درہم برہم کر دیا۔

فرعون اور فرعون کی قوم حضرت موسیٰ علیہ السلام کو قتل کرنے پر آمادہ ہوئی۔ اللہ نے ان کو درہم برہم کر دیا۔

یہود حضرت عیسیٰ علیہ السلام کے قتل پر متفق ہوئے لیکن اللہ تعالیٰ نے ان کو درہم برہم کر دیا۔

اہل مکہ سرور کائنات حضرت محمد صلی اللہ علیہ وسلم کو قتل کرنے پر آمادہ ہوئے اللہ نے ان کو درہم برہم کر دیا۔

اسی طرح شیاطین جب مومن کو بہکانے کے لئے جمع ہوتے ہیں تو اللہ تعالیٰ ان کے گروہ کو پراگندہ کر دیتا ہے جیسا کہ اللہ تعالیٰ کا فرمان عالی شان ہے۔

إِنَّ عِبَادِي لَيْسَ لَكَ عَلَيْهِمْ سُلْطَانٌ ۝

ترجمہ: میرے بندوں پر تیرا کچھ بس نہیں چل سکتا۔

اللہ تعالیٰ نے گویا ارشاد فرمایا۔ اے قوم نوح تم حضرت نوح علیہ السلام کو قتل نہیں کر سکتے کیونکہ وہ میرا نبی ہے۔

اے نمرود تم حضرت ابراہیم علیہ السلام کو قتل نہیں کر سکتے کیونکہ وہ میرا خلیل ہے۔

اے فرعون تم حضرت موسیٰ علیہ السلام کو قتل نہیں کر سکتے کیونکہ وہ میرا



کلمہ ہے۔

اے یہود تم حضرت عیسیٰ علیہ السلام کو قتل نہیں کر سکتے کیونکہ وہ میرا نبی اور

روح ہے۔

اے مکہ والو! تم حضرت محمد صلی اللہ علیہ وسلم کو قتل نہیں کر سکتے اس لئے کہ وہ میرا

حبیب ہے۔

اے شیطان تم میرے ولیوں کو گمراہ نہیں کر سکتے اس لئے کہ وہ میرے

دوست ہیں۔

حضرت یعقوب علیہ السلام نے کہا اپنا یہ خواب اپنے بھائیوں سے بیان نہ

کرنا وہ تجھ سے حسد کریں گے اور شیطان ان کو تمہاری دشمنی پر آمادہ کرے گا۔ اس

لئے کہ شیطان انسان کا کھلا دشمن ہے۔

نبی کریم صلی اللہ علیہ وسلم نے فرمایا۔

إِيَّاكَ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ

ترجمہ: حسد سے بچو یہ نیکیوں کو اس طرح کھا جاتا ہے جیسے آگ لکڑی کو کھا

جاتی ہے۔

امام غزالی فرماتے ہیں کہ ایک دفعہ حضرت موسیٰ علیہ السلام کو کوہ طور کی راہ

میں ابلیس ملا۔ حضرت موسیٰ علیہ السلام نے پہچان لیا اور اس کو مارنے کے لئے عصا

اٹھایا۔ ابلیس نے کہا اے موسیٰ میں عصا سے نہیں ڈرتا البتہ میں دل باصفا سے ڈرتا

ہوں۔ حضرت موسیٰ علیہ السلام نے پوچھا دل باصفا کی کیا پہچان ہے؟ کہا حسد کا چھوڑنا

اور صراط کا منتظر رہنا۔ پھر شیطان نے کہا اے موسیٰ علیہ السلام میں تجھے چار وصیتیں کرتا

ہوں۔ حسد سے اپنے آپ کو بچانا۔ قابیل نے ہابیل سے حسد کیا تو کافر ہو گیا اور

تکبر سے بچنا میں نے تکبر کیا اور ملعون ہو گیا اور جب تک تیسرا آدمی نہ ہو عورت

کے ساتھ خلوت نہ کرنا کیونکہ جس جگہ صرف ایک مرد اور ایک عورت ہو تیسرا وہاں میں ہوتا ہوں۔ شیطان نے جس وقت چوتھی وصیت کرنا چاہی اس وقت آسمان سے ایک فرشتہ نازل ہوا اس نے کہا چوتھی وصیت مت سن یہ بات حق ہے کہ شیطان انسان کا دشمن ہے۔ (تفسیر امام غزالی، ص ۲۶)

### شیطان انسان کا دشمن ہے:

بنی اسرائیل میں ایک عورت تھی اس پر شیطان کا اثر ہوا اس کے گھر والوں کے دل میں شیطان نے یہ بات ڈال دی کہ اس عورت کا علاج فلاں راہب کر سکتا ہے۔ ان لوگوں نے اس راہب سے ملاقات کی اور اس سے گفتگو کی اس عورت کے علاج کے متعلق وہ مان گیا یہ لوگ اپنی عورت کو اس کے پاس چھوڑ کر واپس چلے گئے۔ پھر شیطان نے اس راہب کے دل میں وسوسہ ڈالا کہ راہب اس عورت پر واقع ہو گیا اور وہ حاملہ ہو گئی۔ پھر شیطان نے اس راہب کے دل میں یہ بات ڈال دی کہ اس کو قتل کر دے ورنہ تیری رسوائی ہو جائے گی اور جب اس کے گھر کے لوگ آئیں تو کہہ دینا کہ وہ مر گئی ہے۔ میں نے اس کو دفن کر دیا ہے۔ پھر شیطان نے اس عورت کے لواحقین کے دل میں یہ وسوسہ ڈالا کہ راہب نے تمہاری عورت کو قتل کر کے دفن کر دیا ہے وہ راہب کے پاس آئے اور حقیقت حال معلوم کی اس راہب نے کہا وہ مر گئی ہے اور میں نے اسے دفن کر دیا ہے۔ پھر شیطان آ گیا اور اس نے کہا میں نے ہی اس عورت کو بیمار کیا اور میں نے اس عورت کے گھر والوں کے دل میں راہب سے علاج کا خیال پیدا کیا۔ میں نے ہی تیرے دل میں وسوسہ ڈالا کہ اس کو قتل کر دے اور پھر میں نے ہی اس عورت کے لواحقین کے دل میں یہ وسوسہ ڈالا کہ تمہاری عورت کو راہب نے قتل کر دیا ہے



اور دفن کر دیا ہے۔ اب اے راہب اگر تو نجات چاہتا ہے تو مجھے دو سجدے کر دو پس اس راہب نے شیطان کو سجدے کئے اور کافر ہو گیا۔ اللہ فرماتا ہے۔

كَمْثَلِ الشَّيْطَانِ اِذْ قَالَ لِلْاِنْسَانِ اكْفُرْ فَلَمَّا كَفَرَ قَالَ اِنِّىْ بَرِيءٌ

مِنْكَ ۝

ترجمہ: مثل شیطان کے جبکہ اس نے انسان سے کہا کفر کر جب اس نے کفر کیا تو شیطان نے کہا میں تجھ سے بیزار ہوں۔ (شعب الایمان، ج ۴، ص ۳۷۲)

پھر حضرت یعقوب علیہ السلام نے حضرت یوسف علیہ السلام کو یہ بشارتیں دیں کہ اللہ تعالیٰ نے فرمایا۔

وَكَذٰلِكَ يَجْتَبِيْكَ رَبُّكَ وَيُعَلِّمُكَ مِنْ تَاْوِيْلِ الْاَحَادِيْثِ وَيُتِمُّ

نِعْمَتَهٗ عَلَيْكَ ۝

ترجمہ: اور اسی طرح تیرا رب تجھے چن لے گا اور تجھے باتوں کا انجام نکالنا سکھائے گا اور تجھ پر اپنی نعمت مکمل کرے گا۔

امام فخر الدین رازی رحمہ اللہ نے اس آیت کے تحت لکھا ہے کہ اللہ تعالیٰ آپ کو نبوت کے لئے چن لے گا اور خوابوں کی تعبیر کا علم سکھائے گا اور تجھ پر اپنی نعمت پوری کرے گا۔

اس تفسیر سے معلوم ہوا کہ گمشدگی کے زمانے میں حضرت یعقوب علیہ السلام حضرت یوسف علیہ السلام سے بے خبر نہ تھے اور ان کی موت کا یقین نہ کر چکے تھے کیونکہ خود انہوں نے یہ تعبیر دی تھی کہ اے یوسف علیہ السلام اللہ تعالیٰ تمہیں نبوت اور خوابوں کی تعبیر کا علم عطا فرمائے گا تو حضرت یوسف علیہ السلام بغیر نبوت اور علم کے کیسے وفات پا سکتے تھے۔

امام غزالی رحمہ اللہ فرماتے ہیں کہ اللہ تعالیٰ نے دس نبیوں کو دس علوم عطا

فرمائے ہیں:

- حضرت آدم علیہ السلام کو تمام چیزوں کے ناموں کا علم عطا فرمایا گیا۔  
 حضرت ادریس علیہ السلام کو قلم اور کتابت کا علم عطا فرمایا گیا۔  
 حضرت نوح علیہ السلام کو علم شریعت سکھایا گیا۔  
 حضرت ابراہیم علیہ السلام کو مجادلہ اور مناظرہ کا علم دیا گیا۔  
 حضرت داؤد علیہ السلام کو علم حکمت عطا ہوا۔  
 حضرت سلیمان علیہ السلام کو پرندوں کی بولی کا علم دیا گیا۔  
 حضرت موسیٰ علیہ السلام کو علم مناجات دیا گیا۔  
 حضرت خضر علیہ السلام کو علم باطن دیا گیا۔  
 حضرت محمد صلی اللہ علیہ وسلم کو علم ماکان و مایکون عطا ہوا۔  
 حضرت یوسف علیہ السلام کو خوابوں کی تعبیر کا علم عطا ہوا۔  
 (تفسیر امام غزالی، ص ۲۷)

### حضرت یعقوب علیہ السلام کا علم غیب:

یہاں اللہ تعالیٰ نے حضرت یعقوب علیہ السلام کے چار علم غیب بیان

فرمائے۔

- (۱) تیرا رب تجھے نبوت کے لئے چن لے گا یعنی اے یوسف علیہ السلام اللہ تعالیٰ تجھے نبوت سے سرفراز فرمائے گا۔
- (۲) اللہ تعالیٰ تجھے خوابوں کی تعبیر کا علم عطا فرمائے گا۔
- (۳) اے یوسف علیہ السلام تیرے بھائی تجھ سے حسد کریں گے۔
- (۴) اللہ تعالیٰ تجھ پر نبوت کی نعمت کامل فرمائے گا جیسے حضرت اسحاق و



ابراہیم علیہ السلام پر مکمل فرمائی۔

حضرت یوسف علیہ السلام کے بھائیوں نے کہا تجھے حضرت ابراہیم، حضرت اسحاق اور حضرت یعقوب علیہ السلام اپنے باپ دادا کی قسم تو ہمیں اپنا خواب بیان کر دے تو حضرت یوسف علیہ السلام نے اپنا خواب ان پر بیان کر دیا۔

حضرت یوسف علیہ السلام کے بھائی حضرت یعقوب علیہ السلام سے کہنے لگے آپ کو کیا ہو گیا ہے کہ یوسف علیہ السلام کے بارے میں ہم پر اعتبار نہیں کرتے اس پر حضرت یعقوب علیہ السلام کا چہرہ زرد ہو گیا اور ہاتھ پاؤں کا پٹنے لگے کیونکہ آپ نے اپنی فراست سے ان کے دل کی برائی کو جان لیا۔ نبی کریم صلی اللہ علیہ وسلم نے فرمایا:

اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ

ترجمہ: مومن کی فراست سے ڈرو کہ وہ اللہ کے نور سے دیکھتا ہے۔

جب مومن کے لئے فراست ہے تو نبی کے لئے بطریق اولیٰ ہوگی چار انسانوں نے چار آدمیوں کی نسبت فراست سے دریافت کیا اور ان کی فراست درست ہوئی۔

حضرت یعقوب علیہ السلام نے فراست سے اولاد کا حال جانا اور ان کی فراست ٹھیک ثابت ہوئی۔ حضرت زلیخا نے حضرت یوسف علیہ السلام کی نسبت فراست سے دریافت کیا اور ان کی فراست ٹھیک ہوئی۔ حضرت ابوبکر رضی اللہ عنہ نے خلیفہ بنانے کے لئے حضرت عمر رضی اللہ عنہ کا حال فراست سے دریافت کیا اور فراست ٹھیک ہوئی۔ حضرت خدیجہ رضی اللہ عنہا نے رسول اللہ صلی اللہ علیہ وسلم کا حال فراست سے جانا جو درست ثابت ہوا۔ بھائیوں نے حضرت یعقوب علیہ السلام سے کہا آپ یوسف علیہ السلام کو ہمارے ساتھ جنگل میں بھیج دیں تاکہ وہ جنگل کے میوے کھائے اور ہمارے ساتھ کھیلے۔ آپ علیہ السلام نے فرمایا کہ میں ایسا نہ ہو کہ تم غافل ہو جاؤ اور یوسف علیہ السلام

کو بھیڑیا کھا جائے۔ انہوں نے کہا ہم اس کے حافظ اور نگہبان ہیں۔ حضرت یعقوب علیہ السلام نے حضرت یوسف علیہ السلام کو بلایا اور اچھے کپڑے پہنا کر بھائیوں کے سپرد کر دیا۔

تین پیغمبروں نے تین چیزیں تین آدمیوں کے سپرد کیں ان کو تین حال پیش آئے۔

حضرت موسیٰ علیہ السلام میقات پر تشریف لے گئے اور اپنی امت کو اپنے بھائی حضرت ہارون علیہ السلام کے سپرد کیا تو وہ گوسالہ پرست بن گئی۔

حضرت سلیمان علیہ السلام نے انگوٹھی اپنی کنیز کو سوپنی وہ ایک جن کے قبضے میں آئی اس نے دریا میں ڈال دی۔

حضرت یعقوب علیہ السلام نے اپنے بیٹے یوسف علیہ السلام کو ان کے بھائیوں کے سپرد کیا انہوں نے آپ کو کنویں میں ڈال دیا۔

تین شخصوں نے تین چیزوں کو اللہ کے سپرد کیا وہ چیزیں ان کو واپس ملیں۔

حضرت موسیٰ علیہ السلام کی والدہ نے حضرت موسیٰ علیہ السلام کو اللہ کے سپرد کیا تو وہ ان کو واپس مل گئے۔

حضرت یعقوب علیہ السلام نے بنیامین کو اللہ کے سپرد کیا تو وہ سلامتی کے ساتھ ان کو واپس مل گئے۔

ہمارے نبی کریم ﷺ نے اپنی امت کو اللہ کے سپرد کیا۔ آپ ﷺ نے فرمایا اللہ خلیفتی من بعدی۔ میرے بعد اللہ تعالیٰ میرا خلیفہ ہے۔ اللہ تعالیٰ قیامت کے دن امت کو سلامتی کے ساتھ آپ ﷺ کو واپس کر دے گا اور آپ ﷺ امت کو لے کر داخل جنت ہوں گے۔



حضرت یعقوب علیہ السلام کی بیٹی حضرت زینب نے خواب دیکھا کہ حضرت یوسف علیہ السلام بھیڑیوں کے ہاتھ لگ گیا ہے اور بھیڑیے اسے کھا رہے ہیں وہ گھبرا کر اٹھی اور حضرت یوسف علیہ السلام کے پیچھے دوڑی اور ان کو جالیا اور کہا میں تمہیں بھائیوں کے ساتھ نہ جانے دوں گی کیونکہ:

بازاں دے سنگ گیاں کونجاں پھیر کدے نہ آئیاں

یوسف تینوں جان نہ دیاں نال پیاریاں بھائیاں

جب بھائی حضرت یوسف علیہ السلام کو لے گئے تو حضرت یعقوب علیہ السلام ان کو دیکھتے رہے۔ حضرت یوسف علیہ السلام بھی پیچھے مُڑ مُڑ کر دیکھتے رہے۔ یہاں تک کہ حضرت یوسف علیہ السلام، حضرت یعقوب علیہ السلام کی نظروں سے غائب ہو گئے اس وقت حضرت یعقوب علیہ السلام نے زبان حال سے کہا:

آرد دا ہن خالی خانے پاوچہ دخل مکاناں

محبوباں نوں وداع کریندیاں مشکل بچ دیاں جاناں

جب تک حضرت یوسف علیہ السلام، حضرت یعقوب علیہ السلام کی نگاہ کے سامنے تھے ہر ایک بھائی بڑے اکرام سے اپنے کندھے پر اٹھاتا تھا جب بھائیوں نے دیکھا کہ اب ہم باپ کی نگاہوں سے اوجھل ہو گئے ہیں تو اب انہوں نے حضرت یوسف علیہ السلام کو زمین پر پھینک دیا اور طمانچے لگانے لگے اور آپ علیہ السلام کے پاؤں پکڑ کر گھسیٹنے لگے۔ حضرت یعقوب علیہ السلام نے جو روٹی دی تھی وہ گتے کے آگے ڈال دی اور پانی پھینک دیا۔ شمعون نے حضرت یوسف علیہ السلام کو قتل کرنے کے لئے چھری نکالی۔ حضرت یوسف علیہ السلام روئیل سے چمٹ گئے۔ روئیل نے دھکا دیا اور مارا اسی طرح حضرت یوسف علیہ السلام کے ہر بھائی نے کیا۔ اس وقت حضرت یوسف علیہ السلام کو ہنسی آ گئی۔ یہودا نے کہا یہ ہنسی کا وقت نہیں۔ حضرت یوسف علیہ السلام

نے کہا کہ یہ میرے اور اللہ کے درمیان ایک راز ہے۔ یہودا نے کہا وہ راز کیا ہے۔ حضرت یوسف علیہ السلام نے کہا ایک دن میرے دل میں خیال آیا کہ جس کے ایسے قوی بھائی ہوں دشمن اس کا کیا بگاڑ سکتا ہے۔ آج اللہ نے میرے خیال کے سبب تمہیں میرا دشمن بنا دیا۔ بندے کو چاہیے کہ ہر حال میں اللہ پر توکل کرے۔ اللہ فرماتا ہے۔

وَمَنْ يَتَوَكَّلْ عَلَى اللَّهِ فَهُوَ حَسْبُهُ

ترجمہ: جو اللہ پر بھروسہ کرتا ہے وہ اس کو کافی ہے۔

ایک حدیث میں رسول اللہ صلی اللہ علیہ وسلم نے فرمایا۔

لَوْ أَنَّكُمْ تَتَوَكَّلُونَ عَلَى اللَّهِ حَقَّ تَوَكُّلِهِ لَرَزَقَكُمْ كَمَا يَرْزُقُ الطَّيْرَ  
تَغْدُوا خِمَاصًا وَتَرَوْحَ بَطَانًا (ترمذی شریف)

ترجمہ: اگر تم اللہ پر بھروسہ کرو جیسے بھروسہ کرنے کا حق ہے تو وہ تمہیں رزق دے گا جیسا کہ پرندوں کو رزق دیتا ہے کہ صبح کو بھوکے نکلتے ہیں اور شام کو پیٹ بھرے واپس آ جاتے ہیں۔

بھائیوں نے حضرت یوسف علیہ السلام پر ظلم کیا۔ نبی کریم صلی اللہ علیہ وسلم نے فرمایا:

الظُّلْمُ ظُلُمَاتٌ يَوْمَ الْقِيَامَةِ

ترجمہ: ظلم قیامت کے دن اندھیروں کا سبب ہوگا۔

ایک اور جگہ فرمایا۔

مَنْ مَشَى مَعَ ظَالِمٍ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ

ترجمہ: جو کسی ظالم کے ساتھ چلے اور وہ جانتا ہو کہ وہ ظالم ہے تو وہ (چلنے والا)

اسلام سے خارج ہو گیا۔

یہودا نے بھائیوں سے کہا یوسف علیہ السلام کو قتل نہ کرو بلکہ گہرے کنویں



میں ڈال دو کوئی مسافر اسے اٹھالے جائے گا۔ یہود کے قول پر سب نے اتفاق کیا چنانچہ آپ علیہ السلام کو کنویں میں ڈالنے کے لئے آپ کی کمر سے رسی باندھی اور کنویں میں لٹکایا جب آدھا راستہ طے ہوا تو رسی کاٹ دی اور حضرت یوسف علیہ السلام کنویں میں گر گئے۔

جناں کھوہ وچہ سٹ وگیا کی اونہاندے بھانے  
کھوٹی دمڑی ویتج دتو نے اوہ وی زور دگانے

مل یوسف دا یعقوب کریندا مل زلیخا لیندی  
جان دیندی ہر دیدے بدلے اوہ وی قبول نہ پیندی  
جب حضرت ابراہیم علیہ السلام کو نارنمود میں ڈالا گیا تو اس وقت جبریل علیہ السلام جنتی ریشم کی ایک قمیص لائے اور حضرت ابراہیم علیہ السلام کو پہنا دی۔ حضرت ابراہیم علیہ السلام نے وہ قمیص حضرت اسحاق علیہ السلام اور انہوں نے حضرت یعقوب علیہ السلام کو دے دی۔ حضرت یعقوب علیہ السلام نے وہ قمیص بطور تعویذ حضرت یوسف علیہ السلام کے گلے میں اس وقت ڈال دی جب بھائیوں کے سپرد کیا۔ جبریل علیہ السلام نے وہ قمیص تعویذ سے نکال کر حضرت یوسف علیہ السلام کو پہنا دی۔

(تفسیر کبیر، ج ۵، ص ۱۰۹۔ مظہری، ج ۵، ص ۱۴۷)

اس کنویں کا پانی کھارا تھا جب حضرت یوسف علیہ السلام کو کنویں میں ڈالا گیا تو وہ پانی میٹھا ہو گیا۔ جب بھائیوں نے رسی کاٹی تو اس وقت حضرت جبریل امین علیہ السلام اپنے مقام سدرۃ المنتہیٰ پر موجود تھے۔ اللہ تعالیٰ کا حکم ہوا اے جبریل میرے یوسف کے کنویں کی تہ تک پہنچنے سے پہلے اپنے نوری پر ان کے قدموں کے نیچے بچھا دو۔ جبریل امین علیہ السلام آن کی آن میں آئے اور حضرت یوسف علیہ السلام کو اپنے پروں پر لے لیا۔

حضرت یوسف علیہ السلام نے اپنے بھائیوں کے تمام مظالم کو صبر سے

برداشت کیا کیونکہ اللہ فرماتا ہے۔

إِنَّمَا يُوفِي الصَّابِرُونَ أَجْرَهُمْ بِغَيْرِ حِسَابٍ ۝

ترجمہ: صبر کرنے والوں کو ان کا صلہ بے شمار ہی ملے گا۔

امام بیہقی نے لکھا ہے حضرت مطرف بن عبد اللہ فرماتے ہیں کہ میں ایک جنازے میں حاضر ہوا میں نے وہاں ایک قبر کے قریب الگ ہو کر دو خفیف سی رکعتیں پڑھیں اور خفیف ہونے کی بنا پر میں نے ان کا ثواب کسی کو ایصال نہ کیا مجھے نیند آ گئی میں نے ایک صاحب قبر کو کلام کرتے ہوئے دیکھا اس نے کہا تو نے دو رکعتیں پڑھی ہیں لیکن ان کا ثواب کسی کو ایصال نہیں کیا۔ میں نے کہا ہاں ایسا ہی ہے اس صاحب قبر نے کہا تم جانتے ہو لیکن عمل نہیں کرتے اور میرے نزدیک یہ دو رکعتیں دنیا و مافیہا سے بہتر ہیں۔ میں نے اس صاحب قبر سے پوچھا یہاں قبرستان میں کون ہیں اس نے کہا سارے مسلمان ہیں اور سب بھلائی پر ہیں۔ میں نے کہا ان میں سے افضل کون ہے۔ اس نے ایک قبر کی طرف اشارہ کیا میں نے اللہ سے دعا مانگی یا اللہ اس صاحب قبر کو قبر سے نکال تاکہ میں اس سے کلام کروں پس قبر سے ایک نوجوان نکلا میں نے اس سے پوچھا کیا تو ان سب اہل قبور سے افضل ہے۔ اس نے کہا یہ لوگ ایسا ہی کہتے ہیں۔ میں نے کہا یہ مرتبہ تجھے کیسے ملا میں تجھے کوئی زیادہ عمر کا نہیں دیکھتا کہ میں کہہ سکوں یہ مرتبہ تجھے حج و عمرہ اور جہاد کی بنا پر ملا ہے۔ اس نے کہا یہ مرتبہ مجھے اس لئے ملا کہ جب مجھے کسی مصیبت میں مبتلا کر دیا جاتا تو میں صبر سے کام لیتا تھا۔

(شعب الایمان، ج ۷، ص ۲۳۸)

حضرت یوسف علیہ السلام کے بھائیوں نے آپ کے ساتھ جو ظلم و ستم روا



رکھا اس کی اصل وجہ یہ تھی کہ انہوں نے حضرت یوسف علیہ السلام کو دیکھا ہی نہیں حضرت یوسف علیہ السلام کو صرف دو ہستیوں نے دیکھا ہے۔ حضرت یعقوب علیہ السلام اور حضرت لیحانے اور ہمارے نبی کریم صلی اللہ علیہ وسلم کو بھی صرف دو ہستیوں نے دیکھا ہے حضرت صدیق اکبر رضی اللہ عنہ اور حضرت خدیجہ رضی اللہ عنہا نے۔

اللہ ان کو کس پیار سے دیکھتا ہے  
جو آنکھیں ہیں محو لقاۓ محمد

حضرت یوسف علیہ السلام کو کنویں میں گرا کر رات بھائی روتے ہوئے باپ کے پاس حاضر ہوئے اللہ فرماتا ہے۔

وَجَاءُوا أَبَاهُمْ عِشَاءً يَبْكُونَ ۝

ترجمہ: اور رات کو اپنے باپ کے پاس روتے ہوئے آئے۔  
امام غزالی فرماتے ہیں رونے کی کئی قسمیں ہیں مثلاً  
(۱) دیدار خدا میں رونا:

حضرت شعیب علیہ السلام دس سال تک روئے۔ یہاں تک کہ آنکھیں نابینا ہو گئیں۔ اللہ تعالیٰ نے پھر بینائی واپس کر دی پھر دس سال تک روئے آنکھیں پھر نابینا ہو گئیں۔ اللہ تعالیٰ نے تیسری مرتبہ پھر آپ کو بینا کر دیا۔ پھر دس سال کامل روئے پھر آپ کی آنکھیں جاتی رہیں۔ اللہ کی طرف سے وحی آئی اے شعیب اگر تم جنت کے لئے روتے ہو تو ہم نے جنت تجھ پر واجب کر دی اور اگر دوزخ کے خوف سے روتے ہو تو جہنم تم پر حرام کر دی۔ عرض کی یا اللہ نہ جہنم کا خوف نہ جنت کا شوق بلکہ تیرے دیدار اور ملاقات کی تمنا رولا رہی ہے۔ اللہ تعالیٰ نے فرمایا میرے دیدار کا یہی طریقہ ہے جو تم نے اپنایا ہے روتے رہو حتیٰ کہ تمہاری آنکھیں ہمارے دیدار سے ٹھنڈی ہو جائیں۔ (احسن، ص ۲۷۹)

## (ب) خوفِ خدا میں رونا:

ایک مرتبہ رسول اللہ ﷺ کے سامنے ایک سیاہ فام آدمی رو رہا تھا۔ حضرت جبریل امین علیہ السلام نازل ہوئے اور عرض کی یا محمد یہ آپ کے سامنے کون رو رہا ہے۔ آپ نے فرمایا یہ ایک حبشی آدمی ہے اور آپ نے اس کی بہت تعریف کی جبریل امین علیہ السلام نے عرض کی اللہ تعالیٰ ارشاد فرماتا ہے قسم ہے مجھے اپنے جلال اور عزت کی اور عرش پر جلوہ گر ہونے کی جو بندہ دنیا میں میرے خوف سے روئے گا وہ جنت میں ہنسے گا۔ (شعب الایمان، ج ۱، ص ۴۷۹)

حضرت ابو ہریرہ رضی اللہ عنہ فرماتے ہیں کہ رسول اللہ ﷺ نے فرمایا۔

لا یلدج النار من بکی من خشية الله حتی یعود اللبن فی الضرع

(شعب الایمان، ج ۱، ص ۴۹۰)

جس طرح تھن سے نکلا ہوا دودھ واپس نہیں جاسکتا اسی طرح اللہ کے خوف سے رونے والا دوزخ میں نہیں جاسکتا۔

## (ج) گنہگار کا رونا:

حضرت جابر بن عبد اللہ رضی اللہ عنہ فرماتے ہیں ایک انصاری نوجوان تھا جس کا نام ثعلبہ بن عبد الرحمن تھا۔ یہ نبی کریم ﷺ کی خدمت کیا کرتا تھا۔ رسول پاک ﷺ نے اسے ایک کام کے لئے بھیجا وہ ایک انصاری کے دروازے سے گزرا اس نے دیکھا کہ انصاری کی بیوی غسل کر رہی ہے۔ اس نے دوسری مرتبہ جان بوجھ کر دیکھا اور خوفزدہ ہوا کہ کہیں اس بارے میں رسول کریم ﷺ پر وحی نازل نہ ہو جائے وہ دوڑا اور مکہ و مدینہ کے درمیان پہاڑوں میں چھپ گیا۔ وہ حضور ﷺ کی بارگاہ سے چالیس دن تک غیر حاضر رہا۔ پھر حضرت جبریل علیہ السلام نازل ہوئے اور عرض کی اے محمد (ﷺ) آپ کا رب آپ کو سلام کہتا ہے اور فرماتا ہے کہ



آپ کی امت سے بھاگنے والا ان پہاڑوں میں ہے اور جہنم سے میری پناہ مانگ رہا ہے۔ رسول اللہ ﷺ نے حضرت عمر و حضرت سلمان فارسی رضی اللہ عنہما سے فرمایا ثعلبہ بن عبد الرحمن رضی اللہ عنہ کو لاؤ یہ دونوں مدینہ کے بازاروں میں نکلے ایک چرواہے سے ملاقات ہوئی جس کا نام رفاقہ تھا۔ فاروق اعظم رضی اللہ عنہ نے پوچھا اے رفاقہ ان پہاڑوں میں تو نے کوئی نوجوان دیکھا ہے۔ اس نے کہا شاید تم جہنم سے بھاگنے والے کے بارے میں دریافت کر رہے ہوں۔ حضرت عمر رضی اللہ عنہ نے کہا تمہیں کیسے پتہ ہے کہ وہ جہنم سے بھاگنے والا ہے۔ اس نے کہا کہ آدھی رات کے وقت وہ سر پر ہاتھ رکھے ان پہاڑوں سے نکلتا ہے اور کہتا ہے کاش مجھے موت آگئی ہوتی اور فیصلے کے لئے اللہ کے سامنے حاضر نہ کیا جاتا۔ حضرت عمر رضی اللہ عنہ نے کہا ہمیں اسی کی تلاش ہے۔ رفاقہ ان کے ساتھ ہو لیا جب آدھی رات کا وقت ہوا وہ پہاڑوں سے نکلا سر پر ہاتھ رکھا ہوا ہے اور رو کر کہتا ہے کاش مجھے موت آگئی ہوتی اور مجھے فیصلے کے لئے حاضر نہ کیا جاتا۔

حضرت عمر رضی اللہ عنہ نے اس کو اپنے بازوؤں میں لے لیا اور فرمایا تو جہنم سے خلاصی پا گیا۔ آپ نے فرمایا میں عمر ہوں اس نے کہا اے عمر کیا رسول اللہ ﷺ کو میرے گناہ کا علم ہو گیا ہے۔ آپ نے فرمایا مجھے اس کے سوا کوئی علم نہیں کہ کل تمہارا ذکر ہوا اور رسول اللہ ﷺ روئے اور مجھے اور سلمان فارسی کو تیری تلاش میں بھیجا۔ اس نے کہا مجھے رسول اللہ ﷺ کی بارگاہ میں اس وقت حاضر کیا جائے کہ جب نماز کا وقت ہو اور بلال اقامت کہہ رہا ہو۔ آپ نے فرمایا ایسے ہی ہو گا چنانچہ یہ دونوں اس کو لے کر اس وقت مدینہ پہنچے جب صبح کی نماز کا وقت تھا۔ حضرت عمر و سلمان نماز میں شریک ہوئے جب ثعلبہ نے رسول اللہ ﷺ کی قرأت کی آواز سنی تو غش کھا کر گر پڑے۔ نبی کریم ﷺ نے سلام پھیر کر پوچھا

اے عمر و سلمان تم نے ثعلبہ کے ساتھ کیا کیا۔ عرض کی یہ حاضر ہے حضور ﷺ نے کھڑے ہو کر فرمایا ثعلبہ عرض کی لیک فرمایا کہاں غائب ہو گئے تھے۔ عرض کی مجھ سے گناہ سرزد ہو گیا تھا۔ آپ نے فرمایا میں تجھے ایسی آیت نہ بتا دوں جو گناہ کو ختم کر دے۔ عرض کی ہاں یا رسول اللہ ﷺ آپ نے فرمایا:

اللَّهُمَّ آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

عرض کی یا رسول اللہ ﷺ میرا گناہ بڑا ہے آپ نے فرمایا بلکہ اللہ کا کلام بڑا ہے۔ پھر آپ نے فرمایا اپنے گھر چلے جاؤ پھر وہ آٹھ دن تک بیمار رہا۔ حضرت سلمان رضی اللہ عنہ حضور نبی کریم ﷺ کی خدمت میں حاضر ہوئے اور عرض کی یا رسول اللہ ﷺ ثعلبہ کی بیمار پرسی کو چلیں۔ حضور ﷺ نے فرمایا چلو چلتے ہیں۔

وہاں پہنچ کر نبی کریم ﷺ نے اس کا سراپنی آغوش میں رکھ لیا اس نے اپنا سر آپ کی گود سے الگ کر لیا۔ حضور ﷺ نے پوچھا تو نے ایسا کیوں کیا۔ اس نے کہا یہ گناہ سے لبریز ہے۔ آپ نے فرمایا اس وقت تمہیں کیا امید ہے۔ عرض کی مغفرت کی امید ہے۔ اس وقت جبریل امین علیہ السلام حاضر ہوئے اور عرض کی آپ کا اللہ آپ کو سلام کہتا ہے اور فرماتا ہے اگر میرا یہ بندہ زمین گناہ سے لبریز لے کر آئے تو میں زمین کو مغفرت سے لبریز کر دوں گا۔ حضور ﷺ نے فرمایا اے جبریل یہ بات میں ثعلبہ کو بتا دوں۔ عرض کی بتا دیں۔ حضور ﷺ نے ثعلبہ رضی اللہ عنہ کو یہ خوشخبری سنائی۔ حضرت ثعلبہ رضی اللہ عنہ نے چیخ ماری اور فوت ہو گئے۔ نبی کریم ﷺ نے اس کے غسل اور کفن کا حکم دیا پھر اس کی نماز جنازہ پڑھی اور پھر آپ اس کے جنازے کے ساتھ اس طرح چلے کہ بچوں کے بل چلتے تھے۔ آپ ﷺ سے اس کی وجہ پوچھی گئی۔ آپ ﷺ نے فرمایا قسم ہے اس اللہ کی جس نے مجھے حق کے ساتھ نبی بنا کر بھیجا ہے۔ اس ثعلبہ رضی اللہ عنہ کے جنازہ پر اس قدر کثیر تعداد میں فرشتے



آگئے ہیں کہ مجھے پورا پاؤں رکھنے کی جگہ نہیں ملتی۔ (حلیۃ الاولیاء، ج ۹، ص ۳۲۹)

تیری عظمتوں کی ہو تعریف مجھ سے

میں لاؤں کہاں سے زباں اللہ اللہ

(د) عشق میں رونا:

وفات کے قریب ایک رات حضرت صدیق اکبر رضی اللہ عنہ نے خواب دیکھا کہ جناب رسول اللہ صلی اللہ علیہ وسلم تشریف لائے اور آپ کے بدن مبارک پر دو سفید کپڑے تھے جو تھوڑی دیر بعد سبز رنگ کے ہو گئے اور اس قدر چمکدار ہو گئے کہ ان پر نگاہ نہ ٹھہر سکتی تھی۔ پھر رسول اللہ صلی اللہ علیہ وسلم نے سامنے آ کر حضرت ابوبکر صدیق رضی اللہ عنہ کے ساتھ مصافحہ کیا اور اپنا نورانی ہاتھ حضرت ابوبکر صدیق رضی اللہ عنہ کے سینے پر رکھا۔ جس کے سبب سینے اور دل کی ساری تکلیف دور ہو گئی۔ پھر فرمایا اے ابوبکر رضی اللہ عنہ کیا ابھی ہم سے ملنے کا وقت نہیں آیا یہ بات حضور صلی اللہ علیہ وسلم سن کر اس قدر روئے کہ آپ کے گھر والوں کو آپ کے رونے کی خبر ہو گئی۔ پھر عرض کی یا رسول اللہ صلی اللہ علیہ وسلم دیکھیے آپ سے کب ملاقات ہوتی ہے۔ حضرت ابوبکر صدیق رضی اللہ عنہ کا فراق اور محبت میں رونا سن کر نبی کریم صلی اللہ علیہ وسلم نے فرمایا گھبراؤ نہیں اب ہماری اور تمہاری ملاقات کا وقت قریب آ گیا ہے۔ اس خواب کو دیکھ کر حضرت ابوبکر صدیق رضی اللہ عنہ بہت خوش ہوئے۔ (شواہد النبوت، ص ۲۶۱)

جناں تناں وچہ عشق سماناں رونا کم انہا ہاں

وچھڑے روندے ملدے روندے روندے ٹردے راہاں

اک نگارا عشق تیرے دا دوجی بُری جدائی

دور وسیندیاں بجاں مینوں سخت مصیبت پائی

(ن) جدائی کا رونا:

حضرت یعقوب علیہ السلام، حضرت یوسف علیہ السلام کے فراق میں اسی یا چالیس سال روئے کہ آپ کی آنکھیں نابینا ہو گئیں۔

ہجر تیرا جد پانی منگے میں کھوہ اکھیاں دا گیزاں

جی کردا اج سامنے بہہ کے میں درد پرانے چھیڑاں

(ی) مکر کا رونا:

جیسے حضرت یوسف علیہ السلام کے بھائی آپ کو کنویں میں گرا کر رات کو روتے ہوئے حضرت یعقوب علیہ السلام کے پاس آئے اور کہا اے ابا جان یوسف (علیہ السلام) کو بھیڑیے نے کھا لیا ہے اور حضرت یوسف علیہ السلام کے گرتے پر جھوٹا خون لگا لائے۔ حضرت یعقوب علیہ السلام نے جب حضرت یوسف علیہ السلام کے گرتے کو خون سے رنگین دیکھا تو رونے لگے اور جب گرتے کو الٹ پلٹ کر دیکھا تو ہنسنے لگے اور فرمایا جب گرتے پر خون دیکھا تو مجھے رونا آ گیا اور جب گرتا سالم دیکھا تو مجھے اللہ سے امید ہے کہ یہ خبر غلط ہے کیونکہ بھیڑیا جب انسان کو کھاتا ہے تو گرتا پھاڑ ڈالتا ہے۔

تین گرتے:

تین گرتوں نے تین قسم کے لوگوں کو شرمندہ کیا۔

(۱) حضرت ابوہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا بنی اسرائیل ننگے غسل کرتے تھے اور ایک دوسرے کی شرمگاہ دیکھتے تھے اور حضرت موسیٰ علیہ السلام علیحدگی میں غسل کرتے تھے۔ بنی اسرائیل کہنے لگے بخدا حضرت موسیٰ علیہ السلام کو ہمارے ساتھ نہانے میں اس کے سوا اور کوئی چیز مانع نہیں کہ ان کو نفق کی



بیماری ہے۔ ایک دن حضرت موسیٰ علیہ السلام غسل کر رہے تھے اور انہوں نے اپنے کپڑے اتار کر ایک پتھر پر رکھے ہوئے تھے۔ اچانک پتھر ان کے کپڑے لے بھاگا۔ حضرت موسیٰ علیہ السلام اس پتھر کے پیچھے بھاگے اور کہتے تھے اے پتھر میرے کپڑے دے اے پتھر میرے کپڑے دے۔ بنی اسرائیل نے حضرت موسیٰ علیہ السلام کی شرمگاہ دیکھ لی اور وہ کہنے لگے کہ حضرت موسیٰ علیہ السلام کو کوئی بیماری نہیں جب لوگ دیکھ چکے تو پتھر ٹھہر گیا۔ حضرت موسیٰ علیہ السلام کے مارنے سے پتھر پر چھ یا سات نشان پڑ گئے۔ بنی اسرائیل کو حضرت موسیٰ علیہ السلام کے کرتے نے شرمسار کیا۔

(مسلم شریف کتاب الفضائل)

(ب) عبد اللہ بن ابی جب مر گیا تو اس کا بیٹا عبد اللہ جو مخلص مومن تھا آیا اور اپنے باپ کے کفن کے لئے حضور ﷺ کا کرتہ مانگا آپ ﷺ نے عطا فرما دیا اور آپ نے فرمایا۔

إِنَّ قَمِيصِي لَا يَغْنِي عَنْهُ مِنَ اللَّهِ شَيْئًا وَلَعَلَّ اللَّهَ أَنْ يَدْخِلَ بِهِ الْفَا

فِي الْإِسْلَامِ

ترجمہ: میرا کرتا اس کو عذاب سے نہ بچا سکے گا بلکہ ایک ہزار منافق اسلام میں داخل ہو جائیں گے۔

(عمدة القاری، ج ۸، ص ۵۴۔ فتح الباری، ج ۸، ص ۳۳۶، مرقات، ج ۴، ص ۴۰)

ملا علی قاری نے لکھا ہے کہ اس کی قوم کے لوگ ایک ہزار کی تعداد میں مومن ہو گئے۔ یہ وہ کرتہ تھا جس نے منافقین کو شرمسار کیا اور وہ دائرہ اسلام میں داخل ہو گئے۔

(ج) تیسرا کرتہ حضرت یوسف علیہ السلام کا تھا جس نے بھائیوں کو شرمسار کیا کہ

واقعی اگر بھیڑیے نے حضرت یوسف علیہ السلام کو کھایا ہوتا تو کرتہ پھٹا ہوا ہوتا۔

حضرت یعقوب علیہ السلام کے بیٹوں نے کہا اگر آپ چاہیں تو ہم اس بھیڑیے کو پکڑ کر آپ کی خدمت میں پیش کر دیں۔ آپ نے فرمایا جاؤ لے آؤ وہ گئے اور انہوں نے ایک بوڑھے بھیڑیے کو پکڑ لیا اور اس کے دانت توڑے اور اسے زنجیر میں باندھ کر باپ کے پاس لے آئے۔ حضرت یعقوب علیہ السلام نے اس بھیڑیے سے کہا تو نے کیسا بُرا کام کیا تو نے اس چہرے کو کھالیا جو مثل بدر تھا۔

لاڈلیاں دو زلفاں والا اوہ محبوب پیارا  
کہہ بگھیاڑا مردم خورہ کیویں کیتوئی پارا  
کھادا ماس بدن بے اس دا ہڈیاں دس ٹھکاناں  
نازک ہڈیاں کھا گیوں یا توں کر کے زور دگاناں

اللہ نے اس بھیڑیے کو انسانی طرز تکلم عطا فرمایا بھیڑیے نے کہا یا نبی اللہ السلام علیک نبیوں کا گوشت ہم پر حرام ہے جو مجھ پر الزام لگایا گیا۔ میں اس سے بری ہوں۔ میرا اور تیری اولاد کا منصف اللہ ہے تیری اولاد نے مجھ پر بہتان لگایا ہے کیا انہوں نے حضرت ابراہیم علیہ السلام کے صحیفوں میں یہ نہیں پڑھا کہ جھوٹ اور بہتان بڑا گناہ ہے۔ حضرت یعقوب علیہ السلام حیران ہو گئے اور حضرت یوسف علیہ السلام کے بھائیوں نے اپنے سر جھکا لئے۔ حضرت یعقوب علیہ السلام نے اس بھیڑیے سے کہا تم کہاں کے رہنے والے ہو۔ بھیڑیے نے کہا میں مسافر ہوں رضاعی بھائی کی تلاش میں مصر سے آ رہا ہوں وہ مجھ سے جدا ہو کر ملک شام کو چلا گیا ہے مجھے بھیڑیوں سے پتہ چلا کہ شام کے بادشاہ نے اسے پکڑ لیا ہے اور وہ کل اسے ذبح کر دے گا۔ میں نے اس کے غم میں سترہ دن سے کچھ نہیں کھایا یہ سن کر حضرت یعقوب علیہ السلام زار و قطار رونے لگے بھیڑیے کو بھی فراق کا غم ہے۔ حضرت یعقوب علیہ السلام نے زبان حال سے کہا۔



جناں اڈیک تیری دیاں تانہاں درد جھلے مشتاقاں

چل ہن وقت دراز ہویائی تیریاں وچہ فراقاں

پھر آپ نے اس بھیڑیے سے فرمایا تجھے حضرت یوسف علیہ السلام کی کچھ خبر ہے بھیڑیے نے کہا ہاں حضرت یعقوب علیہ السلام نے کہا کیا تو مجھے بتائے گا بھیڑیے نے کہا نہیں۔ حضرت یعقوب علیہ السلام نے کہا کیا وجہ ہے بھیڑیے نے کہا کہ میں ڈرتا ہوں کہ کہیں میرا نام پھلخور نہ پڑ جائے اور چغلی ہماری قوم میں بڑی عار ہے اور چغل خور پر اللہ کا غضب ہے اور وہ جنت میں نہ جائے گا۔

حضرت امام غزالی نے لکھا ہے کہ انسانوں کے علاوہ سات جانور بھی جنت میں داخل ہوں گے۔ حضرت یعقوب علیہ السلام کا بھیڑیا، اصحاب کہف کا کتا، حضرت صالح علیہ السلام کی اونٹنی، حضرت عزیر علیہ السلام کا دراز گوش، اصحاب فیل کا ہاتھی، حضرت علی رضی اللہ عنہ کا دلدل اور حضور نبی کریم صلی اللہ علیہ وسلم کا خچر۔

مفسرین نے لکھا ہے کہ مالک بن ذعد مصر کا رہنے والا تھا۔ اس نے خواب دیکھا کہ وہ کنعان کی زمین میں داخل ہوا اور آفتاب آسمان سے اتر کر اس کی آستین میں داخل ہو گیا اس نے آفتاب کو آستین سے نکال کر سامنے کھڑا کر لیا ایک سفید ابر آیا وہ اس پر موتی برسانے لگے اور وہ ان موتیوں کو چن کر اپنے صندوق میں بھرنے لگا۔ مالک بن ذعد اس خواب کی تعبیر معلوم کرنے کے لئے ایک معبر کے پاس گیا۔ معبر نے اس سے کہا جب تک مجھے کچھ دو گے نہیں میں خواب کی تعبیر نہ بتاؤں گا۔ مالک بن ذعد نے اسے دو دینار دیئے۔ معبر نے مالک سے کہا تجھے ایک غلام ملے گا اور فی الحقیقت وہ غلام نہ ہوگا اور اس غلام کے سبب تو نگر ہو جائے گا اور قیامت تک وہ امیری تیری اولاد میں رہے گی اور تو اس غلام کی برکت سے دوزخ سے نجات پا جائے گا۔ اور اس کی دعا سے تجھے جنت ملے

گی اور اس کی برکت سے تیری اولاد کثرت سے ہوگی اور ہمیشہ تیرا نام اور ذکر باقی رہے گا۔ مالک یہ تعبیر سنتے ہی واپس آ کر سفر کا سامان تیار کرنے لگا اور سفر کرتا ہوا کنعان پہنچا اور وہاں کبھی زمین کو دیکھتا کبھی آسمان کو دیکھتا وہ اسی شش و پنج میں تھا کہ ہاتف نے آواز دی ابھی اس غلام کی ملاقات بہت دور ہے۔ تیری اور اس کی ملاقات میں ابھی پچاس برس باقی ہیں۔ مالک اس غلام کے دیکھنے کی آرزو میں سال میں دو دفعہ کنعان آتا تھا جب پچاس سال گزر گئے تو مالک نے اپنے غلام بشریٰ سے کہا میں جس غلام کی تلاش میں ہوں اگر وہ مجھے مل گیا تو میں تجھے آزاد کر دوں گا اور اپنے مال سے آدھا مال تجھے دے دوں گا اور میری بیٹیوں میں سے جس کے ساتھ تو چاہے گا تیرا نکاح کر دوں گا۔

جس زمانے میں بھائیوں نے حضرت یوسف علیہ السلام کو کنوئیں میں ڈالا تھا مالک بن ذعد دمشق میں تھا جب دمشق سے واپس ہوا تو کنعان کی زمین میں آیا تو اس نے دیکھا کہ حضرت یوسف علیہ السلام کے کنوئیں کے گرد پرندے طواف کر رہے ہیں اور وہ فرشتے تھے۔

جب حضرت آمنہ رضی اللہ عنہا کے حمل پاک میں رسول اللہ صلی اللہ علیہ وسلم جلوہ گر تھے تو

اس وقت:

وَكَاثَتْ غَمَامَةُ النُّورِ تَظَلُّ عَلَى رَأْسِهَا وَالطَّيُورُ تَنْزَلُ مِنَ الْجَوِ

تَتَبَرَّكُ بِقَوَائِمِهَا

حضرت آمنہ کے سر پر ایک سفید بادل سایہ کرتا تھا اور فضا سے پرندے اتر کر آپ کے دل سے برکت حاصل کرتے تھے۔

یہ پرندے نہ تھے بلکہ فرشتے تھے کہ امام الانبیاء صلی اللہ علیہ وسلم کی آمد کے منتظر تھے کہ کب آپ صلی اللہ علیہ وسلم دنیا میں تشریف لائیں اور کفر و شرک کی تاریکیاں دور ہوں۔



ناریوں کا دور تھا دل جل رہا تھا نور کا  
تم کو دیکھا ہو گیا ٹھنڈا کلیجہ نور کا

مالک بن ذعہ نے قافلے والوں سے کہا آؤ پانی کی طرف چلیں شاید ہمیں پانی مل جائے۔ جب وہ اس کنویں کے قریب پہنچا تو جن گدھوں پر مالک نے مال تجارت لادا ہوا تھا انہوں نے حضرت یوسف علیہ السلام کی خوشبو سونگھی تو انہوں نے اپنی پیٹھوں سے بوجھ اتار پھینکا اور کنویں کی طرف دوڑنے لگے۔ مالک نے اپنے غلام اور خادم کو کنویں سے پانی لینے بھیجا جب انہوں نے کنویں میں ڈول ڈالا تو اس وقت جبریل امین علیہ السلام حضرت یوسف علیہ السلام کے پاس آ کر کہنے لگے آپ کھڑے ہو جائیں انہوں نے وجہ پوچھی تو حضرت جبریل علیہ السلام نے کہا آپ کو یاد ہوگا کہ ایک مرتبہ آپ نے ایک آئینہ دیکھا تھا آپ نے فرمایا ہاں مجھے یاد ہے جبریل امین علیہ السلام نے فرمایا اس وقت آپ کے دل میں کیا خیال آیا تھا۔ حضرت یوسف علیہ السلام نے فرمایا میں نے کہا تھا کہ اگر میں غلام ہوتا تو کوئی میری قیمت نہ دے سکتا۔ حضرت جبریل علیہ السلام نے کہا آج وہی دن ہے نکلے اور اپنی قیمت دیکھئے۔ جب بشری غلام نے ڈول کنویں میں ڈالا اور باہر نکالا تو اس میں حضرت یوسف علیہ السلام تھے۔ اس نے مالک بن ذعہ سے کہا یہ وہی غلام ہے جس کی تلاش میں ہم نے پچاس سال صرف کر دیئے۔

قیمتی چیزیں:

امام غزالی فرماتے ہیں کہ اللہ تعالیٰ نے ہر قیمتی چیز کو بے قیمت چیز کے اندر چھپا رکھا ہے۔ موتی کو صدف میں، مشک کو نافہ میں، ریشم کو کیڑے میں، شہد کو مکھی میں، چاندی سونے کو پتھر میں، ایمان کو دل میں، عطار مشک کو دیکھتا ہے نافہ

کو نہیں۔ ریشم والا ریشم کو دیکھتا ہے کیڑے کو نہیں۔ غوطہ لگانے والا موتی کو دیکھتا ہے صدف کو نہیں۔ چاندی سونے نکالنے والا چاندی سونے کو دیکھتا ہے پتھر کو نہیں اور شہد والا شہد کو دیکھتا ہے مکھی کو نہیں۔ اللہ ایمان کو دیکھتا ہے دل کو نہیں۔

حضرت یوسف علیہ السلام کو کنویں سے نکال کر مالک نے اپنے مال و اسباب میں چھپا لیا۔ حدیث میں ہے کہ اللہ تعالیٰ نے پانچ چیزوں کو پانچ چیزوں میں چھپا دیا ہے۔

(۱) نمازوں میں صلوٰۃ وسطیٰ کو چھپایا تاکہ مومن ہر نماز صلوٰۃ وسطیٰ سمجھ کر پڑھے۔

(۲) اسماء میں اسم اعظم کو چھپایا تاکہ مومن تمام اسماء کا ذکر اسم اعظم سمجھ کر کرے۔

(۳) ولی کو مومنوں میں چھپا دیا تاکہ ہر مومن کو لوگ ولی سمجھ کر اس کی عزت کریں۔

(۴) قبولیت کی گھڑی کو جمعہ کے دن میں چھپا دیا تاکہ مومن اس دن دعا میں کثرت کرے۔

(۵) لیلة القدر کو تمام رمضان کی راتوں میں چھپا دیا تاکہ رمضان کی ہر رات کو قدر کی رات سمجھ کر اس میں عبادت کی جائے۔

جب صبح ہوئی تو حضرت یوسف علیہ السلام کے بھائی عادت کے مطابق آپ کو کنویں میں دیکھنے آئے اور کنویں میں جھانکا تو حضرت یوسف علیہ السلام کو کنویں میں موجود نہ پایا۔ ان بھائیوں نے آکر قافلے کو گھیر لیا انہوں نے کہا ہمارا غلام بھاگ گیا ہے اور لوگوں نے ہمیں خبر دی ہے کہ وہ اس کنویں میں ہے۔ معلوم ہوتا ہے تم نے اسے کنویں سے نکال کر اپنے مال و اسباب میں چھپا لیا ہے۔ ہمارا غلام



نکال دو ورنہ ہم اس زور سے چیخیں گے کہ تمہارے جسموں سے تمہاری جان نکل جائے گی اور حضرت یوسف علیہ السلام بھائیوں کا کلام سن رہے تھے۔ غرضیکہ قافلوں والوں کے اسباب سے حضرت یوسف علیہ السلام کو نکال لیا۔ حضرت یوسف علیہ السلام ہوا میں درخت کے پتے کی طرح کانپ رہے تھے۔ یہودا نے قریب آ کر حضرت یوسف علیہ السلام سے کہا اگر تو نے غلام ہونے کا اقرار کر لیا تو خیر ورنہ ہم ان سے لے کر تجھے قتل کر دیں گے۔ حضرت یوسف علیہ السلام نے کہا اے قافلے والو یہ سچے ہیں یہ میرے صاحب اور میں ایک غلام ہوں اور اشارہ کیا اللہ تعالیٰ کی طرف مطلب یہ تھا کہ میں اللہ تعالیٰ کا غلام ہوں۔

امام غزالی فرماتے ہیں کہ حضرت یوسف علیہ السلام سے پوچھا کہ آپ نے کنویں اور بھائیوں کے ہاتھ سے کس کلمے کی وجہ سے نجات پائی آپ علیہ السلام نے فرمایا وہ کلمہ یہ ہے۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ مُحَمَّدًا رَسُولَ اللَّهِ

یہ کلمہ عبرانی زبان میں لکھا ہوا تھا اور توریت میں بھی لکھا ہوا تھا۔

ہو ر دوا نہ دلدی کاری کلمہ دلدی کاری ہو

کلمہ دور زنگار کریندا کلمے میل اتاری ہو

کلمہ ہیرے لعل جواہر کلمہ ہٹ پساری ہو

اتھے تے او تھے دونیں جہانیں کلمہ دولت ساری ہو

مالک بن ذعمہ نے حضرت یوسف علیہ السلام کو اصلی شکل میں نہ دیکھا تھا اگر

اصلی شکل دیکھ لیتا تو خریدنے نہ آتا۔ اگر خرید لیا تھا تو فروخت نہ کرتا اسی طرح

بھائیوں نے حضرت یوسف علیہ السلام کو اصلی شکل میں نہیں دیکھا تھا اگر وہ آپ کے

حسن و جمال کو دیکھ لیتے تو جو کچھ انہوں نے آپ کے ساتھ کیا تھا وہ نہ کرتے بلکہ

وہ بھی باپ کی طرح آپ سے محبت کرتے لیکن اللہ نے حضرت یوسف علیہ السلام کی اصلی صورت کو بھائیوں سے چھپا لیا۔ یہی حال گنہگار بندے کا ہے اگر گنہگار بندہ اللہ کو پہچان لیتا تو گناہ نہ کرتا بلکہ اللہ کی اطاعت کرتا۔

### حکایت:

حضرت جنید بغدادی رحمۃ اللہ علیہ ایک دن مسجد میں بیٹھے تھے کہ ایک عورت اپنے خاوند کے ساتھ مسجد کے دروازے پر آ کر کھڑی ہو گئی اور کہا اے شیخ میرا یہ شوہر دوسری عورت سے نکاح کرنا چاہتا ہے۔ حضرت جنید رحمۃ اللہ علیہ نے کہا جائز ہے۔ اس عورت نے حضرت جنید رحمۃ اللہ علیہ سے کہا اجنبی عورت کو دیکھنا جائز ہے یا نہیں۔ حضرت جنید رحمۃ اللہ علیہ نے کہا نہیں۔ عورت نے کہا افسوس اگر اجنبی عورت کا دیکھنا جائز ہوتا تو میں چہرے سے نقاب اٹھاتی تاکہ آپ مجھے دیکھتے کہ جس شخص کی بیوی مجھ جیسی ہو کیا اس کو کسی اور عورت کو پسند کرنا مناسب ہے۔ یہ سن کر حضرت جنید رحمۃ اللہ علیہ نے چیخ ماری اور بے ہوش ہو کر گر پڑے اور وہ عورت اپنے خاوند کے ساتھ چلی گئی۔ حضرت جنید رحمۃ اللہ علیہ کو ہوش آیا تو لوگوں نے پوچھا آپ کو کیا ہو گیا تھا کہا میں نے گمان کیا کہ اللہ تعالیٰ ارشاد فرماتا ہے اگر یہ جائز ہوتا کہ بندہ دنیا میں مجھے ان آنکھوں سے دیکھ لے تو میں اپنے اور بندے کے درمیان سے پردہ اٹھا لیتا تاکہ بندہ یہ جان لیتا کہ جس کا اللہ مجھ جیسا حسین و جمیل ہو وہ دوسرے کی طرف کیوں رجوع کرتا ہے۔ (تفسیر امام غزالی، ص ۵۹)

مالک بن ذہب نے ان بھائیوں سے کہا یہ غلام تم کتنے میں فروخت کرتے ہو۔ بھائیوں نے کہا اگر عیبوں کے ساتھ تم اسے خریدنا چاہتے ہو تو ہم تمہارے ہاتھ اسے بیچ ڈالیں۔ مالک نے کہا اس میں کیا کیا عیب ہیں۔ بھائیوں



نے کہا چور ہے، جھوٹا ہے اور جھوٹے خواب بیان کرنے والا ہے اور بھگوڑا ہے۔ مالک نے کہا ان عیبوں کے ساتھ تم کتنے میں فروخت کرو گے۔ حضرت یوسف علیہ السلام کبھی مالک کی طرف دیکھتے اور کبھی بھائیوں کی طرف دیکھتے اور دل میں کہتے کون ہے جو میری قیمت دے سکے کیونکہ بھائی بہت سا مال طلب کریں گے مالک نے کہا میرے پاس ان کھوٹے درہموں کے علاوہ کچھ نہیں حالانکہ اس کے پاس چار لاکھ دمشقی دینار تھے۔ بھائیوں نے کہا جو کچھ ہے لاؤ انہوں نے مالک سے چند درہم لے لئے۔

جب بھائی کوچ کرنے لگے تو مالک سے کہا اسے مضبوط رسی سے باندھ لو کہیں یہ بھاگ نہ جائے اور گلے میں طوق اور پاؤں میں بیڑیاں ڈالے بغیر اسے ایک شہر سے دوسرے شہر میں نہ لے جانا ہم تیرے بھلے کی بات کہتے ہیں پھر بھائی اسے چھوڑ کر واپس چلے آئے تو حضرت یوسف علیہ السلام انہیں دیکھ کر بہت روئے۔

جد محبوب پیارے دچھڑن کون روئے مُڑ تھوڑا

سب روگاں دا روگ محمد جس دا نام وچھوڑا

لمبی رات جدائیاں والی نہیں کٹ دی رات غماں دی

کون لیاوے خبر محمد اج سبناں دور گیاں دی

سوداگر مالک بن ذعہ نے حضرت یوسف علیہ السلام کو بلا کر صوف کا لباس پہنایا اور لوہے کی بیڑیاں پاؤں میں پہنائیں اور کوچ کا قصد کیا تو حضرت یوسف علیہ السلام نے مالک سے اجازت لے کر بھائیوں سے آخری ملاقات کی اور ان سے کہا کہ اللہ تم پر رحم کرے اگرچہ تم نے مجھ پر رحم نہیں کیا۔ اللہ تمہیں عزت دے اگرچہ تم نے مجھے ذلیل کیا ہے۔ اللہ تمہاری نگہبانی کرے اگرچہ تم نے مجھے فروخت کر دیا۔ پھر حضرت یوسف علیہ السلام اور آپ کے بھائی بہت روئے۔

مالک بن ذعہ سوداگر کا قافلہ رات کو روانہ ہوا راستے میں حضرت یوسف

علیہ السلام کی والدہ کی قبر آئی تو آپ نے بے اختیار ہو کر اپنی ماں کی قبر پر اپنے آپ کو گرالیا اور رو کر کہنے لگے۔ اے ماں اے راحیل بھائیوں نے مجھے باپ سے جدا کر دیا۔ مجھے طمانچہ مارے۔ پاؤں سے پکڑ کر مجھے گھسیٹا۔ مجھ پر چھریاں نکالیں۔ میرے قتل کا ارادہ کیا۔ اے ماں مجھے غلاموں کی طرح بیچ ڈالا اے ماں ذرا دیکھ تیرے بیٹے پر کیا کیا مصائب و آلام آئے۔ مجھے بھوکا اور پیاسا رکھا گیا مجھے کنویں میں قید کر دیا گیا۔ اب میرے پاؤں میں بھاری بیڑیاں ہیں۔ حضرت یوسف علیہ السلام نے قبر سے آواز سنی۔ اے میری آنکھوں کی ٹھنڈک۔ اے میرے دل کا چین یہ سن کہ حضرت یوسف علیہ السلام بیہوش ہو کر گر پڑے جب افاقہ ہوا تو آواز آئی صبر کر تیرا صبر اللہ کے علاوہ کسی اور پر نہیں۔

وائے درلغ میرے فرزند! قبروں پیا پکارا  
وادر دا اس تیرے دردوں میرا جگر دو پارا  
نورا کھیں دل میرے دا توں فرزند! میں واری  
واہ لگے میں چا چھڑاواں سن سن گر یہ زاری

اسی عرصہ میں مالک بن ذعہ کے ایک کارندے نے دیکھا کہ حضرت یوسف علیہ السلام اپنی سواری پر نہیں ہے اس نے مالک سے کہا اے سید غلام بھاگ گیا ہے۔ آپ لوگ ٹھہریں میں اسے تلاش کر کے لاتا ہوں۔ اس بلع نامی کارندے نے دیکھا کہ حضرت یوسف علیہ السلام اس کی طرف آرہے ہیں۔ اس نے حضرت یوسف علیہ السلام سے کہا تیرے مالکوں نے کہا تھا کہ تو بھگوڑا اور جھوٹا ہے ہم نے ان کے قول کا یقین نہ کیا یہاں تک کہ تو بھاگا۔ حضرت یوسف علیہ السلام نے کہا اللہ کی قسم میں نہیں بھاگا۔ میری ماں راحیل کی قبر سے تمہارا گزر ہوا میں قبر پر آتے ہی بے



اختیار ہو گیا اور میں نے اپنے آپ کو ماں کی قبر پر گرا لیا اس یلیح اسود کو آپ پر غصہ آیا اور آپ کو طمانچے مارے اور پاؤں سے پکڑ کر آپ کو منہ کے بل گھسیٹا۔ حضرت یوسف علیہ السلام سجدے میں گر پڑے اور بہت روئے اور کہا اے اللہ اگر مجھ سے کوئی گناہ ہو گیا ہے تو مجھے معاف کر دے اور میرے باپ دادا کے حق کے سبب معاف فرما دے۔ انہوں نے تو کبھی تیری نافرمانی نہیں کی۔ رسول اللہ صلی اللہ علیہ وسلم نے فرمایا۔

اتَّقُوا دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ

ترجمہ: مظلوم کی دعا سے ڈرو اس کی دعا اور اللہ کے درمیان کوئی پردہ نہیں ہوتا۔

قیامت کے دن ظالم اپنا اعمال نامہ لے گا مگر اس میں کوئی نیکی نہ دیکھے گا عرض کرے گا یا اللہ میری نیکیاں کہاں ہیں اللہ فرمائے گا جس پر تو نے ظلم کیا ہے وہ نیکیاں اس کے نامہ اعمال میں لکھی گئی ہیں۔

حضرت یوسف علیہ السلام کے یہ کہتے ہی ایک سیاہ ابر نمودار ہوا اور اس میں سے شتر مرغ کے انڈوں کے برابر اولے پڑنے لگے سب اہل قافلہ کو ہلاک ہو جانے کا یقین ہو گیا۔ مالک نے کہا اے قوم اگر تم میں سے کسی نے کوئی گناہ کیا ہے تو ہلاک ہونے سے پہلے توبہ کر لے اس پر یلیح اسود نے کہا گناہ مجھ سے سرزد ہوا ہے۔ مالک نے کہا وہ کونسا گناہ ہے یلیح اسود نے کہا میں نے عبرانی غلام کے ساتھ بدسلوکی کی ہے۔ عبرانی غلام نے اسی وقت دو کلمے اپنی زبان سے نکالے جس کی بنا پر یہ سیاہ ابر آیا ہے۔ اسی وقت مالک حضرت یوسف علیہ السلام کے پاس آ کر یہ کہنے لگا اے غلام مجھے یہ گمان ہے کہ تجھے اللہ کی بارگاہ کا قرب حاصل ہے۔ حضرت یوسف علیہ السلام نے فرمایا ہاں مالک نے کہا ہم پر رحم کر۔ حضرت

یوسف علیہ السلام مسکرائے اور زبان سے دو کلمے نکالے اسی وقت بادل کے دو ٹکڑے ہوئے اور بارش بند ہو گئی اور اللہ کی قدرت سے آفتاب نکل آیا۔ مالک نے کہا آسمان وزمین کے اللہ کے نزدیک جو تیرا مقام ہے وہ مجھے معلوم ہو گیا ہے۔ اب جائز نہیں کہ میں تمہیں اس حال میں رکھوں۔ بیڑیاں وغیرہ دور کر کے آپ کو عمدہ لباس پہنایا اور سارے قافلے سے کہا کہ حضرت یوسف علیہ السلام کو سب سے آگے رکھو کوئی حضرت یوسف علیہ السلام سے آگے نہ بڑھے۔

جب حضرت یوسف علیہ السلام شہر بلیسان میں پہنچے تو وہاں کے لوگ ان کے پاس جمع ہوئے اور حضرت یوسف علیہ السلام کی صورت کے انہوں نے بت بنائے اور ایک ہزار برس اللہ کے سوا ان کی پوجا کرتے رہے۔ وہاں سے حضرت یوسف علیہ السلام شہر تابستان میں پہنچے وہاں کے لوگ کافر اور بت پرست تھے جب انہوں نے حضرت یوسف علیہ السلام کو دیکھا تو آپ سے پوچھا تجھے کس نے بنایا ہے فرمایا اللہ تعالیٰ نے سب نے کہا جس اللہ نے تجھے پیدا کیا ہے ہم اس پر ایمان لائے۔ انہوں نے سب بت توڑ ڈالے اور رحمن کی عبادت میں مشغول ہو گئے۔ تعجب ہے کہ ایک قوم آپ کو دیکھ کر ایمان لے آئی اور ایک قوم آپ کو دیکھ کر کافر ہو گئی۔ رسول اللہ صلی اللہ علیہ وسلم نے فرمایا:

النَّظَرُ بِالْبُعْدَةِ إِلَى وُجُوهِ أَحْسَانِ عِبَادَتِ

ترجمہ: عبرت کے لئے خوبصورت چہروں کو دیکھنا عبادت ہے۔

اور شہوت کی نظر سے دیکھنا گناہ ہے۔ بعد ازاں حضرت یوسف علیہ السلام شہر قدس کے دروازے پر جب پہنچے تو امیر قدس نے خواب دیکھا کہ بہترین خلق تیرے شہر میں آ گیا ہے تجھے کل اس کا استقبال اور اچھی دعوت کرنی چاہیے اور جو وہ حکم کرے اس کی تعمیل کرنی چاہیے۔ صبح ہوتے ہی امیر نے دعوت کا بہت اچھا



انتظام کیا اور استقبال کے لئے گیا قافلے والوں سے پوچھا تمہارا امیر کون ہے اہل خانہ نے مالک بن ذعہ کی طرف اشارہ کیا امیر قدس دل میں متحیر ہو کر کہنے لگا یہ شخص ہر سال دو دفعہ آتا ہے مجھے کبھی اس کے استقبال کا حکم نہیں ہوا ابھی امیر کا یہ کلام پورا نہ ہونے پایا تھا کہ آسمان سے ایک سوار اتر اور امیر قدس کے قریب آیا اور یہ سوار ایک فرشتہ تھا کہ حضرت یوسف علیہ السلام کے ساتھ آپ کی حفاظت کے لئے رہتا تھا اور اس کے ساتھ دو فرشتے اور رہتے تھے۔

علامہ یعقوب شیرازی نے لکھا ہے کہ جب ہمارے رسول پاک ﷺ کی عمر سات سال کی ہوئی تو آپ ﷺ کے دادا عبدالمطلب کی وفات ہو گئی اور ابوطالب آپ کے کفیل ہوئے۔ اس وقت اللہ تعالیٰ نے حضرت اسرافیل علیہ السلام کو حکم دیا کہ اے اسرافیل (علیہ السلام) میرے محبوب کی خدمت میں رہا کرو چنانچہ حضرت اسرافیل علیہ السلام گیارہ سال کی عمر تک آپ کی خدمت میں رہے۔ پھر حضرت جبریل علیہ السلام کو حکم ہوا اور وہ ستائیس سال تک خدمت کرتے رہے لیکن انہوں نے اپنے آپ کو ظاہر نہیں کیا۔ (سفر السعادت، ج ۱، ص ۵)

وَوَرَدَاتُهُ يَحْفَظُهُ صَلَّى اللَّهُ عَلَيْهِ وَسَلَّمَ سَبْعُونَ أَلْفَ مَلَكًا يُفَارِقُونَهُ فِي نَوْمٍ وَلَا يَنْظِلُّونَ۔

ترجمہ: اور یہ بات حدیث میں ہے کہ ستر ہزار فرشتے نیند اور بیداری میں آپ کی حفاظت کرتے تھے۔ (جواہر البحار، ج ۳، ص ۲۱)

مکان عرش ان کا فلک فرش ان کا

ملک خادمانِ سرائے محمد

حضرت حلیمہ سعدیہ فرماتی ہیں حضور ﷺ کا جھولا ہمارے ہلانے کا محتاج

نہ ہوتا تھا اس کی وجہ یہ ہے کہ:

كَانَ مَهْدُهُ يَتَحَرَّكُ بِتَحَرِّكِ الْمَلَائِكَةِ

(جواہر البحار، ج ۲، ص ۱۱)

آپ کا جھولا فرشتے جھلاتے تھے۔

مہد میں جب لیٹ جاتا تھا سرایا نور

آکے خود نوری جھلا جاتے تھے جھولا نور کا

وہ سوار امیر قدس کے قریب آیا اور اس سے کہا تو کون ہے؟ امیر قدس نے کہا میں وہ ہوں کہ مجھے تیرے استقبال کا حکم ہوا ہے سوار نے کہا اے امیر جس شخص کے استقبال کا تجھے حکم ہوا ہے وہ شخص یہ غلام ہے۔ امیر نے قافلے والوں سے کہا آپ سب لوگ اس غلام سے پہلے داخل ہو جائیں۔ وہ سب کے سب پہلے داخل ہو گئے آخر میں حضرت یوسف علیہ السلام کی باری آئی۔ امیر حضرت یوسف علیہ السلام کے قریب آ گیا اور پوچھا آپ کون ہیں۔ حضرت یوسف علیہ السلام نے فرمایا میں وہ ہوں کہ میرے استقبال کا تمہیں حکم ہوا ہے۔ امیر حیران ہو گیا اور کہا آپ کو کس نے خبر دی ہے۔ آپ نے فرمایا جس نے تجھے استقبال کا حکم دیا ہے۔ امیر نے کہا مجھے تیرے حکم کی اطاعت کا حکم ہوا ہے تو مجھے کیا امر کرتا ہے فرمایا تجھے یہ امر کرتا ہوں کہ شہر قدس میں تو بتوں کی پوجا نہ کرے تاکہ تجھے دوزخ سے نجات مل جائے امیر نے کہا میں نے آپ کا قول اس شرط سے قبول کیا کہ جب آپ داخل ہوں تو میرا بت آپ کو سجدہ کرے اور یہ اقرار کرے کہ آپ سچے ہیں۔ حضرت یوسف علیہ السلام نے فرمایا میرا رب جو چاہتا ہے کرتا ہے۔ امیر حضرت یوسف علیہ السلام کے ساتھ باتیں کرتا ہوا کوچے کے پھاٹک میں داخل ہو گیا اور حضرت یوسف علیہ السلام رک گئے۔ امیر قدس نے حضرت یوسف علیہ السلام کے پیچھے بہت بڑا لشکر دیکھا اور حضرت یوسف علیہ السلام سے پوچھا یہ کیسا لشکر ہے میرے گھر



میں تو اس کی گنجائش نہیں اور نہ میرے پاس اتنا کھانا ہے کہ ان کے لئے کافی ہو۔ حضرت یوسف علیہ السلام نے مسکرا کر کہا اے امیر یہ اللہ کا لشکر ہے نہ کھاتا ہے نہ پیتا ہے ان کا کھانا سبحان اللہ کہنا ہے اور پانی لا الہ الا اللہ کہنا ہے۔ امیر نے پوچھا یہ کون لوگ ہیں۔ حضرت یوسف علیہ السلام نے فرمایا یہ فرشتے ہیں۔ اللہ نے ان کو میری مدد اور حفاظت کے لئے بھیجا ہے۔ امیر حضرت یوسف علیہ السلام کی یہ شان دیکھ کر بے حد حیران ہوا جب حضرت یوسف علیہ السلام پھاٹک میں داخل ہوئے تو بُت نے حضرت یوسف علیہ السلام کو سجدہ کیا اور پھر ہلا اور ٹکڑے ٹکڑے ہو گیا۔ امیر اللہ پر ایمان لے آیا۔

علامہ جلال الدین رومی نے مثنوی شریف میں لکھا ہے کہ ایک دن ابو جہل رسول اللہ صلی اللہ علیہ وسلم کے پاس آیا اور کہنے لگا اے محمد صلی اللہ علیہ وسلم تو ایک اللہ کی عبادت کرتا ہے اور میں تین سوساٹھ خداؤں کو مانتا ہوں یا اپنا ایک دکھا دے یا میرے تین سوساٹھ دیکھ لے۔ آپ صلی اللہ علیہ وسلم نے فرمایا نبی بت خانے میں نہیں جایا کرتے۔ ابو جہل دوسرے دن پھر آیا اور پھر یہی کہا۔ آپ صلی اللہ علیہ وسلم نے پھر یہی جواب دیا وہ تیسرے دن پھر آیا اور اپنی بات دہرائی نبی کریم صلی اللہ علیہ وسلم نے اللہ کی بارگاہ میں عرض کی یا اللہ ابو جہل بت خانے جانے کی دعوت دے رہا ہے میں کیا کروں حکم الہی ہوا اس کے ساتھ چلے جاؤ ہم تمہاری شان ظاہر کرنا چاہتے ہیں چنانچہ رسول اللہ صلی اللہ علیہ وسلم ابو جہل کے ساتھ ہو لئے۔ ابو جہل نے کہا ٹھہرو میں اعلان کر لوں کہ آج محمد صلی اللہ علیہ وسلم ہمارے بت خانے جا رہا ہے۔ اچھے خاصے لوگ ساتھ ہو لئے سب سے پہلے ابو جہل بت خانے میں داخل ہوا اور اس نے ہر بُت کو سجدہ کیا اور جب رسول اللہ صلی اللہ علیہ وسلم بت خانے میں داخل ہوئے تو ہر بت نے آپ صلی اللہ علیہ وسلم کو سجدہ کیا۔

شمع پر جائے پروانہ تو پروانہ نہیں رہتا  
محمدؐ بت کدے میں ہو تو بت خانہ نہیں رہتا

پھر امیر قدس نے حضرت یوسف علیہ السلام کی بہت بڑی ضیافت کی اور حضرت یوسف علیہ السلام کے سامنے ایک پیالہ رکھ دیا جس میں دودھ اور چاول تھے۔ حضرت یوسف علیہ السلام نے اس میں سے ایک لقمہ اٹھا کر اپنے ساتھ والے آدمی کو دیا اس نے وہ لقمہ کھا لیا اسی طرح کل قافلے والوں نے اس پیالے میں سے کچھ بھی کم نہ کر کھا لیا۔ حضرت یوسف علیہ السلام کی برکت سے اس پیالے میں سے کچھ بھی کم نہ ہوا۔ امیر نے یہ سارا ماجرا اپنی آنکھ سے دیکھ کر کہا اے قوم یہ شخص تمہارا سردار اور تمہارا امیر ہے۔ لوگوں نے کہا نہیں یہ تو غلام ہے۔ امیر نے کہا تو پھر سردار کون ہے لوگوں نے مالک کی طرف اشارہ کیا۔ امیر نے کہا اے مالک جب غلام کا یہ معجزہ ہے تو سردار کا کیا کمال ہو گا مالک یہ سن کر حیران رہ گیا۔ امیر نے کہا غلام سردار سے بہتر ہے۔

حدیث میں آتا ہے کہ ایک مرتبہ حضور ﷺ کی خدمت میں دودھ کا ایک پیالہ لایا گیا۔ حضرت ابو ہریرہ رضی اللہ عنہ سے فرمایا اے ابو ہریرہ یہ دودھ تمام حاضرین میں تقسیم کر دو وہ اٹھے اور پیالہ لے کر حاضرین میں دودھ تقسیم کرنے لگے تمام حاضرین نے پیٹ بھر کر دودھ پیا لیکن پیالے کا دودھ ذرا بھی کم نہ ہوا۔ حضور ﷺ نے فرمایا اے ابو ہریرہ رضی اللہ عنہ اب تو اور میں باقی دودھ پینے والے رہ گئے ہیں۔ اب پہلے تم سیر ہو کر پی لو۔ حضرت ابو ہریرہ رضی اللہ عنہ نے پیانہ نبی کریم ﷺ نے فرمایا اور پی لو انہوں نے اور پی لیا یہاں تک کہ سیر ہو گئے۔ آخر میں نبی کریم ﷺ نے دودھ پی کر ختم کر دیا۔



کیوں جناب بوہرہ کیسا تھا وہ جام شیر  
جس سے ستر صاحبوں کا دودھ سے منہ پھر گیا

پھر مالک وہاں سے شہر عسقلان کی طرف چلا جس وقت حضرت یوسف علیہ السلام کی روانگی کی خبر حاکم عسقلان کو پہنچی وہ اسی وقت بارہ ہزار سوار لے کر شہر قدس کی طرف روانہ ہوا۔ اس کا ارادہ تھا کہ مالک سے حضرت یوسف علیہ السلام کو چھین لے جب حاکم شہر عسقلان کے لشکر کی نگاہ حضرت یوسف علیہ السلام پر پڑی تو ان میں سے ہر شخص اپنے گھوڑے سے گر پڑا اور بے ہوش ہو گیا اور لذت نظر کے سبب تین دن تک بیہوش پڑا رہا یہاں تک کہ مالک بن ذعد وہاں سے گزر گیا۔

اک جھلک دیکھنے کی تاب نہیں عالم کو  
وہ اگر جلوہ کریں کون تماشائی ہو

جب حضرت یوسف علیہ السلام شہر عریش پہنچے تو انہوں نے اپنے دل میں خیال کیا کہ اللہ تعالیٰ نے مجھ سے بہتر کسی کو پیدا نہیں کیا۔ میری مثال کوئی شخص نہیں جب میں اس شہر میں جاؤں گا تو اس شہر کے لوگ مجھے دیکھ کر حیران ہوں گے جب حضرت یوسف علیہ السلام اس شہر میں گئے تو دیکھا کہ وہاں کے ہر شخص کی صورت حضرت یوسف علیہ السلام کی صورت جیسی ہے اور وہاں کا کوئی آدمی حضرت یوسف علیہ السلام کی طرف متوجہ نہ ہوا۔ حضرت یوسف علیہ السلام نے سنا ایک منادی یہ ندا کر رہا ہے اے یوسف (علیہ السلام) تو نے یہ گمان کیا کہ تری مثل حسین میرے ملک میں کوئی نہیں ہے۔

اسی طرح حضرت موسیٰ علیہ السلام نے اللہ تعالیٰ سے مناجات کی اور دیدار کے طالب ہوئے تو گمان کیا کہ اللہ سے مناجات کرنے میں میں اکیلا ہوں اسی وقت اللہ تعالیٰ کی طرف سے حضرت موسیٰ علیہ السلام کو وحی ہوئی کہ دائیں بائیں

جانب دیکھو۔ حضرت موسیٰ علیہ السلام نے جو دائیں بائیں دیکھا تو ہزار آدمی حضرت موسیٰ علیہ السلام کی صورت کے نظر آئے ان کا وہی لباس ہے جو حضرت موسیٰ علیہ السلام کا ہے اور ہر ایک کے ہاتھ میں حضرت موسیٰ علیہ السلام کی مثل عصا ہے اور وہ سب کے سب یہی کہہ رہے ہیں۔ رب اونی انظر الیک۔ اسی وقت حضرت موسیٰ علیہ السلام کو ندا ہوئی تو نے گمان کیا کہ تیرے شوا کوئی ہمارا مشتاق نہیں۔

(تفسیر امام غزالی، ص ۷۶)

القصہ حضرت یوسف علیہ السلام ندا سنتے ہی گھوڑے سے نیچے اتر کر سجدے میں گر پڑے اور جو دل میں خیال گزرا تھا اس خیال سے توبہ کی اسی وقت آواز آئی اب توبہ کرنے کے بعد اپنا سراٹھا کہ حال بدل گیا ہے۔ جب حضرت یوسف علیہ السلام نے سراٹھا کر دیکھا تو ہزاروں آدمی ان کے شوق میں چلے آتے ہیں اور وہ سب کی نگاہوں میں مقرب فرشتوں کی مثل ہیں۔

بے خودیاں وچہ کون پکاراں جان جناں کچھ باقی

قسم خدا دی ایہہ خاکی ناہیں ایہہ کوئی ملک افلاکی

امام غزالی نے لکھا ہے کہ حضرت ابراہیم بن ادھم رحمہ اللہ ایک رات طواف کعبہ کرنے کے لئے نکلے تو بیت اللہ کو خالی پایا اور چاندنی رات تھی اپنے دل میں کہا آج کی رات طواف کرنے میں بڑی فراغت پائی ہے۔ آج میں اکیلا طواف کروں گا جب طواف کرنے لگے تو دیکھا کہ ستر ہزار آدمی بیت اللہ کا طواف کر رہے ہیں۔ ابراہیم بن ادھم رحمہ اللہ حیران ہو کر کہنے لگے میں پہلے کبھی رات میں اتنی خلقت نہیں دیکھی جس قدر آج کی رات دیکھ رہا ہوں ایک بزرگ نے آ کر حضرت ابراہیم بن ادھم رحمہ اللہ سے کہا اے ابراہیم یہ سب لوگ خلوت کے طالب ہیں ان کی بھی وہی طمع ہے جو تیری ہے پس سب طمع کرنے والے آج جمع



ہو گئے ہیں۔

جب مالک بن ذعہ مصر پہنچا تو اس نے کہا جس منزل پر پہنچا اور جس منزل سے بھی میں نے کوچ کیا حضرت یوسف علیہ السلام کی برکات دیکھتا چلا آیا۔ میں فرشتوں کی تسبیح سنتا رہا صبح و شام فرشتے حضرت یوسف علیہ السلام کو سلام کرتے رہے اور میں نے دیکھا کہ حضرت یوسف علیہ السلام کے سر پر ایک سفید بادل سایہ کرتا رہا اور جس وقت حضرت یوسف علیہ السلام ٹھہر جاتے وہ بادل بھی ٹھہر جاتا۔

بارہ سال کی عمر میں رسول اللہ صلی اللہ علیہ وسلم نے اپنے چچا ابوطالب کے ساتھ ایک تجارتی قافلے کے ساتھ ملک شام کا سفر کیا جب یہ قافلہ مقام بُصریٰ میں پہنچا تو وہاں بحیرانامی ایک راہب اپنے کنیہ میں رہتا تھا جو کہ تورات و انجیل کا بہت بڑا عالم تھا وہ اچانک اپنے کنیہ سے باہر نکلا اور اس نے آتے ہوئے قافلے کو بڑے غور سے دیکھا اس نے دیکھا کہ ایک بادل کا ٹکڑا برابر نبی کریم صلی اللہ علیہ وسلم پر سایہ افکن ہے قافلہ کے لوگ اس کنیہ کے پاس ایک درخت کے نیچے اترے جب آپ درخت کے قریب آئے تو اس کی شاخیں آپ پر جھک گئیں اور بادل کا ٹکڑا ٹھہر گیا۔ (دلائل النبوت، ص ۱۲۵)

پس مالک بن ذعہ نے کہا اے یوسف مجھے تیرے حالات نے متعجب کر دیا ہے میں چاہتا ہوں کہ تو میرے لئے دعا کرے کہ اللہ تعالیٰ مجھے اولادِ زینہ سے سرفراز فرمائے میرے ہاں کوئی اولادِ زینہ نہیں ہے۔ حضرت یوسف علیہ السلام نے مالک کے لئے دعا مانگی اللہ تعالیٰ نے بارہ مرتبہ حمل سے چوبیس لڑکے عطا فرمائے ہر حمل میں دو لڑکے ہوتے تھے۔

ایک دفعہ ایک عورت حضرت بہاؤ الدین زکریا ملتانی رحمہ اللہ کی خدمت میں حاضر ہو کر عرض کرنے لگی کہ آپ دعا کریں اللہ مجھے اولادِ زینہ عطا فرمائے۔

آپ نے فرمایا اے عورت چلی جا تری قسمت میں کوئی اولاد نہیں۔ وہ عورت واپس ہوئی تو شاہ رکن عالم سے ملاقات ہوئی جو بچوں میں کھیل رہے تھے۔ انہوں نے عورت سے رنجیدہ ہونے کا سبب پوچھا اس عورت نے سارا واقعہ بیان کر دیا۔ آپ نے فرمایا اللہ تعالیٰ تجھے یکے بعد دیگرے سات لڑکے عطا فرمائے گا۔ وہ عورت مطمئن ہو کر چلی گئی۔

اللہ تعالیٰ نے اس کو یکے بعد دیگرے سات لڑکے عطا فرمائے یہ عورت ساتوں فرزند لے کر حضرت بہاؤ الدین زکریا علیہ السلام کی خدمت میں حاضر ہوئی اور کہا آپ تو کہتے تھے میری قسمت میں کوئی اولاد نہیں۔ اللہ تعالیٰ نے مجھے ایک کی جگہ سات لڑکے عطا فرمائے ہیں۔ آپ نے تعجب سے پوچھا یہ کیسے ہوا اس عورت نے کہا آپ کے پوتے شاہ رکن عالم کی دعا سے مقصود حاصل ہوا۔ جب آپ سے نامراد ہو کر واپس ہوئی تو راستے میں ان سے ملاقات ہوئی۔ انہیں میرے حال کو سن کر رحم آیا اور مجھے فرمایا جا اللہ تجھے سات لڑکے عطا فرمائے گا۔ یہ معاملہ آپ اپنے پوتے سے سن سکتے ہیں۔ آپ نے اپنے پوتے کو بلا کر ان سے تمام حالات دریافت کئے۔ انہوں نے فرمایا اس کی زینہ اولاد کی فہرست میری زبان پر لکھی ہوئی تھی اس لئے آپ سے پوشیدہ رہی۔ آپ نے زبان نکال کر دکھائی تو وہاں سات فرزندوں کے نام لکھے ہوئے تھے۔

(فیضانِ قادریہ، ص ۳۲۴)

جب مصر قریب آ گیا اور حضرت یوسف علیہ السلام دریائے نیل کے کنارے پہنچے تو مالک بن ذعہ نے حضرت یوسف علیہ السلام سے کہا مصر صرف ایک منزل رہ گیا تم دریائے نیل میں غسل کر لو تاکہ سفر کا گرد و غبار دور ہو جائے۔ حضرت یوسف علیہ السلام نے گرتہ اتارا اور دریا میں غوطہ لگایا اور مچھلیاں حضرت یوسف علیہ السلام کا



میل چھڑانے لگیں اور جسم ملنے لگیں جب حضرت یوسف علیہ السلام غسل کر کے فارغ ہوئے تو اللہ تعالیٰ نے آپ کا حسن کئی گنا زیادہ کر دیا اسی وقت مالک نے حضرت یوسف علیہ السلام کو سجدہ کیا۔ آپ نے فرمایا مجھے سجدہ نہ کر سجدہ خاص اللہ کے لئے ہے جب دوسرا دن ہوا تو مالک نے حضرت یوسف علیہ السلام کے سر پر سونے کا تاج رکھا جو یاقوت اور موتیوں سے مرصع تھا اور کمر میں حریر کی ایک پٹی باندھی اور ایک خلعت پہنایا جس کے کناروں پر موتی اور یاقوت لگے ہوئے تھے اور سونے کے کنگن ہاتھوں میں پہنائے گئے جن میں موتی اور لعل لگے تھے اور اسی طرح ہر طرح کی زینت سے آپ کو آراستہ و پیراستہ کیا گیا پھر ایک اونٹنی پر آپ کو سوار کیا گیا جب حضرت یوسف علیہ السلام مصر کے دروازے پر پہنچے تو ایک ندا دینے والے نے ندا دی جس کی صورت نظر نہ آتی تھی۔ اے مصر والو تمہارے پاس ایک ایسا نوجوان آیا ہے کہ جو اس سے ملے گا وہ سعید اور نیک بخت ہو جائے گا اور کامیاب ہو جائے گا تمہیں چاہیے کہ تم اسے طلب کرو اور دیکھو مصر والوں کے دل میں خیال پیدا ہوا کہ کہاں دیکھیں آواز آئی مالک بن ذمہ کے گھر میں تلاش کرو۔

نکتہ:

عزت کے لئے بھی مقامات ہیں اور ذلت کے لئے بھی حضرت یوسف علیہ السلام کی عزت مصر میں ہوئی اور مومن کی عزت موت کے وقت ہوتی ہے اس وقت اللہ تعالیٰ ارشاد فرماتا ہے۔

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً ۝

ترجمہ: اے نفس مطمئن تو اپنے رب کے پاس واپس جا اس حال میں کہ تو اسے پسند کرنے والا ہے اور وہ تجھے۔

جب حضرت یوسف علیہ السلام مصر میں داخل ہوئے تو پرندے چڑھانے لگے جو درخت خشک تھے وہ سرسبز و شاداب ہو گئے اور ان میں بے حد پھل لگ گئے۔ خشک نہریں جاری ہو گئیں بیمار شفا یاب ہو گئے قحط سالی دور ہو گئی۔

کل بلا ہر آفت بدیاں سب مصروں اٹھ گئیں

ایسہ یوسف دی برکت مصری خلق مراد ادا لیاں

مصر کے لوگ بے قرار ہو کر حضرت یوسف علیہ السلام کے دیدار کے مشتاق ہوئے اس رات مصر کے کسی آدمی نے نہ کھانا کھایا اور نہ پانی پیا۔ اہل مصر تمام شب بیقرار رہے صبح ہوتے ہی حیرت زدہ سب کے سب مالک کے دروازے پر آ کر جمع ہو گئے اور نیم بے حوشی کی حالت میں مالک کے مکان کے گرد پروانہ وار پھرنے لگے۔ مالک اپنے مکان کی چھت پر آیا اور پوچھا کہ تم لوگ کیا چاہتے ہو سب نے کہا جس غلام کو تولے کر آیا ہے ہم اسے دیکھنا چاہتے ہیں۔ مالک نے کہا اس غلام میں کیا خوبی ہے اس کی صورت میں اوروں کی صورت سے کیا چیز زائد ہے جسے تم دیکھنا چاہتے ہو جو فرشتہ حضرت یوسف علیہ السلام کے ساتھ رہتا تھا اس نے مالک سے کہا تو ان لوگوں سے کہہ دے جو شخص غلام کو دیکھنا چاہے وہ ایک دینار لائے یہ سن کر وہ سب کے سب خوش ہو گئے اور کہا اچھا دروازہ کھولو کوئی شخص بغیر دینار کے اندر داخل نہ ہوگا وہ سب اندر داخل ہوئے اور ایک ایک دینار دے دیا اس طرح چھ لاکھ دینار اکٹھے ہو گئے جس نے حضرت یوسف علیہ السلام کو دیکھا وہ ایسا بے ہوش ہو گیا کہ اسے دروازے تک کا ہوش نہ رہا۔ مالک نے حکم دیا اپنے غلاموں کو ان کو اٹھا کر باہر نکال دو جب ان کو باہر نکالا گیا تو ان میں سے کوئی شخص اپنے گھر کی راہ نہ پہچان سکتا تھا اور نہ اپنے قریب کو پہچان سکتا تھا نہ کسی کی زبان سے کوئی حرف نکلتا تھا اور نہ کسی کی بات سن سکتا تھا۔



نکتہ:

جب مخلوق کے دیدار کا یہ حال ہے تو خالق کا دیدار کرنے والوں کا کیا حال ہوگا۔ رسول اللہ ﷺ نے فرمایا جس وقت اللہ تعالیٰ پردہ اٹھا کر مومنوں کو اپنا دیدار کرائے گا تو سب مومن اللہ کو دیکھیں گے اور دیدار کی حالت میں آٹھ لاکھ برس تک نشے، غلبہ شوق اور وصال اللہ کی تشنگی کی کثرت کے سبب آنکھیں کھولے ہوئے بے ہوش پڑے رہیں گے یہاں تک کہ حوریں چلائیں گی اور کہیں گی اے معبود اے مالک ہمارے اور ہمارے دوستوں کے درمیان جدائی کی مدت بہت ہو گئی ہے ہم ان کے انتظار میں ہیں اور تو نے ان کو ہم سے روک رکھا ہے اسی وقت اللہ تعالیٰ اپنے اور مومنوں کے درمیان پردہ ڈال دے گا اور مومنوں سے کہے گا جنت میں جاؤ مومن کہیں گے اے اللہ ہمیں ایک دو لحظہ اپنا دیدار اور کرا دے۔ اللہ تعالیٰ جواب میں ارشاد فرمائے گا مجھے اپنے جلال اور عزت کی قسم آٹھ لاکھ برس ہو گئے ہیں میں نے اپنے اور تمہارے درمیان سے پردہ اٹھا رکھا ہے تم میری مناجات اور میری حضوری میں ہو تم میرے دیدار سے کبھی سیر نہیں ہو سکتے تم جنت کی طرف جاؤ حوریں اور غلمان تمہارا انتظار کر رہے ہیں۔

جب دوسرا دن ہوا تو مالک نے کہا جو حضرت یوسف علیہ السلام کا دیدار کرنا چاہے وہ دو دینار لائے اس کے بعد مالک نے مکان کا دروازہ کھول دیا اور حضرت یوسف علیہ السلام کو زیب و زینت کے ساتھ تخت پر بٹھایا پھر مالک نے اعلان کرایا جو حضرت یوسف علیہ السلام کو خریدنا چاہے وہ حاضر ہو ہر ایک شخص نے خریداری کی طمع ظاہر کی بہت سے لوگ جمع ہو گئے اور ہر ایک خریدار نے اپنا کل مال پیش کیا جو فرشتہ حضرت یوسف علیہ السلام کے ساتھ تھا اس نے کہا کہ تم سب لوگ

حضرت یوسف علیہ السلام کے خریدنے کے دعویٰ سے دست بردار ہو جاؤ کیونکہ یہ غلام عزیز ہے اور اس کو عزیز کے سوا اور کوئی نہیں خرید سکتا۔

مصر کے لوگ تیسرے دن حضرت یوسف علیہ السلام کو خریدنے کے لئے اس قدر کثیر تعداد میں جمع ہوئے کہ اس بھیڑ کی وجہ سے پچیس ہزار مرد اور عورتیں لقمہ اجل بن گئے۔ اس کی وجہ یہ تھی کہ خلق اور حضرت یوسف علیہ السلام کے درمیان جو حجاب تھا اسے اٹھا دیا گیا۔ یہاں تک کہ لوگوں نے حضرت یوسف علیہ السلام کو ان کی اصلی صورت میں دیکھا جس صورت پر اللہ نے ان کو پیدا کیا تھا۔ حضرت عبداللہ بن عباس فرماتے ہیں کہ جن لوگوں نے حضرت یوسف علیہ السلام کو دیکھا ان کے تین گروہ ہو گئے ایک گروہ متوالوں کا ایک گروہ حیرت زدہ لوگوں کا اور ایک گروہ مجنون لوگوں کا۔

زلیخا نے بھی عزیز سے اجازت لی کہ وہ حضرت یوسف علیہ السلام کو دیکھنے کے لئے جانا چاہتی ہے عزیز مصر نے زلیخا کو جانے کی اجازت دے دی زلیخا رنگا رنگ کا لباس زیب تن کر کے حضرت یوسف علیہ السلام کو دیکھنے گئی ہزار کنیزوں اور ہزار سپاہیوں کے ساتھ روانہ ہوئی۔ جس وقت حضرت یوسف علیہ السلام کے سامنے آئی اور آپ پر نگاہ پڑی تو زور سے ایک چیخ ماری اور بے ہوش ہو کر گرنے والی تھی کہ اس کی کنیزوں نے اسے تھام لیا جب ہوش آیا تو ایک کنیز نے دریافت کیا آپ کا کیا حال ہے زلیخا نے کہا یہ میرا شوہر ہے میں نے اس کو خواب میں دیکھا ہے پھر زلیخا نے لونڈی سے کہا تو جا کر حضرت یوسف علیہ السلام کے کان میں یہ بات کہہ دے کہ تو میرے سوا کسی کو پسند نہ کرنا میں تیرے لئے اپنے سارے خزانے خرچ کر دوں گی اور میں نے تجھے خواب میں دیکھا ہے کنیز نے جا کر حضرت یوسف علیہ السلام کے کان میں یہ سب کچھ کہہ دیا حضرت یوسف علیہ السلام نے جواب میں فرمایا میں نے



بھی زلیخا کو خواب میں دیکھا ہے تو میری طرف سے جا کر زلیخا سے کہہ دے کہ تو میرے لئے ہے اور میں تیرے لئے ہوں لیکن ہماری ملاقات بہت سے مصائب کے بعد ہوگی۔

نکتہ:

جب سینکڑوں مصیبتوں اور مشقتوں کے بغیر مخلوق نہیں مل سکتی تو پھر خالق بغیر مشقت اور مصیبت کے کیسے مل سکتا ہے۔

عشق دی بھاہ ہڈاں دا بالن عاشق بیٹھ سکیندے ہو  
گھت کے جان جگر وچہ آرا ویکھ کباب تلیندے ہو  
سرگرداں پھرن ہر ویلے خون جگر دا پیندے ہو  
ہوئے ہزاراں عاشق باہو پر عشق نصیب کہیندے ہو

زلیخا نے عزیز کو کہلا بھیجا یہ غلام کسی قیمت پر بھی چھوڑنا نہ چاہیے جب سوداگروں کو معلوم ہوا کہ زلیخا نے اس غلام کو خریدنے کی خواہش کی ہے تو وہ قیمت بڑھانے سے رک گئے پھر عزیز مصر نے مالک سے پوچھا کہ تم اس غلام کو کتنے میں فروخت کرنا چاہتے ہو آدمی کی شکل میں جو فرشتہ حضرت یوسف علیہ السلام کے ساتھ رہتا تھا اس نے مالک سے کہا تم یہ کہو کہ غلام کے ہموزن سونا اور غلام کے ہموزن چاندی، غلام کے ہموزن موتی، غلام کے ہموزن یاقوت، غلام کے ہموزن ابریشم، غلام کے ہموزن عنبر اور غلام کے ہموزن کافور تول دو۔ عزیز مصر نے کہا مجھے اس قیمت پر خریدنا منظور ہے پھر حضرت یوسف علیہ السلام کا وزن کیا گیا تو معلوم ہوا کہ ان کا وزن ہر چیز سے زیادہ ہے حتیٰ کہ حضرت یوسف علیہ السلام کا وزن تمام شاہی خزانے سے زیادہ ہو گیا اور خزانے میں کوئی چیز باقی نہ رہی۔

نکتہ:

حضرت یوسف ..... مخلوق تھے ان میں نور نبوت تھا تو سارے خزانوں سے وزن میں زیادہ رہے۔ اسی طرح قیامت کے دن کلمہ شہادت کا وزن تمام گناہوں سے زیادہ ہو جائے گا چنانچہ حدیث میں آیا ہے کہ رسول اللہ ﷺ نے فرمایا قیامت کے دن اللہ تعالیٰ میرے ایک امتی کو ساری مخلوق کے سامنے نجات دے گا اس کے گناہوں کے ننانوے دفتر ہوں گے ہر دفتر حدنگاہ تک وسیع ہوگا اللہ فرمائے گا کراما کاتین نے کوئی زیادتی تو نہیں کی وہ عرض کرے گا نہیں اللہ فرمائے گا تجھے کوئی عذر ہے وہ کہے گا نہیں مجھے کوئی عذر نہیں اللہ فرمائے گا تیری ایک نیکی ہمارے پاس موجود ہے اور آج تجھ پر ظلم نہ ہوگا پھر ایک کاغذ نکالا جائے گا جس پر کلمہ شہادت لکھا ہوگا بندہ عرض کرے گا بھلا یہ کاغذ کا ٹکڑا گناہوں کے ننانوے دفتروں کے سامنے کیا کام دے گا کہا جائے گا تجھ پر کوئی ظلم نہ ہوگا وہ ننانوے دفتر گناہوں کے میزان کے ایک پلڑے میں اور وہ کاغذ دوسرے پلڑے میں ڈالا جائے گا تو کاغذ ان ننانوے دفتروں سے بھاری ہو جائے گا اور یہ بوجھ اسم اللہ کا ہوگا۔ (شعب الایمان، ج ۱، ص ۲۶۴۔ مسند امام احمد، ج ۲، ص ۲۱۳)

جب عزیز مصر نے یہ حال دیکھا تو اس نے مالک سے کہا یہ غلام اس مال کے بدلے مجھے ہبہ کر دے مالک نے فروخت کرنے سے پہلے حضرت یوسف علیہ السلام کو اصلی صورت پر کبھی دیکھا نہ تھا۔ فروخت کرتے ہی اللہ تعالیٰ نے جو پردہ مالک اور حضرت یوسف علیہ السلام کے حسن کے درمیان تھا اٹھا دیا جب مالک نے مال کو دیکھا تو بہت خوش ہوا اور اپنے دل میں کہا کہ عزیز مصر نے بہت سا مال دے دیا ہے پھر حضرت یوسف علیہ السلام کو جب اصلی صورت پر دیکھا تو چیخ مار کر بے



ہوش ہو گیا۔ لوگوں کو گمان ہوا کہ شاید مر گیا ہے جب ہوش آیا تو حضرت یوسف علیہ السلام نے پوچھا اے مالک تجھے کیا ہو گیا ہے۔ مالک نے کہا آج میں نے تجھے اصلی شکل میں دیکھا ہے پہلے مال کو بہت سمجھتا تھا لیکن اب اس نتیجے پر پہنچا ہوں کہ تیرے مقابلے میں مال کی کچھ حقیقت نہیں مالک بن ذعہ نے عزیز مصر سے کہا مجھے حضرت یوسف علیہ السلام سے دو باتیں کرنے کی اجازت دی جائے۔ عزیز مصر نے کہا اجازت ہے مالک نے حضرت یوسف علیہ السلام سے کہا کہ آپ نے مجھ سے وعدہ کیا تھا کہ بکنے کے بعد اپنا سارا حال تجھ سے بیان کر دوں گا۔ حضرت یوسف علیہ السلام نے کہا میں نے وعدہ کیا تھا لیکن اس شرط پر کہ تو کسی سے بیان نہ کرے۔

حضرت یوسف علیہ السلام نے کہا میں وہ شخص ہوں جسے تو نے مصر میں خواب میں دیکھا تھا اور میرا نام حضرت یوسف علیہ السلام ہے اور میرا باپ حضرت یعقوب علیہ السلام اللہ کا نبی ہے اور حضرت یعقوب علیہ السلام کا باپ حضرت اسحاق علیہ السلام اور ان کا باپ حضرت ابراہیم علیہ السلام ہے جو اللہ کا خلیل ہے یہ سنتے ہی مالک نے چیخ ماری اور بے ہوش ہو کر گر پڑا۔ جب ہوش آیا تو کہنے لگا میں نے کتنی بُری تجارت کی ہے مالک نے حضرت یوسف علیہ السلام سے پوچھا جنہوں نے تجھے میرے ہاتھ فروخت کیا وہ کون تھے۔ آپ علیہ السلام نے فرمایا وہ میرے بھائی تھے مالک نے کہا تیرے بھائیوں نے تجھے کیوں فروخت کیا آپ علیہ السلام نے فرمایا یہ ایک راز ہے میں ان کے بھید کو ظاہر نہ کروں گا۔

حضرت عبداللہ بن عباس رضی اللہ عنہ فرماتے ہیں جب عزیز مصر نے حضرت یوسف علیہ السلام کو خرید لیا اور سب خزانہ خرچ کر دیا تو لشکر عزیز مصر کو خوف ہوا بغیر خزانے کے بادشاہ کیسا کیونکہ خزانہ نہ ہو تو لشکر بادشاہ کی اطاعت نہیں کرتا پھر عزیز مصر نے خزانچی سے کہا ذرا خزانہ دیکھو تو سہی۔ اس نے جا کر دیکھا تو خزانے

بھرے ہوئے نظر آئے جو حضرت یوسف علیہ السلام کے خریدنے میں خرچ ہوا وہ سب موجود پایا۔ خزانچی نے خوش ہو کر بادشاہ کو خبر دی عزیز مصر بھی حیران ہوا یہ سب کچھ حضرت یوسف علیہ السلام کی برکت تھی۔

حضرت عثمان غنی رضی اللہ عنہ نے مدینہ کے بازار میں ایک زرع بکتی دیکھی فروخت کرنے والے سے کہا کہ یہ زرع کس کی ہے۔ اس نے کہا یہ زرع حضرت علی المرتضیٰ رضی اللہ عنہ کی ہے وہ اس کی قیمت حضرت فاطمہ رضی اللہ عنہا پر خرچ کرنا چاہتے ہیں۔ حضرت عثمان رضی اللہ عنہ نے فرمایا اس کی قیمت کیا ہے اس نے کہا اکہتر درہم فروخت کرنے والے سے کہا اس کے بیچنے کی آواز لگاؤ۔ حضرت عثمان رضی اللہ عنہ برابر قیمت بڑھاتے رہے۔ یہاں تک کہ چار سو درہم تک اس کی قیمت پہنچ گئی۔ آپ رضی اللہ عنہ نے چار سو درہم دے دیئے اور زرہ بھی بیچنے والے کو واپس کر دی اور کہا کہ یہ دونوں چیزیں حضرت فاطمہ رضی اللہ عنہا کے گھر میں اس طرح ڈال دو کہ تمہیں کوئی دیکھے نہ۔ اس نے وہ زرع اور درہم حضرت علی رضی اللہ عنہ کے مکان میں ڈال دیئے۔ حضرت فاطمہ رضی اللہ عنہا نے یہ دونوں چیزیں اٹھا لیں جب حضرت علی رضی اللہ عنہ گھر آئے تو حضرت فاطمہ رضی اللہ عنہا نے بہ بیان کر دیا۔ حضرت علی رضی اللہ عنہ یہ چیزیں لے کر رسول اللہ صلی اللہ علیہ وسلم کی خدمت میں حاضر ہوئے اور سارا قصہ بیان کیا۔ اتنے میں حضرت جبریل علیہ السلام نازل ہوئے اور رسول اللہ صلی اللہ علیہ وسلم کو حضرت عثمان غنی رضی اللہ عنہ کے فعل کی خبر دی۔ رسول اللہ صلی اللہ علیہ وسلم اس بات سے بہت خوش ہوئے اور حضرت عثمان غنی رضی اللہ عنہ سے پوچھا تو نے یہ کام کیوں کیا۔ عرض کی یا رسول اللہ صلی اللہ علیہ وسلم میں خوب جانتا ہوں کہ حضرت علی رضی اللہ عنہ بغیر سخت ضرورت کے زرع نہیں بیچتے ان کو ضرور کوئی سخت حاجت ہوگی۔ اس لئے میں نے چار سو درہم دیئے اور زرع اس لئے واپس کی کہ یہ حضرت علی رضی اللہ عنہ کو جنگ میں کام دے گی۔ یہ سن کر رسول اللہ صلی اللہ علیہ وسلم نے



فرمایا اللہ تعالیٰ تجھے اس کا بہتر بدلہ دنیا و آخرت میں عطا فرمائے گا۔ جب حضرت عثمان غنی رضی اللہ عنہ گھر آئے تو دیکھا کہ وہ درہموں کی تھیلی بھی موجود ہے اور اس کے ساتھ دس تھیلیاں اور بھی ہیں اور ہر ایک تھیلی میں چار سو درہم ہیں اور ہر تھیلی پر یہ لکھا ہوا ہے۔

هَذَا ضَرْبُ الرَّحْمَنِ لِعُثْمَانَ بْنِ عَفَّانٍ ○

ترجمہ: یہ رحمان کا تحفہ ہے حضرت عثمان غنی رضی اللہ عنہ کے لئے۔

(تفسیر امام غزالی، ص ۱۱۲)

نکتہ:

حضرت یوسف علیہ السلام سے تین شخصوں کو طمع تھی مالک بن ذعد کو مال کی عزیز مصر کو تعریف اور شہرت کی اور زلیخا کو حضرت یوسف علیہ السلام کے وصال کی پس سوداگر مالک کو مال مل گیا عزیز مصر کو عزت و شہرت مل گئی اور حضرت زلیخا کو وصال ہوا۔ اسی طرح جو شخص دنیا چاہتا ہے اس کو دنیا مل جاتی ہے جو آخرت چاہتا ہے اس کو آخرت مل جاتی ہے اور جو اللہ کو چاہتا ہے اسے اللہ مل جاتا ہے۔

ہارون الرشید ہر سال اپنے غلاموں اور کنیزوں کو خلعت دیا کرتا تھا۔ ایک سال اس نے سب کو اکٹھا کیا اور دیا کے خلعت قسم قسم اور درہم و دینار رکھے اور کہا جو شخص ان میں سے جو چیز چاہتا ہے وہ اپنا ہاتھ اس پر رکھ دے ایک کنیز کے سوا ہر ایک نے ایک ایک چیز پر اپنا ہاتھ رکھ دیا۔ اس کنیز نے ہارون الرشید پر اپنا ہاتھ رکھ دیا۔ ہارون الرشید نے کہا یہ تو نے کیا کیا اس نے کہا آپ ہی نے تو فرمایا ہے کہ اپنی پسندیدہ چیز پر اپنا ہاتھ رکھو میری پسند آپ ہیں اس لئے میں نے آپ پر اپنا ہاتھ رکھ دیا ہے۔ ہارون الرشید نے کہا اے کنیز میں اور میرا سارا

مال تیرا ہے۔ ہارون الرشید نے اس کنیز کو آزاد کر کے باقی تمام کنیزوں کو اس کے ماتحت کر دیا۔ (تفسیر امام غزالی، ص ۱۱۵)

اللہ تعالیٰ ارشاد فرماتا ہے۔

وَقَالَ الَّذِي اشْتَرَاهُ مِنْ مِصْرَ لِامْرَأَتِهِ أَكْرِمِي مَثْوَاهُ إِنَّ يَنْفَعَنَا أَوْ

تَتَّخِذُهُ وَلَدًا ۝

ترجمہ: اور مصر کے جس شخص نے حضرت یوسف علیہ السلام کو خریدا تھا اس نے اپنی بیوی سے کہا اس کو تعظیم و تکریم سے ٹھہراؤ شاید یہ ہمیں فائدہ پہنچائے یا اس کو ہم بیٹا بنالیں گے۔

امام غزالی نے اس کی تفسیر میں دس اقوال نقل کیے ہیں۔

(۱) عزیز مصر نے زلیخا کا حال فراست سے جان لیا اور زلیخا کو کہا تجھے حضرت یوسف علیہ السلام سے محبت ہو گئی ہے۔

(۲) عزیز مصر کو حضرت یوسف علیہ السلام کی عزت و شرافت معلوم ہو گئی اور اپنی بادشاہت میں اس سے زیادہ کسی کو ذی عزت نہ دیکھا اس لئے فرمایا اس کو اچھی طرح رکھو۔

(۳) عزیز مصر نے خواب دیکھا کوئی شخص کہہ رہا ہے یوسف علیہ السلام کو زلیخا اور زلیخا کو یوسف علیہ السلام سے جدا نہ کرو کیونکہ یہ دونوں ایک دوسرے کے لئے ہیں پس اسی سبب سے بادشاہ نے کہا اسے اچھی طرح رکھو۔

(۴) زلیخا نے بادشاہ سے کہا حضرت کو مجھ سے جدا نہ کرو میں تمہارا جاؤں گی اس لئے بادشاہ نے کہا یہ حضرت یوسف علیہ السلام تیرا بیٹا ہے اسے اچھی طرح رکھو۔

(۵) زلیخا نے عزیز مصر سے کہا تو نے حضرت یوسف علیہ السلام کی خریداری میں



سارا مال خرچ کر دیا ہے اور خود محتاج و فقیر ہو گیا ہے۔ عزیز نے کہا اسے اچھی طرح رکھو جس کا ایسا غلام ہو وہ محتاج اور فقیر نہیں ہوتا۔

(۶) عزیز مصر نے زلیخا سے کہا اس غلام کا اکرام میرا اکرام ہے کیونکہ یہ میرے نزدیک کریم اور بہت بزرگ ہے لہذا اس کو اچھی طرح رکھو۔

(۷) ایک مطلب یہ ہے کہ ہمارے مکانوں میں سے جو مکان بہترین ہے اس میں اس کو رکھو اور زلیخا نے اپنے دل سے بہتر کوئی جگہ نہ دیکھی لہذا یوسف کو دل میں جگہ دی۔

(۸) عزیز مصر کو پتہ چلا کہ حضرت یوسف علیہ السلام کے ساتھ ایک فرشتہ بصورت انسان رہتا ہے جس سے عزیز سمجھ گیا کہ حضرت یوسف علیہ السلام اللہ تعالیٰ کا مقرب بندہ ہے ہم اس کی تعظیم کریں گے تو اللہ ہم سے راضی ہو جائے گا۔

(۹) اسے اچھی طرح رکھو کہ یہ کریم ہے اور ہم بھی کریم ہیں اور کریم کے سوا کوئی کریم کی قدر نہیں جانتا۔

(۱۰) بادشاہ نے کہا اس کو اچھی طرح رکھو کہ اس کے علاوہ ہمارا کوئی قائم مقام نہیں چنانچہ بعد میں ایسا ہی ہوا کہ حضرت یوسف علیہ السلام بادشاہ کی جگہ بیٹھے۔

زلیخا نے سال کے تین سو ساٹھ دنوں کی تعداد کے مطابق حضرت یوسف علیہ السلام کے لئے مختلف اقسام کے جوڑے تیار کرائے اور ہر روز ایک بہترین لباس سے آپ کو مزین کرتی تھی۔

نکتہ:

زلیخا نے حضرت یوسف علیہ السلام کو مال و دولت کے عوض خرید کر دوست

بنایا پھر قید خانے بھیجا اور جب قید خانے سے حضرت یوسف علیہ السلام کو نکالا تو مصر کی بادشاہت دی اسی طرح اللہ تعالیٰ نے مومنوں کو خریدا۔ اللہ تعالیٰ فرماتا ہے۔  
 إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنَّ لَهُمُ الْجَنَّةَ ۚ  
 ترجمہ: بے شک اللہ تعالیٰ نے مومنوں کی جانوں اور مالوں کو جنت کے بدلے خریدا لیا ہے۔

اور اللہ نے مومنوں کو دوست بنایا پھر دنیا کے قید خانے میں قید کیا۔  
 الدُّنْيَا سِجْنُ الْمُؤْمِنِ دُنْيَا مُؤْمِنٍ كَالْقَيْدِ خَانَةٍ هِيَ۔ پھر اس قید خانے سے نکال کر ان کو جنت کی بادشاہت عطا فرمائے گا۔ اللہ تعالیٰ فرماتا ہے۔  
 إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ  
 نُزُلًا خَالِدِينَ فِيهَا ۖ

ترجمہ: بے شک جو ایمان والے ہیں اور جنہوں نے نیک عمل کئے ان کی مہمانی جنت الفردوس میں ہوگی جس میں ہمیشہ رہیں گے۔  
 اللہ تعالیٰ ارشاد فرماتا ہے۔ وَاللَّهُ غَالِبٌ عَلَىٰ أَمْرِهِ ۖ اللہ اپنے کام پر غالب ہے۔

چند مثالیں:

- (۱) حضرت آدم علیہ السلام نے چاہا کہ جنت میں رہیں اللہ نے چاہا کہ زمین پر جائیں وہی ہوا جو اللہ نے چاہا۔
- (۲) شیطان نے چاہا کہ نیکیوں کا سردار ہو جائے، اللہ تعالیٰ نے چاہا کہ وہ کافروں اور بدکاروں کا سردار ہو جائے جو اللہ تعالیٰ نے چاہا وہی ہوا۔
- (۳) قابیل نے چاہا کہ وہ آدم کی اولاد میں سب سے زیادہ شریف اور بہتر



ہو جائے اللہ تعالیٰ نے چاہا کہ وہ سب سے بدتر ہو جائے۔ اللہ تعالیٰ کا ارادہ غالب رہا۔

(۴) قوم نوح نے چاہا کہ حضرت نوح علیہ السلام سب سے زیادہ ذلیل ہو جائے۔

اللہ تعالیٰ نے چاہا وہ سب سے معزز ہو، اللہ تعالیٰ کا چاہا پورا ہوا۔

(۵) حضرت ابراہیم علیہ السلام نے چاہا کہ آذر اسلام قبول کر لے، اللہ پاک نے نہ چاہا آخر تقدیر غالب رہی۔

(۶) حضرت داؤد علیہ السلام نے چاہا کہ ان کا بیٹا میثا یوم نبی ہو۔ اللہ تعالیٰ نے چاہا حضرت سلیمان علیہ السلام نبی ہو، مقدر کا لکھا غالب رہا۔

(۷) ابوجہل نے چاہا کہ ولید بن مغیرہ نبی ہو اللہ پاک نے چاہا کہ ختم نبوت کا تاج حضرت محمد صلی اللہ تعالیٰ علیہ وآلہ وسلم کے سر پر سجائے، اللہ پاک کی مرضی پوری ہوئی۔

(۸) حضرت یوسف علیہ السلام کے بھائیوں نے چاہا کہ حضرت یوسف علیہ السلام کنویں کی تہ میں رہے۔ اللہ پاک نے چاہا وہ مصر کا بادشاہ بن جائے، آخر وہی ہوا جو اللہ پاک نے چاہا۔

(۹) بھائیوں نے چاہا کہ وہ حضرت یوسف علیہ السلام کو قتل کر دیں۔ اللہ تعالیٰ نے چاہا قتل نہ کریں۔ اللہ پاک کا چاہا پورا ہوا۔

(۱۰) بھائیوں نے چاہا کہ حضرت یعقوب علیہ السلام کے دل میں حضرت یوسف علیہ السلام کی محبت نہ رہے۔ اللہ تعالیٰ نے چاہا کہ یہ محبت حضرت یعقوب علیہ السلام کے دل میں دن بدن زیادہ ہو، اللہ پاک کی مرضی پوری ہو کر رہی۔

(۱۱) بھائیوں نے حضرت یوسف علیہ السلام کو بیچا کہ ہمیشہ غلام رہے۔ اللہ پاک

نے چاہا کہ وہ حاکم بن جائے آخر کار اللہ پاک کا چاہا پورا ہوا۔

(۱۲) حضرت یعقوب علیہ السلام نے چاہا کہ حضرت یوسف علیہ السلام بھائیوں سے خواب بیان نہ کریں۔ اللہ تعالیٰ نے چاہا بیان کریں، اللہ پاک کا چاہا پورا ہوا۔

(۱۳) حضرت یعقوب علیہ السلام نے چاہا کہ بھائی حضرت یوسف علیہ السلام سے دوستی کریں، اللہ پاک نے چاہا دشمنی کریں، اللہ پاک کی مرضی پوری ہو کر رہی۔  
(۱۴) زلیخا نے چاہا کہ حضرت یوسف علیہ السلام کو فسق فحور میں مبتلا کر دے اور حق تعالیٰ نے چاہا کہ پاک رہیں، اللہ تعالیٰ کا چاہا پورا ہوا۔

(۱۵) زلیخا نے چاہا کہ اپنے خاوند کے سامنے حضرت یوسف علیہ السلام پر تہمت لگائے حق تعالیٰ نے چاہا کہ تہمت سے بری رہیں، اللہ پاک کا ارادہ غالب رہا۔

(۱۶) حضرت یوسف علیہ السلام نے چاہا کہ قید خانے سے جلد چھٹکارا حاصل کر لیں اس لئے انہوں نے ساقی سے فرمایا اپنے بادشاہ سے میرا بھی ذکر کرنا لیکن اللہ پاک نے چاہا کہ وہ ساقی سے التجا نہ کریں بلکہ اللہ پر توکل کریں۔ آخر کار اللہ پاک کا چاہا پورا ہوا اور کچھ مدت اور قید خانے میں رہے۔

(۱۷) بھائیوں نے چاہا کہ حضرت یوسف علیہ السلام کو باپ کی نظروں سے غائب کر دیں اور خود وہ باپ کے منظور نظر بن جائیں۔ اللہ پاک نے چاہا کہ تمام باپ کی نظروں سے محروم ہو جائیں ان کی قوت بینائی ختم ہو گئی کہ نہ نظر ہوگی اور نہ کوئی منظور نظر ہوگا۔ اللہ پاک کا چاہا پورا ہو کر رہا۔

حضرت زلیخا کو حضرت یوسف علیہ السلام سے اتنی شدید محبت ہو گئی کہ حضرت یوسف علیہ السلام کے سوا باقی ہر چیز سے توجہ ہٹ گئی۔ حضرت یوسف علیہ السلام کے ذکر کے



سوا اور کوئی بات نہ سنتی اور اس کے سوا اور کسی چیز کو نہ پہچانتی۔ کھانا پینا سونا سب کچھ بھول گئی۔ حضرت یوسف علیہ السلام کے بغیر کسی اور چیز کا ذکر نہ کرتی جب فصد کھلواتی تو خون کے ہر قطرے سے یوسف علیہ السلام کی آواز آتی جب آسمان کی طرف رات کو دیکھتی تو تاروں پر حضرت یوسف علیہ السلام کا نام لکھا دیکھتی۔ حضرت یوسف علیہ السلام کی محبت میں دیوانی ہو گئی۔ حضرت یوسف علیہ السلام کی محبت میں حیران تھی اور عقل جاتی رہی۔

عشق رہیا وچہ لکھاں آتش کچھ کچھ لاناں مارے  
عشق لوکایاں لکدا ناہیں آخر جوش کھلارے  
جھولی پا انگار محمد کوئی بجھا نہ سکے  
عشقاں مشکاں تے دریاواں کون چھپائے ڈھکے

حضور داتا صاحب رحمۃ اللہ علیہ نے لکھا ہے کہ حضرت سہل بن عبد اللہ تستری نے اپنے ایک مرید کو حکم دیا کہ تمام دن اللہ اللہ کرو اس کے بعد تین روز تک یہی ورد رکھے تاکہ ذکر کا عادی ہو جائے۔ پھر فرمایا اب جس طرح دن اللہ اللہ میں گزارا ہے راتیں بھی اسی طرح گزارے۔ مرید حسب حکم کرتا رہا، غرضیکہ مرید کا یہ حال ہو گیا کہ اگر اپنے آپ کو خواب میں دیکھتا تو یہی ذکر کرتا پاتا۔ یہاں تک کہ وہ ذکر مرید کی عادت ثانیہ بن گیا۔ اب حکم ہوا کہ ذکر لسانی کو چھوڑ ذکر قلبی کیا کر چنانچہ اس نے ایسا ہی کیا حتیٰ کہ وہ ذکر اتنا غالب آ گیا کہ ایک روز وہ اپنے گھر میں تھا کہ ہوا سے لکڑی گری اور اس کا سر پھوڑ دیا خون کے جو قطرات زمین پر گرے ان سے بھی اللہ اللہ لکھا گیا۔ (کشف المحجوب، ص ۳۶۳)

بہائے خون گر تو عاشقوں کا  
تو ہر قطرے سے نکلے لفظ اللہ

زلیخا نے بڑے بڑے انجینئروں کو بلایا اور کہا میں ایک ایسا مکان بنوانا چاہتی ہوں کہ اگر یوسف مشرق میں ہو تو میں اسے مغرب میں دیکھوں اور اگر وہ مغرب میں ہو تو میں اسے مشرق میں دیکھوں۔ اگر اوپر ہو تو میں اسے نیچے دیکھوں اور اگر وہ نیچے ہو تو میں اسے اوپر دیکھوں۔ انہوں نے کہا کہ ایسا مکان تو شیشے سے تعمیر ہو سکتا ہے چنانچہ انہوں نے زلیخا کے کہنے سے ایک خوبصورت مکان تعمیر کیا۔

زلیخا حضرت یوسف علیہ السلام کو اس مکان میں لے گئی اور بڑے ارادے کا اظہار کیا اللہ تعالیٰ ارشاد فرماتا ہے۔

وَرَادَدْتُهُ الَّتِي هُوَ فِي بَيْتِهَا عَنْ نَفْسِهِ وَغَلَقَتِ الْأَبْوَابَ وَقَالَتْ هَيْتَ لَكَ قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ ۝

ترجمہ: اور وہ جس عورت کے گھر میں تھے اس نے ان کو اپنی طرف راغب کیا اور اس نے دروازے بند کر کے کہا جلدی آؤ یوسف نے کہا اللہ کی پناہ وہ میری پرورش کرنے والا ہے اس نے مجھے عزت سے جگہ دی بے شک ظالم فلاح نہیں پاتے۔

جب حضرت یوسف علیہ السلام حضرت زلیخا سے عاجز ہو تو انہوں نے اللہ کی پناہ مانگی فرمایا ”معاذ اللہ“۔ اللہ تعالیٰ نے ان کی فریاد رسی فرمائی اور ان کو عزت و سلامتی کے ساتھ اس مکان سے باہر لایا۔ اس میں بندہ مومن کے لئے درس ہے کہ اگر وہ کسی بلا میں گرفتار ہو جائے تو وہ اللہ تعالیٰ سے پناہ مانگے۔ وہ اس کی فریاد کو ضرور پہنچے گا۔ اس بلا سے نجات دے گا اور اپنی عطا سے مشرف فرمائے گا۔ جب حضرت نوح علیہ السلام بلائے قوم سے عاجز ہوئے تو اللہ سے پناہ مانگی۔ رَبِّ اِنِّیْ اَعُوْذُبِكَ۔ اے میرے رب میں تیری پناہ مانگتا ہوں۔ اللہ پاک نے پناہ دی اور خلعت سلامتی اور برکات کرامت سے سرفراز فرمایا۔ اسی طرح حضرت ابراہیم



علیہ السلام بلائے نمرود میں گرفتار ہوئے۔ اللہ پاک سے پناہ مانگی۔ اَعُوذُ بِاللّٰهِ  
خَلَقْتَنِي ۝ اس کی پناہ جس نے مجھے پیدا کیا۔ اللہ تعالیٰ نے سلامتی کی خلعت سے  
سرفراز فرمایا۔ اسی طرح بندہ مومن ہر روز پانچ مرتبہ نماز میں کہتا ہے۔ اَعُوذُ بِاللّٰهِ  
مِنَ الشَّيْطَانِ الرَّجِيمِ۔ حق تعالیٰ اس کو بھی خلعت رضا عطا فرمائے گا۔ اللہ تعالیٰ  
فرماتا ہے۔ رَضِيَ اللّٰهُ عَنْهُمْ وَرَضُوا عَنْهُ۔ اللہ ان سے اور وہ اللہ سے راضی  
ہو گئے۔

اللہ پاک فرماتا ہے۔

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بَرَّهَانَ رَبِّهٖ ۝

ترجمہ: اس عورت نے ان (سے گناہ) کا ارادہ کر لیا اور انہوں نے (اس سے  
بچنے کا) قصد کیا اگر وہ اپنے رب کی دلیل نہ دیکھتے (تو گناہ میں مبتلا ہو جاتے)۔  
جب زلیخا نے دست درازی کا ارادہ کیا تو حضرت یوسف علیہ السلام نے  
دیکھا کہ دیوار میں سے ایک شخص نکلا اور اس نے لکھا:

بِسْمِ اللّٰهِ الرَّحْمٰنِ الرَّحِيْمِ۔ وَلَا تَقْرُبُوا الزِّنٰٓا اِنَّهٗ كَانَ فَاحِشَةً۔

ترجمہ: زنا کے قریب نہ جانا یہ بے حیائی کا کام ہے۔

حضرت یوسف علیہ السلام نے اس طرف سے منہ پھیر لیا اور دوسری دیوار کی  
طرف دیکھا وہاں قلم سے لکھا دیکھا۔

وَ اِنَّ عَلَیْكُمْ لِحَافِظِيْنَ كَرَامًا كَاتِبِيْنَ۔

ترجمہ: اور تم پر دو محافظ فرشتے کراماً کاتبین ہیں۔

آپ علیہ السلام نے اس طرف سے بھی منہ پھیرا اور تیسری دیوار کو دیکھا  
وہاں لکھا پایا۔

یَعْلَمُ خَائِنَةَ الْاَعْيُنِ وَمَا تُخْفِی الصُّدُوْر۔

ترجمہ: وہ آنکھوں کی خیانت کو جانتا ہے اور دل کے پوشیدہ راز کو۔

آپ علیہ السلام نے اس طرف سے بھی اپنا رخ موڑا اور چوتھی دیوار کو دیکھا وہاں یہ لکھا ہوا پایا۔

كُلُّ نَفْسٍ بِمَا كَسَبَتْ رَهِيْنَةٌ۔

ترجمہ: ہر جان اپنے کئے میں گرفتار ہے۔

آپ زمین کی طرف جھک گئے۔ وہاں لکھا ہوا دیکھا۔

اِنِّیْ مَعَكُمْ اَسْمَعُ وَاَرٰی۔

ترجمہ: میں تم دونوں کے ساتھ ہوں سنتا بھی ہوں اور دیکھتا بھی ہوں۔

آپ علیہ السلام نے چھت کی طرف دیکھا تو حضرت جبریل علیہ السلام کو حضرت

یعقوب علیہ السلام کی صورت میں پایا جو اپنی انگلیوں کو حیرت سے چبا رہے ہیں۔

(خیر الموائس، ج ۱، ص ۱۹۷)

نظر پیا یعقوب پیغمبر منہ وچہ انگلی پائی

نال دھائیاں منع کریندا روندنا نال جدائی

منع کیتا سی خواب نہ دیں اے فرزندائیں

ایسے کارن پئی جدائی پھیر نہ ملیوں مینوں

حضرت یوسف علیہ السلام، حضرت زلیخا سے دامن بچا کر وہاں سے

دوڑے۔ زلیخا بھی پیچھے دوڑی اس نے پیچھے سے حضرت یوسف علیہ السلام کی قمیص پکڑ

لی وہ پھٹ گئی۔ دروازے پر زلیخا کا خاوند مل گیا۔ زلیخا نے اپنا کردار چھپانے کے

لئے اپنے خاوند سے کہا جو تمہاری اہلیہ کے ساتھ برائی کا ارادہ کرے اس کو قید کر

دینا چاہیے یا دردناک عذاب دیا جائے۔ حضرت یوسف علیہ السلام نے کہا اس عورت

نے مجھے اپنی طرف راغب کیا ہے۔ پھر زلیخا کے خاندان کے ایک شیرخوار بچے



نے گواہی دی کہ ان کا قیص دیکھ لو اگر آگے سے پھٹا ہے تو زلیخا سچی ہے اگر پیچھے سے پھٹا ہے تو حضرت یوسف علیہ السلام سچا ہے۔ دیکھا گیا تو وہ پیچھے سے پھٹا تھا۔ زلیخا کے خاوند نے کہا۔ اے عورتو! تمہارا مکر بڑا عظیم ہے اے زلیخا یہ تمہارا گناہ ہے تم گناہ سے معافی مانگو۔

### حضرت یوسف علیہ السلام کی پاکدامنی:

اس واقعہ میں جو لوگ مبتلا ہیں وہ چار ہیں خود حضرت یوسف علیہ السلام، زلیخا اور اس کا خاوند اور گواہ حضرت یوسف علیہ السلام نے فرمایا۔

هِيَ رَاوَدْتَنِي عَنْ نَفْسِي - يَهْ عَوْرَتُ مَجْهَ بَهْكَارِ هِي هِي  
رَبِّ السَّجْنِ أَحَبُّ إِلَيَّ مِمَّا يَدْعُونَنِي إِلَيْهِ

ترجمہ: اے میرے رب جس کام کی طرف مجھے یہ عورت دعوت دے رہی ہے اس سے بہتر ہے کہ میں قید میں رہوں۔

زلیخا نے حضرت یوسف علیہ السلام کی تہمت سے برأت اس طرح بیان کی۔  
وَلَقَدْ رَاوَدْتُهُ عَنْ نَفْسِهِ فَاسْتَعْصَمَ -

ترجمہ: بے شک میں نے اس کو بہکایا اس نے اپنے آپ کو بچا لیا۔  
ایک اور جگہ ہے۔

أَنَا رَاوَدْتُهُ عَنْ نَفْسِهِ وَإِنَّهُ لَمِنَ الصَّادِقِينَ -

ترجمہ: میں نے ہی اس کو بہکایا بے شک وہ سچوں میں سے ہے۔

اور عزیز مصر نے حضرت یوسف علیہ السلام کی برأت اس طرح بیان فرمائی:

قَالَ إِنَّهُ مِنْ كَيْدِ كُنَّ إِنَّ كَيْدَ كُنَّ عَظِيمٌ يَوْسُفُ أَعْرَضَ عَنْ هَذَا  
وَاسْتَغْفِرِي لِذَنْبِكِ إِنَّكِ كُنْتِ مِنَ الْخَاطِئِينَ ○

ترجمہ: اس نے کہا بے شک تم عورتوں کی گہری سازش ہے اور یقیناً تمہاری سازش بہت بڑی ہے۔ اے حضرت یوسف علیہ السلام تم اس عورت سے درگزر کرو اور اے عورت تم اپنے جرم کی معافی طلب کرو بے شک تم خطا کاروں میں سے ہو۔ اور گواہ نے حضرت یوسف علیہ السلام کی برأت اس طرح بیان کی۔

وَشَهِدَ شَاهِدٌ مِّنْ أَهْلِهَا إِن كَانَ قَمِيصُهُ قَدْ مِّنْ قَبْلِ فَصَدَقَتْ وَهُوَ مِنَ الْكَاذِبِينَ وَإِن كَانَ قَمِيصُهُ قَدْ مِّنْ دُبُرٍ فَكَذَبَتْ وَهُوَ مِنَ الصَّادِقِينَ۔

ترجمہ: اور اس عورت کے خاندان میں سے ایک گواہ نے گواہی دی اگر ان کا گرتا آگے سے پھٹا ہے تو عورت سچی ہے اور وہ جھوٹ بولنے والوں میں سے ہے اور اگر گرتا پیچھے سے پھٹا ہے تو اس عورت نے جھوٹ بولا اور وہ سچوں میں سے ہے۔

اور جب گرتا دیکھا گیا تو وہ پیچھے سے پھٹا تھا جو حضرت یوسف علیہ السلام کی صداقت اور برأت کا منہ بولتا ثبوت تھا۔

جب حضرت یوسف علیہ السلام مصر کے بادشاہ بن گئے تو ایک روز حضرت جبریل امین علیہ السلام کے ساتھ تخت پر بیٹھے تھے۔ حضرت جبریل امین علیہ السلام نے درپے میں سے دیکھا کہ ایک شخص لکڑی فروش راہ عامہ سے گزر رہا ہے اس کے سر پر لکڑیوں کا گٹھا ہے اور بڑی تکلیف کا سامنا کر رہا ہے۔ حضرت جبریل امین علیہ السلام نے حضرت یوسف علیہ السلام سے پوچھا کیا آپ اس لکڑہارے کو پہچانتے ہیں۔ حضرت یوسف علیہ السلام فرمانے لگے نہیں۔ حضرت جبریل امین علیہ السلام نے کہا یہ وہی ہے جس نے آپ کی برأت کے لئے گواہی دی تھی۔ اس وقت اس کی عمر تین ماہ کی تھی اس نے آپ کو زلیخا کے مکر سے بچایا تھا۔ اب آپ اس کو بھول گئے ہیں۔ حضرت یوسف علیہ السلام نے اس کو بلایا اور اپنا مقرب بنا کر اپنے خزانوں کا



مالک بنا دیا۔ (فیضان قادریہ، ص ۲۷۳)

اے دوست جس نے حضرت یوسف علیہ السلام کی گواہی دی وہ حضرت یوسف علیہ السلام کا مقرب بن گیا۔ اس کو تمام خزانوں کا مالک بنا دیا گیا اور حضور صلی اللہ علیہ وسلم کی امت دن میں پانچ دفعہ نماز میں اللہ کی وحدانیت کی گواہی دیتی ہے۔ اللہ تعالیٰ کی رحمت سے قوی امید ہے کہ وہ بھی اپنے بندوں پر کرم فرمائے گا اور اس پنجوقتہ گواہی کے بدلے جنت کی نعمتیں عطا فرمائے گا اور مومن کو اپنے دیدار سے مشرف فرمائے گا کیونکہ اس نے خود ارشاد فرمایا ہے۔

وَكَانَ اللَّهُ بِالْمُؤْمِنِينَ رَحِيمًا

ترجمہ: اللہ تعالیٰ مومنوں پر رحم کرنے والا ہے۔

حضرت یوسف کی صداقت کے دلائل:

(۱) حضرت یوسف علیہ السلام بظاہر عزیز مصر کے پروردہ غلام تھے اور جو شخص

پروردہ غلام ہو اس کا اپنے مالک پر اس حد تک تسلط اور تصرف نہیں ہوتا کہ وہ اس کی عزت و ناموس پر حملہ کرنے کی جرأت کرے۔

(۲) حضرت یوسف علیہ السلام کا زلیخا کے آگے لگ کر دوڑنا اور زلیخا کا

آپ علیہ السلام کا تعاقب کرنا اس بات کا واضح ثبوت ہے کہ حضرت یوسف علیہ السلام اس سے جان چھڑانا چاہتے تھے۔ اگر حضرت یوسف علیہ السلام اس عورت کی عزت پر ہاتھ ڈالنے والے ہوتے تو معاملہ اس کے برعکس ہوتا وہ عورت بھاگ رہی ہوتی اور حضرت یوسف علیہ السلام اس کا پیچھا کر رہے ہوتے۔

(۳) یہ بھی کہا گیا ہے کہ اس عورت کا خاوند نامرد تھا۔ عورت کے قابل نہ تھا

اور اس عورت میں طلب شہوت کے آثار بھر پور تھے لہذا اس فتنہ کی نسبت اس عورت کی طرف کرنا زیادہ مناسب ہے چونکہ یہ تمام قرآن حضرت یوسف علیہ السلام کی صداقت پر دلالت کرتے تھے اور اس عورت کو مجرم ثابت کرتے تھے۔ اس لئے عزیز مصر نے توقف کیا اور سکوت اختیار کیا کیونکہ اس نے جان لیا کہ حضرت یوسف علیہ السلام سچے ہیں اور یہ عورت جھوٹی ہے۔

(۴) عزیز مصر نے جان لیا تھا کہ حضرت یوسف علیہ السلام صداقت اور شرافت کا

پیکر ہیں کیونکہ آپ ایک مدت تک اس کے گھر میں رہے اس نے آپ میں کوئی غیر شائستہ اور نازیبا حرکت نہیں دیکھی تھی اور یہ حضرت یوسف علیہ السلام کی پاکیزگی کی واضح شہادت تھی۔

(۵) ایک شیر خوار بچے کی گواہی بھی آپ کی صداقت کی ایک عظیم دلیل تھی اس لئے کہ شیر خوار بچہ جھوٹ نہیں بول سکتا۔

(۶) زلیخا حضرت یوسف علیہ السلام کو جب بہکانے لگی تو اس نے اپنے مکان

کے ساتوں کمروں کو تالے لگا دیئے تھے اور دروازے بند کر دیئے تھے۔

جب حضرت یوسف علیہ السلام بھاگے تو آپ نے اللہ سے دعا کی اے اللہ

مجھے اس سے بچا اور اس گناہ سے بچنے کے لئے جو کچھ میں کر سکتا ہوں

اور جو میری قدرت میں ہے وہ میں کرتا ہوں اور جو میں نہیں کر سکتا وہ تو

کر دے یعنی میرا کام بھاگنا ہے اور تالے دروازے کھولنا تیرا کام ہے

چنانچہ حضرت یوسف علیہ السلام نے دوڑنا شروع کیا تو تالے اور دروازے

کھلتے چلے گئے۔ تالوں اور دروازوں کا کھلنا قدرت خداوندی سے تھا جو

حضرت یوسف علیہ السلام کی حمایت میں تھی۔ کیونکہ اللہ بچوں کا ساتھ دیتا



ہے لہذا یہ بھی آپ کی صداقت کی بین دلیل تھی۔

عبدالواحد بن زید نے کہا کہ میں نے ایک غلام خریدا اس شرط پر کہ وہ رات کو میری خدمت نہ کرے جب رات ہوئی تو میں نے اسے مکان میں بہت ڈھونڈا لیکن نہ پایا حالانکہ سارے دروازے بند تھے جب صبح ہوئی تو میں نے اسے مکان میں دیکھا اور اس نے مجھے سلام کیا اور ایک درہم دیا جس پر سورہ اخلاص لکھی تھی۔ میں نے اس سے کہا تیرے پاس یہ کہاں سے آیا اس نے کہا اے میرے سردار میرے ذمہ یہ ہے کہ میں ہر روز ایک درہم آپ کو دوں اور آپ کے ذمے یہ ہے کہ رات میں آپ مجھ سے کام نہ لیں۔ وہ ہر روز رات کو غائب ہو جاتا چند روز بعد کچھ ہمسائے آئے اور انہوں نے کہا اے عبدالواحد تیرا یہ غلام کفن چور ہے تو اسے فروخت کر دے۔

عبدالواحد کہتا ہے یہ بات سن کر مجھے بہت دکھ ہوا اور میں نے ان سے کہا کہ آپ لوگ اس وقت واپس چلے جائیں۔ میں آج رات خود اس کی نگہبانی کروں گا اور اس کا حال دیکھوں گا۔ تھوڑی رات گزرنے پر وہ غلام باہر جانے کے لئے کھڑا ہوا اور دروازہ بند تھا۔ اس نے اس کی طرف اشارہ کیا اور ہاتھ بالکل نہ لگایا وہ دروازہ اسی وقت کھل گیا۔ پھر دوسرے دروازے کا ارادہ کیا اُس کی طرف بھی اشارہ کیا وہ بھی کھل گیا اور میں خود اپنی آنکھوں سے دیکھ رہا تھا۔ میں نے بھی اس کا تعاقب کیا میں نے اس کے پیچھے پانچ ہی قدم رکھے تھے کہ وہ ایسی زمین میں پہنچ گیا کہ میں اس کو پہچانتا نہ تھا۔ وہ ایک چکنے پتھر کے پاس کھڑا ہوا جو کپڑے پہنے تھے ان کو اتارا اور ایک کملی پہن لی اور صبح تک نماز پڑھتا رہا پھر دعا کے لئے دونوں ہاتھ اٹھائے اور کہا اے اللہ چھوٹے مالک کی مزدوری دے اسی وقت ہوا سے ایک درہم آپڑا اور غلام نے اس کو لے کر جیب میں رکھ لیا۔

عبدالواحد کہتا ہے میں اس کے اس حال سے بہت حیران ہوا اور میں کھڑا ہوا اور وضو کیا اور دو رکعت نماز پڑھی اور جو غلام کے بارے میں میرے دل میں بدگمانی پیدا ہوئی تھی اس سے میں نے اللہ سے بخشش مانگی اور میں نے اس غلام کو آزاد کرنے کا پکا ارادہ کر لیا۔ اتنے میں وہ غلام مجھ سے غائب ہو گیا میں شام تک برابر چلتا رہا مگر کوئی آبادی نہ آئی پھر میں واپس ہو کر ایک جگہ بیٹھ گیا۔ میں اس زمین سے بالکل ناواقف تھا۔ اچانک ایک سوار میرے پاس آیا اور اس نے کہا اے عبدالواحد یہاں کیسے بیٹھے ہو اور تجھے اس جگہ کون لایا ہے۔ میں نے اپنا پورا حال بیان کیا۔ سوار نے کہا تو جانتا ہے کہ تیرا مکان یہاں سے کتنی دور ہے میں نے کہا مجھے معلوم نہیں۔ سوار نے کہا تیز رفتار شتر سوار کی دو سال کی راہ ہے۔ تو اسی جگہ رہ آج رات تیرا وہ غلام پھر آئے گا اور تجھے تیرے مکان میں پہنچا دے گا۔

عبدالواحد نے کہا میں ایک چشمے کے کنارے بیٹھا رہا اور شام تک بیٹھا رہا۔ رات ہوتے ہی غلام میرے پاس آیا اور اس کے ساتھ ایک طباق تھا اس میں بہت سا کھانا تھا۔ غلام نے آ کے مجھے سلام کیا اور وہ کھانا میرے سامنے رکھ دیا اور کہا اے مالک کھانا کھا لو میں بہت بھوکا تھا میں نے خوب سیر ہو کر کھانا کھایا پھر وہ غلام صبح تک نماز پڑھتا رہا اور دعا کے بعد میری طرف متوجہ ہو کر کہا اے مالک آئندہ پھر کبھی بدگمانی نہ کرنا۔ پھر میرا ہاتھ پکڑ کے میرے ساتھ چلنے لگا میں نے اس کے پیچھے دو تین قدم رکھے تھے کہ اس نے مجھ سے کہا اے مالک کیا تو نے میرے آزاد کرنے کا پکا ارادہ نہیں کیا تھا۔ میں نے کہا ہاں اس نے کہا مجھے آزاد بھی کر دو اور مجھ سے قیمت بھی لے لو اور تجھے آزاد کرنے کا ثواب بھی ہوگا۔ اس نے ایک پتھر اٹھا کر مجھے دیا اور میں نے اسے آزاد کر دیا وہ پتھر اسی وقت



سونے کا ہو گیا اور وہ غلام مجھ سے غائب ہو گیا۔

مجھے معلوم نہیں کہ وہ کدھر چلا گیا میں اپنے گھر حیران ہو کر واپس آ گیا جن لوگوں نے مجھ سے کہا تھا کہ تیرا غلام کفن چور ہے وہ سب لوگ میرے پاس آئے اور پوچھا تو نے غلام کفن چور کے ساتھ کیا کیا۔ میں نے ان سے کہا وہ کفن چور نہ تھا وہ تو صاحب نور تھا۔ لوگوں نے کہا یہ کیونکر؟ میں نے ان سے سارا واقعہ بیان کر دیا وہ سب کے سب رونے لگے اور اپنے کینے سے توبہ کرنے لگے وہ سب حیران ہو کر واپس چلے گئے۔ (تفسیر امام غزالی، ص ۱۰۵)

ہر مشکل دی کنجی یارو ایناں ہتھ مرداں دے آئی

مرد نگاہ کرے اک داری تے مشکل روے نہ کائی

مرد ملے تے مرض نہ چھوڑے روگن دے گن کردا

کامل لوگ محمد بخشا لعل بنون پتھر دا

رسول اللہ ﷺ فرماتے ہیں میں نے معراج کی رات حضرت یوسف

علیہ السلام کو دیکھا اور ان کو (لوگوں کا) نصف حسن عطا کیا گیا تھا۔

(مسلم شریف، ص ۲۵۹)

حضرت انس بن مالک رضی اللہ عنہ فرماتے ہیں کہ حضرت یوسف علیہ السلام اور ان

کی والدہ کو نصف حسن عطا کیا گیا۔ (المستدرک، ج ۲، ص ۵۷۰)

حضرت عبداللہ بن مسعود رضی اللہ عنہ فرماتے ہیں کہ حضرت یوسف علیہ السلام کا

چہرہ بجلی کی طرح چمکتا تھا اور جب کوئی عورت ان کے پاس سے گزرتی تو آپ

اپنے چہرے پر نقاب ڈال لیتے تھے کہ کہیں یہ عورت فتنے میں مبتلا نہ ہو جائے۔

(درمنثور، ج ۴، ص ۵۳۲)

جب حضرت یوسف علیہ السلام گلیوں میں چلتے تو ان کا چہرہ دیواروں پر اس

طرح چمکتا تھا جس طرح سورج دیواروں پر چمکتا ہے۔ (درمنثور، ج ۴، ص ۵۳۲)  
حضرت عکرمہ فرماتے ہیں کہ حضرت یوسف علیہ السلام کے حسن کی لوگوں پر  
اس طرح فضیلت تھی جس طرح چودھویں رات کے چاند کی ستاروں پر فضیلت  
ہوتی ہے۔ (درمنثور، ج ۴، ص ۵۳۲)

جب مصر کی عورتوں کو پتہ چلا کہ زلیخا ایسے حسن و جمال کے پیکر کی محبت  
میں گرفتار ہے تو انہوں نے خود بھی حسن یوسف کو دیکھنا چاہا اور اس کا بہانہ یہ بنایا  
کہ انہوں نے زلیخا پر اعتراض کیا اور نکتہ چینی کی کہ زلیخا اپنے زرخرید غلام کی محبت  
میں گرفتار ہے۔ منشا یہ تھا کہ جب زلیخا اس تنقید کو سنے گی تو وہ ان کو حضرت  
یوسف علیہ السلام کا رخ زیبا دکھا دے گی تاکہ ان کو معلوم ہو جائے کہ زلیخا معذور ہے  
کہ وہ جس کی محبت میں گرفتار ہے وہ حسن و جمال کے شہنشاہ ہیں اور اس کی مثال  
حدیث میں یہ ہے کہ حضرت ام المومنین عائشہ صدیقہ رضی اللہ عنہا فرماتی ہیں کہ رسول  
اللہ ﷺ نے اپنی بیماری کے ایام میں فرمایا ابو بکر رضی اللہ عنہ سے کہو کہ وہ لوگوں کو نماز  
پڑھائیں۔ حضرت عائشہ صدیقہ رضی اللہ عنہا فرماتی ہیں میں نے عرض کی کہ ابو بکر رضی اللہ عنہ  
جب آپ کی امامت کی جگہ کھڑے ہوں گے تو ان پر رونے کا غلبہ ہو گا اور وہ  
لوگوں کو اپنی قرأت نہ سنا سکیں گے۔ آپ حضرت عمر رضی اللہ عنہ کو نماز پڑھانے کا حکم  
دیں پھر حضرت عائشہ رضی اللہ عنہا نے حضرت حفصہ رضی اللہ عنہا سے کہا تم بھی نبی کریم ﷺ  
سے یہی بات کہو۔ انہوں نے بھی یہی بات حضور ﷺ سے کہی۔ حضور ﷺ نے  
فرمایا چھوڑو تم یوسف علیہ السلام کے زمانے کی عورتوں کی طرح ہو۔ ابو بکر رضی اللہ عنہ سے کہو  
کہ وہ لوگوں کو نماز پڑھائیں۔ (بخاری، مسلم، نسائی، سنن کبریٰ)

حضرت عائشہ صدیقہ رضی اللہ عنہا کا منشا یہ تھا اگر نبی کریم ﷺ نے صرف ایک  
مرتبہ حکم دینے سے ابو بکر رضی اللہ عنہ کو امام بنا دیا تو بعد میں کوئی کہہ سکتا ہے کہ رسول



اللہ صلی اللہ علیہ وسلم نے یہ حکم بیماری کی حالت میں دیا ہے یا اتفاقاً کہہ دیا ہے یا سہو یا غفلت کی حالت میں کہہ دیا ہے۔ اگر آپ صلی اللہ علیہ وسلم کی توجہ کسی اور کی طرف دلائی جاتی تو آپ صلی اللہ علیہ وسلم اس کو حکم دے دیتے لیکن جب آپ کی توجہ دوبار حضرت عمر رضی اللہ عنہ کی طرف دلائی گئی تو آپ صلی اللہ علیہ وسلم نے ہر بار ابو بکر رضی اللہ عنہ کو امام بنانے کے لئے ارشاد فرمایا جس سے بات روز روشن کی طرح واضح ہو گئی کہ آپ صلی اللہ علیہ وسلم نے یہ حکم کسی غفلت یا سہو وغیرہ سے نہیں دیا بلکہ پوری توجہ حاضر دماغی اور بیداری ذہن سے دیا ہے۔ رسول پاک صلی اللہ علیہ وسلم نے فرمایا تم حضرت یوسف علیہ السلام کے زمانے کی عورتوں کی طرح ہو یعنی بظاہر وہ عزیز مصر کی بیوی پر نکتہ چینی کر رہی تھیں اور درحقیقت ان کا منشا یہ تھا کہ وہ حسنِ یوسف کو دیکھ لیں۔ اسی طرح تم بظاہر یہ کہہ رہی ہو کہ کسی اور کو امام بنایا جائے اور درحقیقت تم ابو بکر رضی اللہ عنہ کی امامت کو مؤکد اور پختہ کرنا چاہتی ہو۔

زلیخا نے اعتراض کرنے والی تمام عورتوں کی دعوت کا انتظام کیا اور ان میں سے ہر ایک کو ایک معین جگہ پر بٹھایا اور پھل کاٹنے کے لئے ہر ایک کے ہاتھ میں ایک ایک چھری دی پھر اس نے حضرت یوسف علیہ السلام کو نہایت سفید لباس میں ملبوس کیا کیونکہ سفید لباس سے حسن میں اضافہ ہو جاتا ہے۔ پھر اس نے حضرت یوسف علیہ السلام سے کہا جس وقت وہ عورتیں پھل کاٹ رہی ہوں اس وقت ان کے سامنے آ جانا چنانچہ حضرت یوسف علیہ السلام اس وقت ان کے سامنے آ گئے۔ ان کی عقلیں مغلوب ہو گئیں۔ انہوں نے ان چھریوں سے اپنے ہاتھ کاٹ ڈالے اور بالکل پتہ نہ چلا کہ وہ کیا کر رہی ہیں۔ ان کو ذرا بھی درد محسوس نہ ہوا۔ حضرت یوسف علیہ السلام کے چلے جانے کے بعد ان کو درد محسوس ہوا۔ پھر زلیخا نے ان سے کہا کہ تم نے ایک لمحہ کے لئے حضرت یوسف علیہ السلام کو دیکھا تو تمہارا

یہ حال ہو گیا تو سوچو جو دن رات حضرت یوسف علیہ السلام کے ساتھ رہتی ہو اس کا کیا حال ہوگا۔ بے ساختہ ان عورتوں نے کہا یہ بشر نہیں یہ تو کوئی معزز فرشتہ ہے۔ قرآن رطب اللسان ہے۔

فَلَمَّا رَأَيْنَهُ أَكْبَرْنَهُ وَقَطَّعْنَ أَيْدِيَهُنَّ وَقُلْنَ حَاشَ لِلَّهِ مَا هَذَا بَشَرًا إِنْ هَذَا إِلَّا مَلَكٌ كَرِيمٌ ۝

ترجمہ: ان عورتوں نے جب حضرت یوسف علیہ السلام کو دیکھا تو بہت عظیم جانا اور انہوں نے اپنے ہاتھ کاٹ ڈالے اور کہا سبحان اللہ یہ بشر نہیں ہے یہ تو کوئی معزز فرشتہ ہے۔

بے خودیاں وچہ کرن پکاراں جان جناں کچھ باقی  
قسم اللہ دی ایہہ خاکی ناہیں ایہہ کوئی ملک افلاکی

ان عورتوں نے حضرت یوسف علیہ السلام کو فرشتہ کہا اس لئے کہ:

(۱) ان کا مقصد یہ تھا کہ یہ غیر معمولی حسن کے مالک ہیں۔ اس لئے کہ عام لوگوں کا یہ خیال ہوتا ہے کہ فرشتوں سے بڑھ کر کوئی حسین نہیں لہذا انہوں نے حضرت یوسف علیہ السلام کو حسن کی وجہ سے فرشتہ کہا۔

(۲) فرشتوں میں شہوت اور غضب کا مادہ نہیں ان کی غذا صرف اللہ تعالیٰ کی حمد و ثنا ہے۔ پھر جب ان عورتوں نے دیکھا کہ حضرت یوسف علیہ السلام نے کسی عورت کے چہرے کی طرف نہیں دیکھا حالانکہ جب کوئی عام آدمی عورتوں کے پاس سے گزرے تو ان کی طرف ضرور نظر ڈالتا ہے۔ تو انہوں نے کہا یہ بشر نہیں ہے یہ کوئی معزز فرشتہ ہے۔ مطلب یہ تھا کہ حضرت یوسف علیہ السلام میں ہم نے کوئی شہوت کا اثر نہیں دیکھا۔ ان میں بشریت اور انسانیت کا کوئی تقاضا نہیں یہ انسان اور بشر کی تمام سفلی صفات سے منزہ ہے۔ انہیں دیکھ کر یوں لگتا ہے کہ انسانیت کے پیکر میں



یہ کوئی فرشتہ ہے۔

(۳) ان عورتوں نے جب حضرت یوسف علیہ السلام کو دیکھا تو کہا زلیخا نے جو حضرت یوسف علیہ السلام پر تہمت لگائی ہے یہ تہمت سے بہت دور ہیں یہ تو گناہوں سے بری ہونے میں فرشتوں کی طرح معصوم ہیں یہ کوئی بشر نہیں جن کے متعلق ایسی بدگمانی کی جائے۔

ان عورتوں نے زلیخا کے بارے میں کہا۔ اِنَّا لَنَرٰهَا فِی ضَلٰلٍ مُّبِیْنٍ ○ ہم اسے کھلی گمراہی میں دیکھتے ہیں کیونکہ محبت کی شدت کا یہ اثر تھا کہ حضرت یوسف علیہ السلام کی محبت زلیخا کے تمام بدن میں سرایت کر گئی تھی۔ گوشت ہڈیاں اور رگیں تک متاثر تھیں۔ یہاں پر امام غزالی نے بڑی مفید بحث کی ہے وہ فرماتے ہیں کہ:

### معیار محبت:

جسے کسی سے محبت ہو جاتی ہے وہ چار کام کرتا ہے۔ اسے راضی رکھنا چاہتا ہے اس کی جان کی قسم کھاتا ہے اس کے دوستوں سے دوستی رکھتا ہے اور اس کے دشمنوں سے دشمنی رکھتا ہے۔ اللہ تعالیٰ نے حضرت محمد صلی اللہ علیہ وسلم سے محبت کی اس لئے وہ آپ کی رضا چاہتا ہے۔ اللہ فرماتا ہے۔

(۱) وَكَسُوْفٌ يُعْطِيْكَ رَبُّكَ فَتَرْضٰی ○

ترجمہ: اور عنقریب تیرا رب تجھے اتنا دے گا کہ تو راضی ہو جائے گا۔

فترضیٰ نے ڈالی ہیں باہیں گلے میں

کہ ہو جائے راضی طبیعت کسی کی

(۲) آپ کی جان کی قسم کھائی اللہ فرماتا ہے۔

لِعَمْرِكَ اِنَّهُمْ فِيْ سَكْرَتِهِمْ يَعْمَهُوْنَ ۝

ترجمہ: تیری جان کی قسم وہ اپنے نشے میں اندھے ہو رہے ہیں۔

والعصر تیرے زماں کی قسم ولعمرک ہے تیری جاں کی قسم  
والبلد ہے تیرے مکاں کی قسم تیرے رہنے کی جا کا کیا کہنا

(۳) اور آپ کے دوستوں سے اللہ نے محبت کی اللہ فرماتا ہے۔

اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحِبِّکُمُ اللّٰهُ ۝

ترجمہ: اگر تم اللہ سے محبت کرتے ہو تو میری اتباع کرو اللہ تم سے محبت کریگا۔

(۴) اللہ تعالیٰ نے آپ کے دشمنوں سے دشمنی کی اللہ فرماتا ہے۔

قَدْ نَرٰی تَقَلُّبَ وَجْهِکَ فِی السَّمَآءِ فَلَنُوَلِّیَنَّکَ قِبْلَۃً تَرْضَاهَا ۝

تحقیق اللہ تعالیٰ تیرا چہرہ آسمان کی طرف اٹھتا دیکھتا ہے ہم تجھے اس  
قبلہ کی طرف پھیر دیں گے۔ جس طرف تیری مرضی ہوگی۔

یہود مدینہ نے طعنہ دیا کہ اگر ہمارا قبلہ بیت المقدس نہ ہوتا تو مسلمانوں  
کی نماز درست نہ ہوتی اور رسول اللہ صلی اللہ علیہ وسلم کی تمنا تھی کہ ہمارا قبلہ کعبہ بن جائے۔  
اللہ پاک نے یہودیوں کو جلانے کے لئے اور حضور صلی اللہ علیہ وسلم کو خوش کرنے کے لئے  
آپ کا قبلہ کعبہ مقرر کر دیا۔

امام غزالی فرماتے ہیں کہ محبت کی چار نشانیاں ہیں۔ مفلسی، آہ بھرنا،  
انس اور پیار کرنا اور وسواس اب ان چاروں کی تشریح سماعت فرمائیں۔

مفلسی:

جب اللہ تعالیٰ نے حضرت ابراہیم علیہ السلام کو خلیل بنایا تو حضرت جبریل  
امین علیہ السلام اور میکائیل علیہ السلام نے اللہ تعالیٰ کی بارگاہ میں عرض کی ہم دونوں کو خلیل



کے پاس جانے کی اجازت دی جائے تاکہ ہم دیکھیں کہ حضرت ابراہیم علیہ السلام میں دوستوں کی نشانیوں میں سے کوئی نشانی موجود ہے یا نہیں۔ اللہ تعالیٰ نے فرمایا دوستوں کی نشانی کیا ہے۔ انہوں نے کہا جو کچھ مشقت سے حاصل کیا ہے اسے اللہ تعالیٰ کے نام پر خرچ کر دینا۔ اللہ تعالیٰ نے دونوں کو اجازت دے دی وہ دونوں حضرت ابراہیم علیہ السلام کے پاس آئے۔ حضرت ابراہیم علیہ السلام بکریوں کے ریوڑ میں کھڑے تھے اور ان کے پاس چار ہزار گتے تھے جو بکریوں کی حفاظت کرتے تھے ہر گتے کی گردن میں سونے کا پٹا پڑا ہوا تھا۔ دونوں فرشتوں نے کہا دنیا مردار ہے اور اس کے طالب گتے ہیں۔ دونوں نے حضرت ابراہیم علیہ السلام کے قریب کھڑے ہو کر خوش آوازی سے کہا ”سبح قدوس رب الملائکۃ والروح“ حضرت ابراہیم علیہ السلام سنتے ہی وجد میں آ گئے اور دونوں سے پوچھا تم دونوں کون ہو انہوں نے کہا ہم اللہ تعالیٰ کے بندے ہیں۔ حضرت ابراہیم علیہ السلام نے فرمایا تمہیں اپنے رب کی قسم ایک دفعہ یہ کلمات اور کہو یہ بکریوں کے سب ریوڑ اور اپنا سارا مال تمہیں دے دوں گا اور میں خود تمہارا غلام بن کر تمہاری بکریاں چرایا کروں گا۔ حضرت جبرئیل امین علیہ السلام نے حضرت میکائیل علیہ السلام کی طرف دیکھ کر کہا بیشک یہ اللہ کے خلیل ہیں اور دونوں نے اپنے آپ کو حضرت ابراہیم علیہ السلام پر ظاہر کر دیا اور کہا اللہ آپ کے مال و اولاد میں برکت دے میں جبرئیل علیہ السلام ہوں اور یہ میرا بھائی میکائیل علیہ السلام ہے۔

انس اور پیار:

ایک دن حضرت موسیٰ علیہ السلام کوہ طور کی طرف جا رہے تھے۔ راستے میں ایک شخص کھڑا دیکھا جب اس کے قریب سے گزرے تو اس نے پوچھا۔ اے اللہ

کے نبی آپ کہاں جا رہے ہیں فرمایا رب کی مناجات کے لئے اس نے کہا مجھے بھی آپ سے ایک کام ہے۔ میری طرف سے رب سے کہیے کہ مجھے ذرے کے برابر محبت دے دے۔ جب حضرت موسیٰ علیہ السلام مناجات کرنے لگے تو مناجات کی لذت کے سبب اس آدمی کا پیغام بھول گئے۔ اللہ تعالیٰ نے فرمایا اے موسیٰ! تو میرے بندے کا پیغام بھول گیا ہے۔ عرض کی الہی تو اس کے پیغام کو خوب جانتا ہے۔ فرمایا میں جانتا ہوں۔ پیغام ایک امانت ہوتا ہے اس کا نہ پہنچانا خیانت ہے۔ حضرت موسیٰ علیہ السلام نے پیغام پہنچایا۔

اللہ تعالیٰ نے فرمایا اے موسیٰ علیہ السلام میں نے اسی وقت اس کو اپنی محبت دے دی تھی جس وقت اس نے پیام تجھے دیا تھا۔ حضرت موسیٰ علیہ السلام نے اس کو تلاش کیا کہیں نہ پایا۔ اللہ تعالیٰ کی بارگاہ میں عرض کی الہی وہ حاجتمند کہاں چلا گیا فرمایا تیری وجہ سے وہ بھاگ گیا ہے کیونکہ جس کو مجھ سے محبت ہوتی ہے وہ کسی کی طرف رجوع نہیں کرتا۔ ہم سے ہی محبت کرتا ہے۔ اگر تو اس کو دیکھنا چاہتا ہے تو اس جنگل کی طرف چلا جا وہ اس جنگل میں ہے۔ حضرت موسیٰ علیہ السلام نے دیکھا کہ اس شخص کو شیر نے پھاڑ ڈالا عرض کی یا اللہ یہ کیا بات ہے اللہ تعالیٰ نے فرمایا اے موسیٰ! دنیا میں اپنے دوستوں کے ساتھ یہی کرتا ہوں تو اس شخص کا درجہ آخرت میں دیکھ۔ حضرت موسیٰ علیہ السلام نے سراٹھا کر دیکھا تو سرخ یا قوت کا ایک قہہ دیکھا فرمایا یہ قہہ اس آدمی کے لئے ہے اور مجھے اس سے محبت ہے۔

آہ بھرنا:

حضرت صدیق اکبر رضی اللہ عنہ کی وفات کے ایک دن بعد حضرت فاروق اعظم رضی اللہ عنہ ان کے مکان پر تشریف لے گئے دیکھا کہ ان کے مکان کی چھت سوختہ



اور سیاہ ہو گئی ہے۔ گھر والوں سے چھت کے جلنے کا سبب پوچھا مگر راز نے بتایا کہ کبھی کبھی حضور ﷺ کی محبت میں ایک ایسی آہ پر درد دل سے نکالتے تھے جس کی حرارت سے یہ چھت جل گئی ہے۔ اللہ اکبر کیا عشق کی آگ تھی جو صدیق اکبر ﷺ اپنے سینے میں چھپائے ہوئے تھے۔

عشق ماہی دے لایاں اگیں ایناں لکیاں کون بجھاوے ہو  
میں کی جاناں ذات عشق دی جیہڑا در در چا جھکاوے ہو  
ناں خود سوویں نہ سوون دیوے ہتھوں ستیاں آن جگاوے ہو  
میں قربان تنہاں تو حضرت باہو جیہڑا وچھڑے یار ملاوے ہو

وسواس:

عطا عسکری نے کہا کہ حضرت عمر رضی اللہ عنہ نے چار ہزار افراد کا ایک لشکر فارس کی طرف بھیجا ہمارے ہتھیار اس قلعے میں کام نہ دیتے تھے اس قلعہ میں مجوسی لوگ تھے جن کی بادشاہ ایک خوبصورت عورت تھی۔ اس عورت نے قلعے کی فصیل کے اوپر سے جھانک کر ہمارے لشکر کے ایک نوجوان کو دیکھا جو بڑا خوبصورت تھا اور ایک گھوڑے پر سوار تھا اور دشمن کا کوئی آدمی اس کے سامنے ٹھہرتا نہیں۔ جب اس عورت کی نگاہ اس خوبصورت نوجوان پر پڑی تو دل میں خیال پیدا ہوا کہ یہ میرا کیسے ہو سکتا ہے۔ اس کی کنیز نے جب اس کی کیفیت دیکھی تو پوچھا آپ کو کیا ہو گیا ہے۔ اس نے کہا تو تھوڑی دیر بعد دیکھ لے گی کہ ہمارا قلعہ فتح ہو گیا ہے۔ اس نے اس نوجوان کے پاس قاصد بھیجا کہ کوئی صورت ہو سکتی ہے کہ میں تجھ تک پہنچ سکوں اور تو میرا ہو جائے۔ نوجوان نے کہا ہاں دو شرطوں کے ساتھ پہلی شرط یہ ہے کہ بیرونی قلعہ ہمارے حوالے کر دے اور دوسری شرط یہ ہے کہ اندرونی قلعہ

اللہ تعالیٰ کے سپرد کر دے۔ اس کی وحدانیت کا اقرار کر لے۔ اس عورت نے کہا  
 بھیجا اپنا لشکر لے کر آ جاؤ ہم نے قلعہ کا دروازہ کھول دیا ہے۔ جو ان لشکر سمیت  
 قلعہ میں داخل ہوا اور اس عورت کو دعوت اسلام دی اس نے کہا کہ میں بادشاہ  
 ہوں تمہارے کسی بڑے آدمی کے ہاتھ پر اسلام قبول کروں گی۔ انہوں نے کہا  
 حضرت عبداللہ بن عمر ہمارے سردار اور ہمارے سردار کے بیٹے ہیں۔ اس عورت  
 نے ان کی خدمت میں حاضر ہو کر پوچھا آپ سے بھی کوئی بڑا ہے فرمایا اللہ کا  
 رسول ہم سب سے بڑا ہے اور ان کا وصال ہو چکا ہے۔ اس نے کہا مجھے ان کی قبر  
 پر لے چلو۔ حضور ﷺ کی قبر پر آ کر اس نے پڑھا۔ اشہد ان لا الہ الا اللہ وانک  
 رسول اللہ پھر حضور ﷺ کی محبت کا وسواس ایسا غالب ہوا کہ رونے لگ گئی  
 اور عرض کی اے محمد ﷺ میں کفر سے نکل آئی ہوں۔ مجھے ڈر ہے کہ کہیں میں کسی  
 گناہ کا ارتکاب نہ کر بیٹھوں لہذا جس اللہ نے آپ کو رسول بنا کر بھیجا ہے اس سے  
 دعا کریں کہ میری روح قبض کر لے اسی وقت اس کا انتقال ہو گیا۔

(تفسیر امام غزالی، ۱۳۸ تا ۱۵۳)

جب عزیز مصر پر حضرت یوسف علیہ السلام کی برأت ظاہر ہو گئی تو واضح طور  
 پر اس نے حضرت یوسف علیہ السلام سے کوئی تعرض نہ کیا ادھر اس کی بیوی زلیخا اپنی  
 حیلہ سازیوں اور مکر و فریب کے ساتھ حضرت یوسف علیہ السلام کو اپنی موافقت پر  
 ابھارتی رہی لیکن اللہ تعالیٰ نے آپ کو ہر طرح محفوظ رکھا جب وہ حضرت  
 یوسف علیہ السلام سے مایوس ہو گئی تو اس نے اپنا انتقام لینے کے لئے اپنے خاوند سے  
 کہا اس عبرانی غلام نے مجھے لوگوں میں رسوا کر دیا ہے۔ یہ لوگوں سے کہتا پھرتا  
 ہے کہ اس عورت نے اپنی خواہش پوری کرنے کے لئے مجھے بہکایا اور ورغلا یا اور  
 میں ہر شخص کے سامنے جا کر اپنا عذر بیان نہیں کر سکتی۔ اس لئے اس فحش بات کا



چرچا روکنے کے لئے اس غلام کو قید کر دیا جائے۔ عزیز مصر نے سوچا اس طرح اس کی بھی بدنامی ہو رہی ہے اس لئے مصلحت اسی میں ہے کہ لوگوں کی زبان بند کرنے کے لئے اس کو قید کر دیا جائے چنانچہ حضرت یوسف علیہ السلام کو قید کر دیا گیا۔ جب حضرت یوسف علیہ السلام قید خانے پہنچے تو وہاں کئی لوگ ایسے دیکھے جو رہائی سے ناامید ہو چکے تھے اور ان کی سزا بہت سخت تھی۔ حضرت یوسف علیہ السلام ان کو صبر کی تلقین کرتے اور فرماتے تمہیں صبر کا اجر ملے گا۔ انہوں نے کہا نوجوان آپ کتنے نیک سیرت انسان ہیں۔ آخر آپ کون ہیں۔ آپ نے فرمایا میں اللہ کے برگزیدہ بندے حضرت یعقوب بن اسحاق بن ابراہیم خلیل اللہ کا بیٹا یوسف (علیہ السلام) ہوں۔

حضرت یوسف علیہ السلام قید خانے میں غمزدہ لوگوں کو تسلی دیتے زنجیوں کی مرہم پٹی کرتے ساری رات نماز پڑھتے خوف خدا سے اس قدر روتے کہ کوٹھڑی کی چھت دیواروں اور دروازے پر بھی گریہ طاری ہو جاتا تمام قیدی آپ سے مانوس ہو گئے۔ قید خانے کا داروغہ بھی آپ سے محبت کرتا اور آپ کو بہت آرام پہنچاتا۔ ایک دن اس نے کہا اے یوسف میں آپ سے محبت کرتا ہوں۔ آپ نے فرمایا میں تمہاری محبت سے اللہ کی پناہ میں آتا ہوں۔ اس نے وجہ دریافت کی آپ نے فرمایا میرے باپ نے مجھ سے محبت کی تو میرے بھائیوں نے میرے ساتھ ظالمانہ سلوک کیا میری مالکہ نے مجھ سے محبت کی تو میں قید میں ہوں۔

بادشاہ کے دو غلام تھے ایک نانبائی دوسرا ساقی بادشاہ کو گمان ہوا کہ یہ مجھے زہر دینا چاہتے ہیں۔ اس نے ان دونوں کو قید خانے میں ڈال دیا۔ حضرت یوسف علیہ السلام نے فرمایا میں خوابوں کی تعبیر بتا سکتا ہوں۔ نانبائی اور ساقی نے کہا آؤ ہم اس عبرانی غلام کی آزمائش کریں۔ ایک روایت کے مطابق انہوں نے جھوٹے

خواب بیان کر دیئے اور کہا ان خوابوں کی تعبیر بتائے۔ ساقی کا خواب یہ تھا کہ میں بادشاہ کے لئے انگور نچوڑ رہا ہوں اور نانباتی کا خواب یہ تھا کہ میرے سر پر روٹیاں ہیں اور میں جارہا ہوں اور پرندے نوح نوح کرکھا رہے ہیں۔ امام غزالی فرماتے ہیں کہ حضرت جبرئیل امین علیہ السلام آئے انہوں نے اپنا لعاب دہن حضرت یوسف علیہ السلام کے منہ میں ڈالا تو وہ خوابوں کی تعبیر کے عالم بن گئے۔

### حضرت یوسف کا علم غیب:

(۱) اللہ تعالیٰ ارشاد فرماتا ہے۔

وَإِذْ يَأْتِيَنَّاهُ لِنَبِّئَنَّهُمْ بِأَمْرِهِمْ هَذَا وَهُمْ لَا يَشْعُرُونَ ۝

ترجمہ: اور ہم نے اس کی طرف وحی کی عنقریب تم ان کو ان کے سلوک سے آگاہ کرو گے اور ان کو اس کی خبر نہ ہوگی۔

اس آیت سے معلوم ہوا کہ حضرت یوسف علیہ السلام کو علم تھا کہ ایک وقت آئے گا کہ میرے بھائی میرے سامنے مغلوب سرنگوں ہوں گے اور میری قدرت اور اختیار میں ہوں گے چنانچہ پھر وہ وقت آیا کہ جب بھائی گندم طلب کرنے کے لئے مصر میں داخل ہوئے تو حضرت یوسف علیہ السلام نے تو ان کو پہچان لیا لیکن وہ نہ پہچان سکے۔ حضرت یوسف علیہ السلام نے ان سے فرمایا تم نے اپنے ایک بھائی کو کنویں میں گرادیا تھا اور باپ سے کہا کہ اس کو بھیڑیا کھا گیا ہے۔

(۲) اللہ تعالیٰ ارشاد فرماتا ہے۔

قَالَ لَا تَبْكُمَا طَعَامُ تَرْزُقَانِي إِلَّا نَبَأُ تَكُمَا بِتَأْوِيلِهِ قَبْلَ أَنْ يَأْتِيَكُمَا

ذَالِكُمَا مِمَّا عَلَّمَنِي رَبِّي ۝

حضرت یوسف علیہ السلام نے کہا تم کو جو کھانا دیا جاتا ہے تم تک اس کے



پہنچنے سے پہلے ہی تم کو اس کی حقیقت بتا دوں گا یہ ان علوم میں سے ہے جو میرے رب نے مجھے سکھایا ہے۔

اس آیت کا مطلب یہ ہے کہ تمہارے پاس بیداری میں جو کھانا بھی آئے گا میں اس کے پہنچنے سے پہلے بتا دوں گا کہ وہ کس قسم کا ہے اس کا رنگ کیسا ہے اس کی مقدار کتنی ہے اس کھانے کا انجام کیا ہوگا یعنی اس کے کھانے سے صحت قائم رہے گی یا بیماری آئے گی کیونکہ بادشاہ جب کسی قیدی کسی کو مارنا چاہتا تھا تو اس کے کھانے میں زہر ملوا کر بھیجتا تھا۔ اس کا حاصل یہ ہے کہ حضرت یوسف علیہ السلام اللہ تعالیٰ کی عطا سے غیب کی خبر بتا دیتے تھے اور یہ حضرت عیسیٰ علیہ السلام کے اس قول کے مطابق ہے۔

وَأَنبِئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ ۝

ترجمہ: اور میں تمہیں اس چیز کی خبر دیتا ہوں جو تم کھاتے ہو اور اس چیز کی خبر دیتا ہوں جو تم گھروں میں جمع کرتے ہو۔

اسی طرح کا ارشاد سیدنا شیخ عبدالقادر جیلانی رحمۃ اللہ علیہ کا ہے۔ آپ فرماتے ہیں:

لَوْلَا لِبَاجِمُ الشَّرِيفَةِ عَلَى لِسَانِي لَأَخْبَرْتُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ۔

ترجمہ: اگر میری زبان پر شریعت کی لگام نہ ہو تو جو تم کھاتے اور جو گھروں میں جمع کرتے ہو اس کی خبر دے دوں۔

اس علمی معجزہ کو دیکھ کر وہ دونوں قیدی آپ کے معتقد ہو گئے۔ آپ سے محبت کرنے لگے جب حضرت یوسف علیہ السلام نے دیکھ لیا کہ وہ دونوں قیدی میرے معتقد ہو گئے ہیں تو آپ نے ان کو بت پرستی ترک کرنے اور اللہ تعالیٰ کی توحید کی

دعوت دی جس پر وہ دونوں مسلمان ہو گئے۔

حضرت یوسف علیہ السلام کو علم تھا کہ ان میں سے ایک کے خواب کی تعبیر یہ ہے کہ اس کو سولی پر لٹکا دیا جائے گا اور جب وہ اس جواب کو سنے گا تو بہت غمزدہ ہوگا اور حضرت یوسف علیہ السلام کے وعظ و نصیحت اور ان کی دیگر باتوں کے سننے سے متاثر ہو جائے گا اس لئے حضرت یوسف علیہ السلام نے اس میں مصلحت دیکھی کہ پہلے ایسی باتیں کریں جن سے حضرت یوسف علیہ السلام کا علم اور ان کا کلام ان کے دلوں میں موثر ہو جاتا کہ جب آپ خواب کی تعبیر بیان کریں تو وہ اس کو عداوت اور تہمت نہ تصور کریں۔

اب آپ نے ان کے خوابوں کی تعبیر بیان فرمائی کہ جس نے خوشوں کی شراب نہجوڑی اس کے خواب کی تعبیر یہ ہے کہ اس کو تین دن کے بعد قید سے آزاد کر دیا جائے گا اور وہ اپنے عہدے پر بحال ہو کر بادشاہ کا ساتی مقرر ہوگا اور دوسرے کے خواب کی تعبیر یہ ہے کہ اس کو تختہ دار پر لٹکا دیا جائے گا اور نضا سے پرندے اتر کر اس کا دماغ کھائیں گے۔ اللہ تعالیٰ ارشاد فرماتا ہے۔

يَا صَاحِبِي السَّجْنِ أَمَا أَحَدُكُمَا فَيَسْقِي رَبَّهُ خَمْرًا وَأَمَّا الْآخِرُ فَيُصَلَّبُ  
فَتَأْكُلُ الطَّيْرُ مِنْ رَأْسِهِ ۝

ترجمہ: اے میری قید کے دونوں ساتھیو تم میں سے ایک تو اپنے آقا کو شراب پلایا کرے گا اور دوسرا سولی دیا جائے گا۔ پھر پرندے اس کے سر سے کھائیں گے جب قید خانے کے سب لوگ ایمان لے آئے تو آپ نے ان سے فرمایا تم لوگوں کو کیا پسند ہے قید سے آزادی یا میرے ساتھ قید میں رہنا اور وہ ایک ہزار چار سو آدمی تھے ان میں سے ایک ہزار نے کہا ہم قید سے آزاد ہونا چاہتے ہیں۔ حضرت یوسف علیہ السلام نے ان سے کہا تم قید خانے سے نکل جاؤ۔ ان



لوگوں نے کہا ہمارے پاؤں میں بیڑیاں ہیں اور گلے میں طوق ہیں۔ اس حالت میں ہم کیسے جائیں اور اگر بالفرض ہم نکل بھی جائیں تو لوگ ہمیں پہچانتے ہیں ہم اسی شہر کے رہنے والے ہیں۔ حضرت یوسف علیہ السلام نے کہا میں اللہ تعالیٰ سے دعا کرتا ہوں کہ وہ تمہاری صورتیں تبدیل کر دے تاکہ لوگ تمہیں نہ پہچانیں اور ان کی بیڑیوں اور طوقوں کی طرف حضرت یوسف علیہ السلام نے اشارہ کیا اسی وقت وہ مٹی کی طرح گر پڑیں پس وہ لوگ قید خانے سے نکل گئے اور صورت کے بدل جانے کے سبب کسی نے ان کو نہ پہچانا جو سیاہ تھا وہ سفید ہو گیا جو سفید تھا وہ سیاہ ہو گیا جو سرخ تھا وہ زرد ہو گیا ہر آدمی اپنے گھر آ گیا اور حضرت یوسف علیہ السلام نے جو ان کے ساتھ کیا تھا اس کی خبر اپنے گھر والوں کو دی باقی لوگوں نے حضرت یوسف علیہ السلام سے کہا ہم آپ کے ساتھ قید میں رہنا چاہتے ہیں کیونکہ آپ کے ساتھ رہنا قید خانے سے آزاد ہونے سے بہتر ہے۔

نکتہ:

حضرت یوسف علیہ السلام کے زمانے میں جو لوگ آپ پر ایمان لائے ان کا رنگ بدل گیا۔ رسول اللہ صلی اللہ علیہ وسلم کے بعض امتیوں کے گناہ اللہ نیکوں میں تبدیل کر دے گا مثلاً اللہ تعالیٰ فرماتا ہے۔

إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا

ترجمہ: مگر جو توبہ کرے اور ایمان لائے اور نیک عمل کرے اللہ تعالیٰ ان کے گناہوں کو نیکوں میں بدل دے گا اور اللہ گناہ بخشنے والا رحم فرمانے والا ہے۔

(۱) رسول اللہ صلی اللہ علیہ وسلم نے فرمایا میں جنت میں داخل ہونے والے آخری آدمی

اور جہنم سے نکلنے والے آخری آدمی کو جانتا ہوں قیامت کے دن ایک آدمی کو لایا جائے گا۔ اللہ تعالیٰ (فرشتوں سے) فرمائے گا اس کے صغیرہ گناہ اس پر پیش کرو اور کبیرہ گناہ پیش نہ کرو۔ اس پر صغیرہ گناہ پیش کئے جائیں گے اور کہا جائے گا تو نے فلاں روز یہ کیا۔ فلاں روز یہ کیا اسے انکار کی مجال نہ ہوگی اور اپنے کبیرہ گناہوں سے خوفزدہ ہوگا کہیں وہ پیش نہ کر دیئے جائیں پس کہا جائے گا ہر گناہ کے بدلے تیرے لئے ایک نیکی ہے پھر وہ کہے گا یا اللہ میں نے تو ایسے بھی گناہ کئے ہیں جو مجھے یہاں نظر نہیں آرہے۔ یہاں پر رسول کریم ﷺ مسکرائے اور آپ کے دانت ظاہر ہو گئے۔ (مسلم، ج ۱، ص ۱۰۴۔ سنن کبریٰ، ج ۱، ص ۱۹۰)

(۲) علانی زرقانی نے لکھا ہے کہ رسول اللہ ﷺ نے معراج کی رات اللہ تعالیٰ کی بارگاہ میں عرض کی یا اللہ تو نے بعض امتوں کو عذاب میں مبتلا کیا تو نے بعض کو پتھر مار کر ہلاک کر دیا جیسے قوم لوط اور بعض کو تو نے زمین میں دھنسا دیا جیسے قارون بعض کی تو نے شکلیں مسخ کر دیں جیسے بنی اسرائیل کا ایک گروہ میری امت کے ساتھ تو کیا سلوک کرے گا۔ اللہ تعالیٰ نے فرمایا۔

اَنْزَلَ عَلَيْهِمُ الرَّحْمَةَ وَاَبَدِلْ سَيِّئَاتِهِمْ حَسَنَاتٍ ۝

ترجمہ: میں ان پر رحمت نازل کروں گا اور ان کے گناہوں کو نیکیوں میں تبدیل کر دوں گا۔ (زرقانی شریف، ج ۴، ص ۱۰۸)

کسی نے کیا عمدہ کلام کیا ہے کہ:

”رحمت خدا بہانہ می جوید“ اللہ کی رحمت مغفرت کے لئے بہانہ تلاش

کرتی ہے۔

حضرت یوسف علیہ السلام نے رہائی پانے والے ساتی سے کہا اپنے بادشاہ سے میرا بھی ذکر کرنا پس شیطان نے حضرت یوسف علیہ السلام کو اللہ کا یاد کرنا بھلا دیا



اس لئے سات برس اور قید میں رہے۔ حضرت یوسف علیہ السلام نے ساتی سے کہا کہ بادشاہ کو خبر دے کہ میں مظلوم ہوں اور بے گناہ قید میں ہوں۔ ساتی نے کہا میں ضرور خبر دوں گا اسی وقت جبریل امین علیہ السلام آئے اور کہا اے یوسف علیہ السلام تجھے قتل سے کس نے بچایا۔ آپ نے فرمایا اللہ نے۔ جبریل امین علیہ السلام نے کہا کنویں سے کس نے نکالا۔ آپ نے فرمایا اللہ نے۔ جبریل امین علیہ السلام نے کہا زنا سے کس نے بچایا۔ آپ نے فرمایا اللہ نے۔ جبریل امین علیہ السلام نے کہا پھر آپ نے مخلوق پر بھروسہ کیوں کیا تو نے اللہ پاک کی طرف رجوع کیوں نہ کیا۔ حضرت یوسف علیہ السلام نے کہا اے اللہ! مجھ سے لغزش ہو گئی۔ حضرت جبریل امین علیہ السلام نے عرض کی آپ کو قید خانے میں مزید سات سال رہنا پڑے گا۔

علماء فرماتے ہیں کہ مخلوق سے مدد لینی جائز ہے، اللہ تعالیٰ ارشاد فرماتا ہے:

وَتَعَاوَنُوا عَلَى الْبِرِّ وَالتَّقْوَىٰ ۖ

ترجمہ: نیکی اور تقویٰ پر ایک دوسرے کی مدد کرو۔

قرآن میں ہے کہ حضرت عیسیٰ علیہ السلام نے فرمایا۔

مَنْ أَنْصَارِي إِلَى اللَّهِ ۖ

ترجمہ: اللہ کی طرف میری کون مدد کرے گا۔

حضرت عبداللہ بن عمر سے روایت ہے کہ رسول اللہ صلی اللہ علیہ وسلم نے فرمایا مسلمان مسلمان کا بھائی ہے اس پر ظلم نہ کرے اس کو ہلاکت میں نہ ڈالے اور جو شخص اپنے بھائی کی مدد میں رہتا ہے اللہ تعالیٰ اس کی مدد میں رہتا ہے اور جو شخص مسلمان کی سختی دور کرتا ہے تو اللہ تعالیٰ اس سے قیامت کی سختیوں میں سے کوئی سختی دور کر دے گا اور جو شخص کسی کا پردہ رکھتا ہے۔ اللہ تعالیٰ قیامت کے دن اس کا پردہ رکھے گا۔

(مسند امام احمد، ج ۲، ص ۹۱۔ بخاری حدیث نمبر ۲۴۴۲۔ مسلم حدیث نمبر ۲۵۸۰)

حضرت عائشہ صدیقہ رضی اللہ عنہا بیان فرماتی ہیں مدینہ آنے کے ابتدائی ایام میں ایک رات نبی کریم صلی اللہ علیہ وسلم نیند سے بیدار ہوئے تو آپ صلی اللہ علیہ وسلم نے فرمایا کاش میرے اصحاب میں سے کوئی نیک آدمی آج رات میری حفاظت کرتا پھر ہم نے ہتھیاروں کی آواز سنی آپ نے فرمایا یہ کون ہے انہوں نے کہا میں سعد بن ابی وقاص ہوں اور آپ کی حفاظت کے لئے آیا ہوں اور نبی کریم صلی اللہ علیہ وسلم سو گئے۔

(بخاری حدیث نمبر ۲۸۸۵۔ مسلم حدیث نمبر ۲۴۱۰)

جب ثابت ہو گیا کہ مخلوق سے مدد لینا جائز ہے تو حضرت یوسف علیہ السلام نے اس بادشاہ سے مدد طلب کی تو پھر ان پر غتاب کیوں ہوا۔ اس کا جواب ہے کہ اللہ تعالیٰ نے جس طرح انبیاء علیہم السلام کو بلند مرتبہ عطا کیا ہے اسی طرح ان کے تمام افعال و احوال کو بھی عام لوگوں کے احوال و افعال سے بلند رکھا ہے۔ نبی کے لئے احسن اور اولیٰ یہی ہے کہ جب وہ کسی مصیبت میں مبتلا ہو جائے تو اپنے معاملہ کو اللہ کے سوا کسی اور کے سپرد نہ کرے۔ خصوصاً کسی کافر سے مدد طلب نہ کرے تاکہ کفار یہ نہ کہیں کہ اگر یہ نبی حق پر ہوتا اور واقعی اس کا رب واحد ہوتا تو یہ اسی سے مدد طلب کرتا۔ ہم سے مدد طلب نہ کرتا۔ بادشاہ چونکہ کافر تھا اس لئے حضرت یوسف علیہ السلام کو اس سے مدد نہ مانگنی چاہیے تھی۔

(الکشاف، ج ۲، ص ۴۴۶)

نیز حضرت یوسف علیہ السلام کو اس لئے بھی اللہ کے سوا کسی کے سامنے اپنی حاجت پیش نہ کرنی چاہیے تھی کہ آپ حضرت ابراہیم علیہ السلام کے خاندان سے تھے جن کی شان یہ تھی کہ جب ان کو منجیق میں بٹھا کر آگ میں ڈالنے لگے تو آپ کے پاس حضرت جبریل امین علیہ السلام آئے اور کہا کیا آپ کو کوئی حاجت ہے؟ آپ



نے فرمایا تیری طرف کوئی حاجت نہیں اور چونکہ حضرت یوسف علیہ السلام حضرت ابراہیم علیہ السلام کی توحید کے وارث تھے اس لئے ان کے لئے ساتی اور بادشاہ سے مدد طلب کرنا ان کی پیغمبرانہ شان کے لائق نہ تھا۔ (تفسیر کبیر، ج ۴، ص ۴۶۱)

قید خانے میں ایک چھوٹا سا روزن تھا اس میں سے حضرت یوسف علیہ السلام لوگوں کو اس طرح دیکھا کرتے تھے کہ وہ سب لوگ انہیں نہ دیکھتے تھے۔ اتفاقاً ملک شام سے ایک قافلہ آیا اس قافلے کے ساتھ ایک شخص تھا اور اس کے ساتھ کنعان کی طرف کی ایک اونٹنی تھی اور اس اونٹنی پر شمرزل نامی ایک اعرابی سوار تھا۔ جب وہ اونٹنی اس روزن کے قریب پہنچی تو اونٹنی نے فصیح زبان میں حضرت یوسف علیہ السلام کو پکارا اے یوسف علیہ السلام تیرے باپ کا جسم تیرے فراق میں دبلا ہو گیا ہے اور میں تیرے ہی وطن کی ہوں اور حضرت یوسف علیہ السلام اونٹنی کے کلام سے رونے لگے اور اس اونٹنی کا کلام حضرت یوسف علیہ السلام کے سوا کسی نے نہ سنا اور اونٹنی والا اس کو عصا مارنے کے لئے آیا جب اونٹنی کے قریب پہنچا تو پنڈلی تک زمین میں دھنس گیا۔ حضرت یوسف علیہ السلام نے کہا کہ اپنے ہاتھ سے عصا ڈال دے۔ حضرت یوسف علیہ السلام اور اس اعرابی کے درمیان دیوار کا پردہ تھا اس طرح کہ اعرابی تو آپ کو نہ دیکھ سکتا تھا لیکن آپ اس اعرابی کو دیکھ رہے تھے۔ اعرابی نے اسی وقت ہاتھ سے عصا ڈال دیا اسی وقت زمین نے اسے چھوڑ دیا۔

اعرابی وہاں سے چل کر روزن کے قریب آیا۔ حضرت یوسف علیہ السلام نے اس اعرابی سے کہا تجھے اس اللہ کی قسم جس نے تجھے پیدا کیا ہے کیا تو کنعان کے اس بلند درخت کو جانتا ہے جس کی بارہ شاخیں تھیں ان میں سے ایک شاخ کٹ گئی اور نہ اس ٹہنی کے لئے روتا ہے اور ٹہنی سب ٹہنیوں سے اچھی تھی۔ اعرابی رُوبا اور ہاں میں اس درخت کو جانتا ہوں۔ یہ حضرت یعقوب بن اسحاق

بن ابراہیم علیہ السلام کی حالت ہے۔ پھر حضرت یوسف علیہ السلام اور اعرابی دونوں رونے لگے۔ حضرت یوسف علیہ السلام نے کہا اے اعرابی تو کس کام کے لئے آیا ہے کہا سوداگری کے لئے۔ حضرت یوسف علیہ السلام نے کہا کتنا نفع چاہتا ہے کہا ایک دودینار حضرت یوسف علیہ السلام نے ایک سرخ یا قوت کا کنگن اس کی طرف پھینک دیا اور کہا اسے لے لو یہ بیس ہزار دینار کا ہے۔ اس شرط پر کہ تو میرا پیام اس درخت تک پہنچا دینا اور تجھے اللہ اس کا اجر و ثواب بھی عطا فرمائے گا۔ جب تو کنعان پہنچے تو رات ہونے تک صبر کرنا جب رات ہو جائے تو اس غمگین کے گھر جانا اور اسے کہنا کہ ایک مسافر مصر کے قید خانے میں قید ہے۔

اس نے تجھے سلام کہا ہے۔ اعرابی نے حضرت یوسف علیہ السلام سے پوچھا آپ کا نام کیا ہے حضرت یوسف علیہ السلام نے کہا میں نام نہیں بتاتا۔ اعرابی اونٹنی پر سوار ہو کر کنعان واپس آ گیا۔ رات ہوئی تو حضرت یعقوب علیہ السلام کے گھر آ کر آواز دی۔ اے آل ابراہیم، حضرت یوسف علیہ السلام کی بہن نے کہا تو اس سے کیا چاہتا ہے۔ اعرابی نے کہا میں اس کے پاس پیام لے کر آیا ہوں۔ بہن نے کہا وہ تو رات دن غمگین ہے کسی کی بات نہیں سنتا اور کبھی بھی ہنسا تک نہیں۔ اعرابی نے کہا میں اس کے پاس عزیز مصر کے غلام کا پیغام لایا ہوں۔ جب یہ سنا تو حضرت یوسف علیہ السلام کی بہن نے پکارا اے باپ اور حضرت یعقوب اس وقت نماز پڑھ رہے تھے۔ سلام پھیر دیا اور پوچھا کیا بات ہے۔ حضرت یوسف علیہ السلام کی بہن نے کہا اے باپ تیرے پاس کسی مسافر کا پیامبر پیغام لایا ہے۔ یہ سن کر حضرت یعقوب علیہ السلام کھڑے ہوئے اور گر پڑے اور دوبارہ کھڑے ہوئے اور بیٹی نے ان کا ہاتھ پکڑ لیا۔

یہاں تک کہ باہر نکل آئے اور کہا اے پیامبر تو کون ہے مجھے تجھ سے



اچھی خوشبو آتی ہے کہا میں ایک غمگین مسافر غلام کا قاصد ہوں کہ اس کا حال ایسا اور ایسا ہے۔ حضرت یعقوب علیہ السلام نے پوچھا تو نے اس کی صورت دیکھی ہے۔ کہا نہیں بلکہ اس نے دیوار کے پیچھے ہی سے کہا کہ میرا پیغام فلاں شخص تک پہنچا دینا۔ یہ سن کر حضرت یعقوب علیہ السلام رونے لگے اور کہا اس نے تجھے اپنا پیام بھی بتایا ہے۔ اعرابی نے کہا نہیں۔ حضرت یعقوب علیہ السلام نے کہا جو کچھ ضرورت ہے مجھ سے کہو۔ اعرابی نے کہا مجھے دنیا کی ضرورت نہیں اس غلام نے دولت مند کر دیا ہے۔ حضرت یعقوب علیہ السلام نے فرمایا اللہ تیرے اوپر موت کی سختیاں آسان کر دے۔

اگر حضرت یوسف علیہ السلام کے ساتھ اونٹنی نے کلام کیا ہے تو ہمارے رسول اللہ صلی اللہ علیہ وسلم کے ساتھ بھی اونٹ نے کلام کیا ہے چنانچہ حدیث میں آتا ہے۔ حضرت تمیم داری رضی اللہ عنہ فرماتے ہیں کہ ہم سرور کائنات صلی اللہ علیہ وسلم کی خدمت اقدس میں حاضر تھے کہ ایک اونٹ دوڑتا آیا یہاں تک حضور صلی اللہ علیہ وسلم کے سرانور کے قریب آ کر کھڑا ہو گیا۔ حضور اقدس صلی اللہ علیہ وسلم نے فرمایا اے اونٹ ٹھہر اگر تو سچا ہے تو تیرے سچ کا پھل تیرے لئے ہے اور اگر تو جھوٹا ہے تو تیرے جھوٹ کا وبال تجھ پر ہے۔ اس کے ساتھ یہ بات بھی برحق ہے کہ جو ہماری پناہ میں آیا اللہ تعالیٰ نے اس کے لئے امان رکھی ہے اور جو ہمارے حضور صلی اللہ علیہ وسلم کے پاس التجا لائے وہ نامرادی سے بری ہے۔ صحابہ نے عرض کی یا رسول اللہ صلی اللہ علیہ وسلم یہ اونٹ کیا کہتا ہے۔ فرمایا اس کے مالک نے اسے حلال کر کے کھا لینا چاہا تھا یہ اس کے پاس سے بھاگ آیا ہے اور تمہارے نبی کے ہاں فریاد دلایا ہے ہم بیٹھے ہی تھے کہ اتنے میں اس کا مالک بھی آ گیا۔ جب اونٹ نے اسے دیکھا تو پھر وہ حضور صلی اللہ علیہ وسلم کے سرانور کے قریب آیا اور حضور صلی اللہ علیہ وسلم کی پناہ پکڑی۔ اس کے مالک نے عرض کی یا رسول اللہ صلی اللہ علیہ وسلم میرا

اونٹ تین دن سے بھاگا ہوا ہے۔ آج آپ کے پاس ملا ہے۔ حضور ﷺ نے فرمایا سنتے ہو اس نے کیا شکایت کی ہے اور وہ بہت ہی بُری شکایت ہے۔ وہ بولا یہ کیا کہتا ہے فرمایا یہ کہتا ہے کہ وہ پرسوں تمہاری امان میں چلا گرمی میں اس پر اسباب لا کر سبزہ ملنے کی جگہ تک جاتے اور سردی میں گرم مقامات کی طرف کوچ کرتے جب وہ بڑا ہوا تم نے اسے سائنڈ بنا لیا۔ اللہ تعالیٰ نے اس کی نسل سے بہت سے اونٹ کر دیئے جو چرتے پھرتے ہیں۔ اب جو شاداب سال آیا تو تم نے ذبح کر کے کھا لینا چاہا۔ وہ بولے اللہ کی قسم یا رسول اللہ ﷺ بات بالکل یوں ہی ہے۔ حضور ﷺ نے فرمایا نیک مملوک کا بدلہ اس کے مالک کی طرف سے یہ نہیں ہے۔ وہ بولے یا رسول اللہ ﷺ نہ ہم اسے فروخت کریں گے اور نہ ذبح کریں گے۔ فرمایا تم غلط کہتے ہو اس نے تم سے فریاد کی تم اس کی فریاد کو نہ پہنچے۔ اور میں تم سے زیادہ مستحق ہوں کہ اس کی فریاد پر رحم کروں۔

اللہ تعالیٰ نے منافقوں کے دلوں سے رحمت نکال لی ہے اور ایمان والوں کے دلوں میں رکھی ہے۔ پھر حضور ﷺ نے وہ اونٹ سو روپے میں خرید لیا اور فرمایا اونٹ چلا جا تو اللہ کے لئے آزادے۔ یہ سن کر اونٹ نے اپنی بولی میں کچھ کہا۔ آپ ﷺ نے فرمایا آمین۔ اس نے پھر کچھ کہا آپ ﷺ نے آمین کہی۔ اس نے تیسری بار آواز نکالی۔ آپ ﷺ نے پھر آمین کہی۔ اس نے چوتھی بار آواز نکالی تو آپ ﷺ رونے لگے۔ صحابہ نے عرض کی یا رسول اللہ ﷺ یہ کیا کہتا ہے۔ فرمایا اس نے کہا اللہ تعالیٰ آپ کو قرآن اور اسلام کی طرف سے بہتر جزا دے۔ میں نے کہا آمین۔ پھر اس نے کہا قیامت کے دن اللہ تعالیٰ حضور ﷺ کی امت سے خوف دور کرے جس طرح آپ نے میرا غم دور فرمایا۔ میں نے کہا آمین۔ پھر اس نے کہا اللہ حضور ﷺ کی امت کا خون ان کے دشمنوں کے



ہاتھوں محفوظ فرمائے جیسے کہ آپ نے میرا خون بچایا۔ میں نے کہا آمین۔ پھر اس نے کہا اللہ تعالیٰ آپ کی امت کی سختی آپس میں نہ رکھے یعنی باہمی خون ریزی سے دور رہیں۔ اس پر میں رونے لگا یا کہ یہ سب مرادیں میں اپنے رب سے مانگ چکا۔ اس نے مجھے عطا کر دیں اور آخری سے منع کر دیا گیا۔

(الترغیب والترہیب، ج ۳، ص ۲۰۷)

جب اللہ تعالیٰ کوئی کام کرنا چاہتا ہے تو اس کے اسباب مہیا فرما دیتا ہے۔ جب حضرت یوسف علیہ السلام کی رہائی اور کشادگی کے دن قریب آ گئے تو مصر کے بادشاہ نے ایک خواب دیکھا۔ حضرت یوسف علیہ السلام کے پاس حضرت جبریل امین علیہ السلام آئے ان کو سلام کیا اور ان کو کشادگی کی بشارت دی اور کہا کہ اللہ تعالیٰ آپ کو قید خانے سے نکالنے والا ہے اور آپ کو اس زمین کا اقتدار دینے والا ہے۔ اس زمین کے بادشاہ آپ کے تابع ہوں گے اور سردار آپ کی اطاعت کریں گے اور اللہ تعالیٰ آپ کے بھائیوں پر آپ کو غلبہ عطا فرمائے گا اور اس کا سبب یہ ہوگا کہ بادشاہ ایک خواب دیکھے گا اور اس کی ایسی تعبیر ہوگی پھر کچھ دن گزرنے کے بعد بادشاہ نے خواب دیکھا جس کے نتیجے میں حضرت یوسف علیہ السلام کو قید سے آزادی ملی۔

شاہ مصر نے خواب دیکھا کہ سات موٹی تازی گائیں ہیں جو دریا سے نکلیں اور ان کے پیچھے سات دہلی گائیں نکلیں انہوں نے ان موٹی تازی گائیوں کو کان سے پکڑا اور کھا گئیں اور اس نے سات سرسبز خوشے دیکھے اور سات سوکھے ہوئے خوشے دیکھے ان سوکھے ہوئے خوشوں نے ان سرسبز خوشوں کو کھا لیا اور سوکھے خوشے اسی طرح سوکھے رہے۔ اسی طرح دہلی گائیں موٹی گائیوں کو کھا کر اسی طرح دہلی کی دہلی رہیں۔ یہ خواب دیکھ کر بادشاہ بہت گھبرایا اس نے اہل علم،

نجومیوں اور جادوگروں کو بلایا اور ان کے سامنے یہ خواب بیان کیا کہا کہ اس خواب کی تعبیر اگر تمہیں معلوم ہو تو بیان کرو۔ انہوں نے کہا یہ پریشان کن خواب ہے ہم پریشان خوابوں کی تعبیر نہیں جانتے۔

ساقی جس نے قید سے رہائی پائی تھی اس نے کہا مجھے حضرت یوسف علیہ السلام کے پاس بھیج دو۔ بادشاہ نے اجازت دی۔ اس نے آ کر حضرت یوسف علیہ السلام سے بادشاہ کا خواب بیان کیا اور حضرت یوسف علیہ السلام سے کہا کہ آپ اس خواب کی تعبیر ارشاد فرمائیں۔ آپ علیہ السلام نے فرمایا۔

(الجامع الاحکام، ج ۹، ص ۷۴)

حضرت یوسف علیہ السلام کا علم غیب:

قَالَ تَزْرَعُونَ سَبْعَ سِنِينَ دَابًّا فَمَا حَصَدْتُمْ فَزَرُّوهُ فِي سُنْبُلِهِ إِلَّا قَلِيلًا مِمَّا تَأْكُلُونَ ۝ ثُمَّ يَأْتِي مِنْ بَعْدِ ذَلِكَ سَبْعٌ شِدَادٌ يَأْكُلْنَ مَا قَدَّمْتُمْ لَهُنَّ إِلَّا قَلِيلًا مِمَّا تَحْصِنُونَ ۝ ثُمَّ يَأْتِي مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعْصَرُونَ ۝

ترجمہ: کہا تم سات سال تک حسب معمول کاشتکاری کرو گے پھر تم جو کھیت کاٹو تو تمام غلے کو ان کے خوشوں میں چھوڑ دینا ماسوا قلیل غلے کے جس کو تم کھاؤ پھر اس کے بعد سات سال سخت خشک سالی کے آئیں گے۔ وہ اس غلے کو کھا جائیں گے جو تم نے پہلے جمع کر کے رکھا ہے۔ ماسوا تھوڑے سے غلے کے جس کو تم محفوظ رکھو گے۔ پھر اس کے بعد ایک ایسا سال آئے گا جس میں لوگوں پر بارش ہوگی اور اس میں لوگ پھلوں کو نچوڑیں گے۔

یہ تھا وہ علم غیب جو اللہ تعالیٰ نے حضرت یوسف علیہ السلام کو عطا فرمایا تھا



بذریعہ وحی۔ آپ نے اس میں آئندہ پندرہ سالوں میں جو کچھ ہونے والا تھا سب کچھ بیان فرما دیا۔ آپ علیہ السلام نے فرمایا چودہ سال گزرنے کے بعد مصر میں خوب بارش برے گی جس کے نتیجے میں غلہ اور پھل کثرت سے پیدا ہوں گے لوگ پھلوں کا رس نچوڑ کر استعمال کریں گے اس سے معلوم ہوا کہ اللہ تعالیٰ نے حضرت یوسف علیہ السلام کو بارش کا علم عطا فرمایا کہ وہ کب برے گی دیا بنہ اور غیر مقلد وہابی کہتے ہیں کہ بارش کا علم اللہ تعالیٰ کے سوا کسی کو نہیں اور ہم اہلسنت و جماعت کا مسلک یہ ہے کہ اللہ تعالیٰ نے یہ علم اپنے برگزیدہ بندوں کو بھی عطا فرمایا ہے خصوصاً امام الانبیاء صلی اللہ علیہ وسلم اور آپ کی امت کے اجلہ اولیاء کرام سے بارش کا علم مخفی نہیں رہا اس کی مکمل بحث انشاء اللہ آئندہ صفحات پر آرہی ہے۔

اللہ نے کیا تجھ کو آگاہ سب سے

دو عالم میں جو کچھ خفی و جلی ہے

بادشاہ نے جب یہ تعبیر سنی تو اس نے حکم دیا کہ حضرت یوسف علیہ السلام کو میرے پاس لے آؤ۔ قاصد حضرت یوسف علیہ السلام کے پاس آیا اور رہائی کا پیغام دیا۔ حضرت یوسف علیہ السلام نے اس سے کہا جاؤ بادشاہ سے جا کر پوچھو کہ جن عورتوں نے ہاتھ کاٹے تھے ان کا کیا حال ہے۔ اللہ ان کا مکر جانتا ہے۔ بادشاہ نے ان عورتوں سے کہا جب تم نے حضرت یوسف علیہ السلام کو پھسلا دیا تھا اس وقت تمہارا کیا حال تھا۔ سب عورتوں نے کہا اللہ پاک ہے ہم نے حضرت یوسف علیہ السلام میں کوئی برائی نہیں دیکھی۔ عزیز کی بیوی نے کہا اب حق ظاہر ہو گیا۔ حضرت یوسف علیہ السلام کو میں نے ہی پھسلا دیا تھا اور وہ سچا ہے۔ اس رہائی کے توقف میں مندرجہ ذیل وجوہات تھیں۔

(۱) اگر حضرت یوسف علیہ السلام بادشاہ کے بلانے پر فوراً چلے جاتے تو بادشاہ

کے دل میں حضرت یوسف علیہ السلام پر لگائی ہوئی تہمت کا اثر باقی رہتا اور جب خود بادشاہ نے خود حضرت یوسف علیہ السلام پر لگائی ہوئی تہمت کی تحقیق کی اور حضرت یوسف علیہ السلام کا بے قصور ہونا واضح ہو گیا تو اب کسی کے لئے گنجائش نہ رہی کہ وہ حضرت یوسف علیہ السلام کے کردار پر انگلی اٹھاتا۔

(۲) جو شخص چودہ سال جیل میں رہے پھر اس کو قید سے نکلنے کا موقع ملے تو وہ رہائی کی طرف جلدی کرتا ہے اور جب حضرت یوسف نے قید خانے سے نکلنے میں توقف کیا تو معلوم ہو گیا کہ حضرت یوسف انتہائی دانش مند محتاط اور بہت صابر ہیں اور ایسے شخص کے متعلق باور کیا جاسکتا ہے کہ وہ ہر قسم کی تہمت سے بری ہوگا اور ایسے شخص کے متعلق یہ یقین کیا جاسکے گا کہ اس پر جو اتہام بھی لگایا جائے گا وہ جھوٹا ہے۔

(۳) حضرت یوسف علیہ السلام کا بادشاہ سے مطالبہ کرنا کہ وہ ان کے بے قصور ہونے کو ان عورتوں سے معلوم کرے ان کے بہت زیادہ پارسا اور پاک دامن ہونے کی علامت ہے کیونکہ اگر وہ ذرا بھی اس برائی میں ملوث ہوتے تو انہیں یہ خطرہ ہوتا کہ وہ عورتیں پہلے کی طرح پھر ان پر الزام لگا دیں گی۔

(۴) حضرت یوسف علیہ السلام نے فرمایا بادشاہ سے پوچھو ان عورتوں کا کیا حال ہے اس میں آپ نے زلیخا کا نام نہ لیا حالانکہ الزام لگانے اور قید کرانے میں وہ پیش پیش تھی۔ اس سے آپ کا مقصود صرف یہ تھا کہ آپ کا خلق کریمانہ ظاہر ہو جائے۔

علم کی برکت:

حضرت یوسف علیہ السلام نے جو قید سے آزادی اور رہائی حاصل کی ہے تو



اس کی وجہ یہ تھی کہ اللہ تعالیٰ نے آپ کو خوابوں کی تعبیر کا علم عطا فرمایا تھا اور آپ نے بادشاہ کے خواب کی تعبیر بیان فرمائی اور بادشاہ نے خوش ہو کر آپ کو قید سے رہائی دی۔ اس سے معلوم ہوا کہ علم بہت برکت والی چیز ہے۔ حضرت یوسف علیہ السلام کے علم کو ان کی قید سے رہائی کا سبب بنایا گیا تاکہ علم کی عظمت ظاہر ہو جائے۔

حضرت ثعلبہ روایت کرتے ہیں کہ رسول اللہ ﷺ نے فرمایا جب اللہ اپنے بندوں پر فضل فرمانے کے لئے اپنی کرسی پر جلوہ فرما ہوگا تو وہ علماء سے فرمائے گا میں نے اپنا علم اور حکم تمہیں صرف اس لئے دیا تھا کہ تمہاری مغفرت کرنا چاہتا ہوں۔ (طبرانی کبیر، حدیث نمبر ۱۳۸۱)

حضرت ابو موسیٰ اشعری رضی اللہ عنہ روایت کرتے ہیں کہ رسول اللہ ﷺ نے فرمایا اللہ قیامت کے دن علماء کو اٹھائے گا اور فرمائے گا میں نے اپنا علم تم میں اس لئے نہیں رکھا تھا کہ تم کو عذاب دوں، جاؤ میں نے تم کو بخش دیا۔

(مجمع الزوائد، ج ۱، ص ۱۲۶)

بلکہ علماء کی برکت سے اہل قبور کے عذاب کو اللہ تعالیٰ دور فرما دیتا ہے۔

حدیث میں ہے۔

إِنَّ الْعَالِمَ وَالْمُتَعَلِّمَ إِذَا مَرَّ عَلَى قَرْيَةٍ فَإِنَّ اللَّهَ يَرْفَعُ الْعَذَابَ عَنْ مَقْبَرَةِ تِلْكَ الْقَرْيَةِ أَرْبَعِينَ يَوْمًا

ترجمہ: بے شک جب عالم اور طالب علم کسی گاؤں کے قبرستان سے گزر جاتے ہیں تو اللہ اس گاؤں کے قبرستان سے چالیس دن کے لئے عذاب دور فرما دیتا ہے۔

جب حضرت یوسف علیہ السلام کو قید سے آزاد کیا گیا تو بادشاہ نے حکم دیا

کہ مصر کو سجایا جائے چنانچہ پورے شہر کو زیب و زینت کے ساتھ آراستہ کیا گیا دیواروں پر پردے لٹکائے گئے۔ حضرت یوسف علیہ السلام کے پاس کنیزیں بھیجی گئیں جن کے ہاتھوں میں انگیٹھیاں تھیں جن میں قسم قسم کی خوشبوئیں سلگ رہی تھیں۔ شاہی لشکر استقبال کے لئے بھیجا گیا۔ حضرت یوسف علیہ السلام کے لئے ایک شاہی خلعت بھیجا گیا۔ حضرت یوسف علیہ السلام نے فرمایا اگر قید خانے میں ایک قیدی بھی رہے گا تو میں قید خانے سے نہ نکلوں گا۔ بادشاہ نے حکم دیا سب قیدی چھوڑ دیئے جائیں۔

نکتہ:

جب یہ آیہ کریمہ نازل ہوئی۔

وَلَسَوْفَ يُعْطِيكَ رَبُّكَ فَتَرْضَى ۝

ترجمہ: عنقریب تیرا اللہ تجھے اتنا دے گا کہ تو راضی ہو جائے گا۔

تو نبی کریم ﷺ نے ارشاد فرمایا۔

إِذَا لَا أَرْضِي وَوَاحِدٌ مِّنْ أُمَّتِي فِي النَّارِ ۝

ترجمہ: میں اس وقت تک راضی نہ ہوں گا جب تک میرا ایک امتی بھی دوزخ میں رہے گا۔

پھر حضرت یوسف علیہ السلام سوار ہو کر بادشاہ کے پاس پہنچے۔ بادشاہ نے اپنے سینے سے لگایا اور اپنے تخت پر بٹھایا۔ بادشاہ نے کہا اے یوسف (علیہ السلام) اب تو میرے نزدیک مرتبے والا ہے پھر بادشاہ نے کہا اے یوسف (علیہ السلام) آج تو مجھے جو بھی حکم دے گا اس کی تعمیل ہوگی۔ حضرت یوسف علیہ السلام نے بادشاہ سے فرمایا مجھے اپنے ملک کے کل خزانوں پر مقرر کر دے میں نگہبان اور دانا ہوں۔



## نکتہ:

بادشاہ نے جب حضرت یوسف علیہ السلام کو قید سے نکالا تو طرح طرح سے ان کا اکرام اور تعظیم کی۔ اسی طرح جب بندہ مومن دنیا کے قید خانے سے رہائی حاصل کرتا ہے تو اللہ تعالیٰ اس کو اپنے انعامات سے مکرم فرماتا ہے چنانچہ جب مومن کی روح قبض ہوتی ہے تو اسے جنت کی بشارت دی جاتی ہے۔ اللہ تعالیٰ فرماتا ہے۔

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكَ رَاضِيَةً مَّرْضِيَّةً فَأَدْخِلْنِي عِبَادِي وَأَدْخِلْنِي جَنَّتِي ۝

ترجمہ: اے نفس مطمئنہ اپنے رب کی طرف لوٹ جا اس حال میں کہ تو اس سے راضی اور وہ تجھ سے راضی۔ میرے خاص بندوں میں داخل ہو جا میری جنت میں آ جا۔ بادشاہ حضرت یوسف علیہ السلام سے متاثر کیوں ہوا اس کے متعلق مفسرین نے مندرجہ ذیل وجوہات لکھی ہیں۔

(۱) بادشاہ حضرت یوسف علیہ السلام کے علم سے بہت متاثر ہوا تھا کیونکہ جب بادشاہ کے تمام ارکان دولت بادشاہ کے خواب کی تعبیر سے عاجز آ گئے اس وقت حضرت یوسف علیہ السلام نے اس کے خواب کی برجستہ تعبیر ارشاد فرمائی اور بادشاہ کی پریشانی دور ہوئی اور قوم پر آنے والی مصیبت کے دور کرنے کا طریقہ بھی بتا دیا۔

(۲) بادشاہ حضرت یوسف علیہ السلام کے صبر و تحمل سے بھی بہت متاثر ہوا کیونکہ جب اس نے حضرت یوسف علیہ السلام کی رہائی کا حکم دیا تو آپ نے رہا ہونے سے انکار فرمایا اور فرمایا پہلے مجھ پر لگائے گئے تمام الزامات کی

برأت ظاہر کی جائے۔

(۳) بادشاہ حضرت یوسف علیہ السلام کے ادب و احترام اور پردہ پوشی کی صفت سے بہت متاثر ہوا کیوں کہ آپ نے صرف یہ فرمایا کہ جن عورتوں نے ہاتھ کاٹ ڈالے تھے ان کا کیا حال ہے عزیز مصر کی بیوی زلیخا کا نام نہ لیا یہ آپ کا کمال حوصلہ تھا۔

(۴) بادشاہ آپ کی پاکیزگی اور پارسائی اور پختہ کردار سے بھی متاثر ہوا کیونکہ جو آپ پر تہمت لگانے والے تھے ان سب نے آپ کی ان تہمتوں سے برأت کا اعتراف اور اقرار کیا۔

(۵) بادشاہ سے ساقی نے کہا حضرت یوسف علیہ السلام بہت زیادہ عبادت کرنے والے ہیں۔ دوسرے قیدیوں کے ساتھ ان کا سلوک نہایت احسن ہے۔ وہ بیماروں کی عیادت کرتے ہیں اس وجہ سے بھی بادشاہ حضرت یوسف علیہ السلام سے متاثر ہوا۔

جب بادشاہ نے حضرت یوسف علیہ السلام کو اپنے تمام سیاہ و سفید کا مالک و مختار بنا دیا تو آپ نے یہ کیا کہ جس زمانے میں قحط سالی نہ تھی اس زمانے میں ساری زمین پر کھیتی باڑی کی اور کوئی جگہ بے کھیتی نہ چھوڑی حتیٰ کہ جنگلوں اور پہاڑوں کی چوٹیوں پر بھی کھیتی بادی اور بڑے بڑے گودام اور مکانات بنائے۔

ان سب کی تعمیر میں پتھر استعمال کیا گیا ان ارزانی کے سات سالوں میں حضرت یوسف علیہ السلام نے غلہ جمع کیا اس کے بعد سات سال سخت قحط کے آگئے وہ ایسا سخت قحط تھا کہ اس سے پہلے لوگوں نے قحط نہ دیکھا تھا۔ حضرت یوسف علیہ السلام بادشاہ کو اور اس کے متعلقین کو ہر روز دوپہر کے وقت کھانا بھجواتے تھے۔ ایک دن بادشاہ نے آواز دی اے یوسف بھوک لگ رہی ہے۔ حضرت



یوسف علیہ السلام نے فرمایا قحط کا وقت آپہنچا ہے۔ قحط کے ان سات سالوں میں اہل مصر نے ہر سال آپ سے غلہ خریدا پہلے سال انہوں نے نقدی دے کر غلہ خریدا۔ یہاں تک کہ مصر میں کسی کے پاس درہم و دینار باقی نہ رہے۔ تمام نقدی حضرت یوسف علیہ السلام کے پاس آ گئی۔ دوسرے سال اہل مصر نے اپنے زیورات اور جواہرات دے کر غلہ حاصل کیا۔ تیسرے سال انہوں نے اپنے تمام جانور اور مویشی دے کر غلہ خریدا۔ چوتھے سال انہوں نے اپنے تمام غلاموں اور کنیزوں کے بدلے غلہ حاصل کیا۔ پانچویں سال اپنی زمینوں اور مکانات دے کر غلہ خریدا لیا چھٹے سال انہوں نے اپنی اولاد کو حضرت یوسف علیہ السلام کا غلام بنا دیا اور غلہ خریدا اور ساتویں سال انہوں نے اپنی جانوں کے بدلے غلہ خریدا حتیٰ کہ مصر میں کوئی انسان ایسا نہ رہا جو حضرت یوسف علیہ السلام کا غلام نہ بنا ہو اور کوئی چیز باقی نہ بچی جو حضرت یوسف علیہ السلام کے قبضے میں نہ آئی ہو اور لوگ کہنے لگے ہمارے علم میں حضرت یوسف علیہ السلام سے پہلے کوئی اتنا بڑا جلیل القدر بادشاہ نہ تھا۔ پھر حضرت یوسف علیہ السلام نے بادشاہ سے کہا آپ نے دیکھا کہ اللہ تعالیٰ نے مجھے کیا کچھ عطا فرما دیا۔ اب آپ کی کیا رائے ہے بادشاہ نے کہا میری رائے وہی ہے جو آپ کی رائے ہے۔ تمام معاملات آپ کے سپرد ہیں میں تو آپ کے تابع ہوں۔ حضرت یوسف علیہ السلام نے کہا میں اللہ کو اور آپ کو گواہ بنا کر کہتا ہوں کہ میں نے تمام اہل مصر کو آزاد کر دیا اور ان کی تمام املاک ان کو واپس کر دیں۔

روایت ہے کہ ان ایام میں حضرت یوسف علیہ السلام سیر ہو کر نہ کھاتے تھے۔ ان سے کہا گیا کہ آپ مصر کے تمام خزانوں کے مالک ہیں اس کے باوجود آپ بھوکے رہتے ہیں۔ آپ نے فرمایا مجھے یہ خدشہ ہے اگر میں نے سیر ہو کر کھالیا تو میں بھوکوں کا حق بھول جاؤں گا۔ (معالم التنزیل، ج ۲، ص ۳۶۴)

بعض علماء نے فرمایا کہ جب قحط کا زمانہ آیا اور غلہ ختم ہو گیا تو حضرت یوسف علیہ السلام نے اللہ کی بارگاہ میں عرض کی یا اللہ لوگوں کی بھوک کو کیسے دور کیا جائے۔ اللہ تعالیٰ نے ارشاد فرمایا کھلے میدان میں ایک طلائی کرسی پر بیٹھ جاؤ اور اہل مصر میں اعلان کر دو کہ وہ آ کر تمہارا دیدار کریں۔ جب وہ آئیں تو تم اپنے رُخ انور کو بے نقاب کر دینا جو تمہارا دیدار کریں گے وہ چوبیس گھنٹے کے لئے بھوک اور پیاس سے بے نیاز ہو جائیں گے۔

برقعہ کھول زیارت بخشو جو پکھا بھی آئے

دیکھ جمال مبارک تیرا کچھ تمامی جائے

جب حضرت یوسف علیہ السلام بادشاہ بن گئے تو رعایا کی خبر گیری کے لئے ہر مہینے شہر مصر کا دورہ کرتے تھے۔ جب آپ سوار ہوتے تو دو لاکھ آگے اور دو لاکھ سپاہی آپ کے پیچھے ہوتا تھا۔ حضرت یوسف علیہ السلام کے سر پر ہزار جھنڈے ہوتے تھے سامنے ایک ہزار نیزہ بردار اور ایک ہزار شمشیر زن ہوتے تھے۔ حضرت یوسف علیہ السلام کا گزر جس شخص کے پاس سے ہوتا وہ یہی کہتا تھا کہ اس عزیز کو اللہ تعالیٰ نے بہت بڑا ملک عطا فرمایا ہے۔

زلیخا محتاج اور اندھی ہو گئی اور اس کا شوہر مر گیا وہ سخت مصیبت میں گرفتار ہو گئی۔ اس نے سر راہ ایک مکان بنا لیا اور اس حالت میں بھی وہ بتوں کی پوجا کرتی تھی اور بت سے عاجزی کر کے حضرت یوسف علیہ السلام کو مانگتی تھی مگر وہاں پتھروں کو کیا خبر اندھے کے آگے روئے اپنے نین کھوئے۔ یہ سب کورا پتھر تھا یہاں کیا رکھا تھا۔ زلیخا روتی روتی لاچار ہو گئی۔ اللہ کی توفیق نے دشگیری فرمائی فوراً بت کے ٹکڑے ٹکڑے کئے اور منہ سے لا الہ الا اللہ نکالا اور بت کو طنزاً کہا کہ تجھ سے تو حضرت یوسف علیہ السلام کا اللہ بہتر ہے کیونکہ:



یوسف دا رب سن فریاد داں درد اٹھاون والا  
 توں میرا رب گونگا بولا مغز کھپاون والا  
 یوسف دا رب توبہ کردیاں پار لنگھاون والا  
 تو میرا رب پوجا کردیاں دوزخ پاون والا  
 یوسف دا رب رہڑ دے بیڑے بنے لاون والا  
 توں میرا رب تردیاں تاہیں غرق کراون والا  
 یوسف دا رب بردیاں دے سرتاج دکھاون والا  
 توں میرا رب تاجوراں نوں خاک رلاون والا  
 یوسف دا رب وچھڑیاں نوں پھیر ملاون والا  
 توں میرا رب رل مل بہندیاں جدا کراون والا

جب زلیخا نے زبان سے کلمہ توحید ادا کیا تو اللہ کی بارگاہ میں عرض کی  
 مولا مجھے حضرت یوسف علیہ السلام ملا دے یا پھر حضرت یوسف علیہ السلام کی محبت میرے  
 دل سے نکال دے اور اپنی محبت مرے دل میں ڈال دے۔ مولا مجھے وہ دن دکھا  
 دے کہ مجھے خود حضرت یوسف علیہ السلام تلاش کرے اور میں حضرت یوسف علیہ السلام سے  
 چھپتی پھروں۔ وہ اپنا حسن و جمال دکھائے اور میں اس سے منہ پھیر لوں۔ جب  
 زلیخا نے یہ دعائیں مانگیں تو اللہ نے قبول فرمائیں۔ ملائکہ نے اللہ کی بارگاہ میں  
 عرض کی الہی اگر تو نے زلیخا کی آرزو پوری نہ کی تو وہ کہے گی بت اور اللہ میں کوئی  
 فرق نہیں۔ اللہ نے فرمایا ہم کل ہی زلیخا کی آرزو کو پورا کر دیں گے۔ دوسرے  
 دن حضرت یوسف علیہ السلام کی سواری بڑے تزک و احتشام کے ساتھ نکلی اور زلیخا  
 کے مکان کے قریب سے گزری۔ زلیخا ہاتھ میں ایک لکڑی لے کر سر راہ کھڑی ہو  
 گئی اور زبان سے یہ الفاظ نکالے۔

سُبْحَانَ مَنْ جَعَلَ الْمُلُوكَ عِبِيدًا بِالْمَعْصِيَةِ وَجَعَلَ الْعَبِيدَ مُلُوكًا

عَلَى الطَّاعَةِ ○

ترجمہ: پاک ہے وہ ذات جس نے بادشاہوں کو غلام بنایا گنہ گاری کے سبب اور غلاموں کو بادشاہ بنایا اطاعت الہی کے سبب۔

یہ آواز حضرت یوسف علیہ السلام کے کان میں پہنچی ایک غلام کو بھیجا کہ پتہ کرو یہ آواز کس کی ہے۔ غلام حضرت زلیخا کے پاس آیا دیکھا کہ ایک اندھی بڑھیا فریاد کر رہی ہے۔ پوچھا اے اللہ کی بندی تو کون ہے؟ حضرت زلیخا نے پوچھا تو کون ہے؟ کہا میں حضرت یوسف علیہ السلام کا غلام ہوں۔ حضرت زلیخا نے کہا تم چلے جاؤ اور اس کو بھیجو جس نے تجھے بھیجا ہے۔ غلام نے جا کر عرض کی ایک اندھی بڑھیا ہے اور اس نے کہا ہے کہ اس کو بھیجو جس نے تجھے بھیجا ہے۔ ادھر اللہ کی طرف سے حضرت جبریل امین علیہ السلام نازل ہوئے اور حضرت یوسف علیہ السلام سے فرمایا اللہ تعالیٰ فرماتا ہے اے یوسف (علیہ السلام) تم خود جا کر حضرت زلیخا سے ملو۔ حضرت یوسف علیہ السلام آئے اور حضرت زلیخا سے پوچھا اے بڑھیا تو کون ہے۔ حضرت زلیخا نے کہا میں وہ ہوں کہ:

چھوڑ وطن وچہ تیریاں تاہنگاں مصرے آون والی  
بازاراں تھیں وکدے تائیں مل لیاون والی  
خنتی نرمی عشق تیرے دی سرتے چاون والی  
کی آکھاں منہ زیب نہیں دیندا قید کراون والی  
فوج تیری دیاں قدماں تھلے جان وچھاون والی  
ہو انھی وچہ راہ تیرے دے گلی پاون والی

مگر افسوس کہ تم مجھے اتنی جلدی بھول گئے۔ بتاؤ نہ تم بلائے سے آئے نہ



کبھی خود آئے آج تمہیں کس نے بھیجا ہے۔ حضرت یوسف علیہ السلام نے فرمایا آج مجھے رب العالمین نے بھیجا ہے اور ساتھ ہی یہ فرمایا ہے کہ اس بڑھیا کا دل خوش کر دینا زلیخا کی زبان سے نکلا۔

الْحَمْدُ لِلّٰهِ الَّذِیْ تَقْبَلُ مِنِّیْ قَلِیْلًا وَّاعْطَانِیْ کَثِیْرًا

ترجمہ: میں اس اللہ کا شکر ادا کرتی ہوں جس نے مجھ سے تھوڑا سا لے کر بہت کچھ عطا کر دیا۔

ابھی تو صرف منہ سے لا الہ الا اللہ نکلا تو حضرت یوسف علیہ السلام آ موجود ہوئے اور پوچھتے ہیں کہ تیری دلی تمنا کیا ہے۔ کفر کی حالت میں بلایا نہ آئے اور اب اللہ نے بھیجا ہے تو میری جھوٹی کو زینت بخشی ہے۔ کبھی ہم ان کو کبھی اپنے گھر کو دیکھتے ہیں۔ پھر حضرت یوسف علیہ السلام نے پوچھا آپ کی تمنا کیا ہے۔ حضرت زلیخا نے کہا میری تمنا اب بھی وہی دیرینہ ہے۔ آپ نے سوچا یہ نہایت بڑھیا اور اس قابل نہیں کہ اس کی تمنا پوری کی جائے۔ حضرت جبریل امین علیہ السلام نے فرمایا رب العالمین کا ارشاد ہے۔ اے یوسف (علیہ السلام) زلیخا ہماری بندی ہے اگر وہ اس قابل نہیں مگر ہم تو اس قابل تھے کہ اس کو دوبارہ جوان کر دیں۔ اللہ کے حکم کے مطابق حضرت جبریل علیہ السلام نے اس کی آنکھوں کو ہاتھ لگایا وہ روشن ہو گئیں۔ کمر سیدھی ہو گئی اور نئے سرے سے جوان بن گئیں۔ نہ صرف یہ کہ اللہ تعالیٰ نے حضرت زلیخا کو جوان بنا دیا بلکہ حضرت یوسف علیہ السلام کے دل میں زلیخا کا عشق پیدا کر دیا۔ قصہ مختصر حضرت یوسف علیہ السلام حضرت زلیخا کو گھر لے آئے شادی ہو گئی۔

## حضرت یوسف علیہ السلام کا حضرت زلیخا سے نکاح:

بہت سے مفسرین نے لکھا ہے کہ حضرت یوسف علیہ السلام کا نکاح زلیخا کے ساتھ ہوا جب حضرت یوسف علیہ السلام اس کے پاس خلوت میں گئے تو آپ نے زلیخا کو باکرہ پایا اور اس سے کہا کیا یہ اس سے بہتر نہیں جس کو تو پہلے مجھ سے مطالبہ کرتی تھی۔ زلیخا نے کہا تو بہت سچا انسان ہے مجھے ملامت نہ کرو میں ایک حسین نوجوان عورت تھی اور میرا شوہر عورت کی خواہش پوری کرنے پر قادر نہ تھا۔ تم غیر معمولی حسن و جمال کے مالک تھے۔ پس مجھ پر میرا نفس غالب آ گیا۔ تمہارے ساتھ جو مجھے محبت تھی۔ اس نے مجھے بے قابو کر دیا۔ حضرت یوسف علیہ السلام کے زلیخا سے دو بیٹے ہوئے۔ افراسیم اور میثا بن یوسف۔

(معالم التنزیل، ج ۲، ص ۳۶۴۔ کشاف، ج ۲، ص ۴۵۵۔ کبیر، ج ۵، ص ۱۴۲۔)

(ابن کثیر، ج ۲، ص ۵۳۴۔ مظہری، ج ۵، ص ۱۷۴)

علامہ قرطبی نے لکھا ہے:

زلیخا بوزھی ہو چکی تھی حضرت یوسف علیہ السلام کے فراق میں رورو کرنا بیٹا ہو چکی تھی اور اپنے شوہر کے مرنے کے بعد بھیک مانگتی پھرتی تھی۔ حضرت یوسف علیہ السلام نے اس سے نکاح کیا اور اللہ سے دعا کی اللہ نے اس کا شباب اور حسن اور اس کی بینائی لوٹا دی بلکہ وہ پہلے سے بھی زیادہ حسین ہو گئی اور اس کی دعا کا قبول ہونا حضرت یوسف علیہ السلام کے اکرام کی وجہ سے تھا۔ حضرت یوسف علیہ السلام نے اس کو اس حال میں پایا کہ وہ کنواری تھی۔

(الجامع الاحکام القرآن، ج ۹، ص ۱۸۷)

حضرت یوسف علیہ السلام لوگوں کو بیت المال سے صدقہ دیتے تھے۔ جب



ایک خزانہ خالی ہو جاتا تھا تو دوسرا کھول دیتے تھے اور جو مہمان شام کی طرف سے آتے تھے ان کا بہت اکرام اور تعظیم کرتے تھے۔ جب اہل شام مصر سے واپس آتے تو بیت الاحزان کے قریب اترتے تھے اور حضرت کی خوبیاں بیان کرتے تھے اور کہتے تھے۔ اس نے ہم پر احسان کیا ہے اور اسے اہل شام سے محبت ہے۔ حضرت یعقوب علیہ السلام ان کی باتیں سنتے تھے اور کہتے تھے کہ یہ اللہ کے پہچاننے والوں کی نشانیاں ہیں۔ کاش مجھ میں طاقت ہوتی تو میں ان سے جا کر ملتا۔ جب قحط کا اثر کنعان تک آپہنچا تو حضرت یعقوب علیہ السلام کی اولاد ان کے پاس روتی ہوئی آئی اور کہا ہم پر بھی اور لوگوں کی طرح فاقہ کشی کی مصیبت نازل ہوئی ہے۔ آپ دعا کریں کہ اللہ ہمیں رزق دے۔ حضرت یعقوب علیہ السلام نے فرمایا میں تمہیں ایسے شخص کا پتہ بتاتا ہوں۔ جس کے پاس نعمت اور کرم ہے۔

جس کے پاس عرب و عجم کے لوگ دور دور سے آتے ہیں اور دامن مراد بھر کر لے جاتے ہیں۔ تم اس کے پاس جاؤ انہوں نے کہا ہمارے پاس بادشاہ کے شایان کوئی تحفہ نہیں۔ حضرت یعقوب علیہ السلام نے فرمایا وہ کریم ہے اور کریم تھوڑی چیز قبول کرتا ہے اور بہت کچھ دیتا ہے اولاد یعقوب علیہ السلام نے کچھ درہم اکٹھے کئے پھر اپنے باپ سے کہا اس نے اگر ہمارا یہ تحفہ قبول نہ کیا تو پھر ہم کیا کریں گے۔ فرمایا اپنا نسب بیان کرنا اور کہنا کہ ہم یعقوب بن اسحاق بن ابراہیم علیہ السلام کی اولاد ہیں۔ غالب گمان ہے کہ وہ تم پر ضرور کرم کرے گا۔ اولاد نے کہا اگر وہ نسب کا خیال نہ کرے تو فرمایا اپنی محتاجی اور فاقہ کشی بیان کرنا اور شاہی ادب و احترام کو ملحوظ خاطر رکھنا بغیر اجازت کے حاضر نہ ہونا جب تم بادشاہ سے بات کرو تو کسی اور طرف دھیان نہ کرنا کیونکہ شاہی دربار میں ادھر اُدھر دیکھنا بے ادبی ہے۔

نکتہ:

حدیث میں ہے جب نماز کی حالت میں نمازی دائیں بائیں دیکھتا ہے تو اللہ فرماتا ہے تو کس طرف نگاہ کرتا ہے کیا تو نے مجھ سے بھی کسی کو بہتر پایا ہے۔  
حضرت یعقوب علیہ السلام نے فرمایا جب شاہی دربار میں پہنچو تو بادشاہ کی تعریف کرنا اور جب وہ بیٹھنے کا حکم دے تو بیٹھ جانا اور گفتگو میں پہل نہ کرنا بادشاہ جو کچھ کہے اسے غور سے سنا جب بادشاہ واپس جانے کا حکم دے تو اس کی طرف پیٹھ نہ کرنا اور بادشاہ سے جو باتیں ہوئی ہوں ان کا ذکر کسی اور سے نہ کرنا۔ اولاد باپ سے یہ آداب سیکھ کر مصر کی طرف روانہ ہوئی۔

حضرت یوسف علیہ السلام نے دریا کے کنارے پہاڑ تک لوہے کا ایک بلند مکان بنوایا تھا اور اس کا صرف ایک دروازہ رکھا تھا۔ صرف یہ ایک راستہ تھا مصر میں داخل ہونے کا اس دروازے پر ایک دربان مقرر تھا جو شخص دربان کے پاس گزرتا وہ اس سے دریافت کرتا۔ تمہارا کہاں کا ارادہ ہے۔ تمہارے پاس کس قدر پونجی ہے۔ وہ آنے والے کے بارے میں سارے کوائف لکھ کر حضرت یوسف علیہ السلام کے پاس بھیجتا تھا۔ پھر حضرت یوسف علیہ السلام چاہتے تو اس کو آنے دیتے ورنہ واپس کر دیتے تھے۔ حضرت یوسف علیہ السلام نے پہراچوکی صرف بھائیوں کے لئے مقرر کیا تھا کیونکہ آپ کو یہ معلوم تھا کہ ان کے بھائی ضرور ان کے پاس آئیں گے۔ کیونکہ حضرت جبریل امین علیہ السلام نے آپ کو یہ خبر دی تھی۔ جب حضرت یوسف علیہ السلام کے بھائی پہنچے تو دربان نے انہیں دیکھا اور ان کے قد و قامت دیکھ کر حیران ہو گیا اور پوچھا تم کون لوگ ہو۔ انہوں نے کہا تم ہم سے یہ باتیں کیوں پوچھتے ہو۔ اس نے کہا مجھے یہی حکم ہوا ہے۔ انہوں نے کہا ہم کنعان



کے رہنے والے ہیں جو ملک شام میں ہے۔ ہم نبیوں کی اولاد میں سے ہیں ہم یعقوب بن اسحاق بن ابراہیم علیہ السلام کے بیٹے ہیں۔ دربان نے ان کے بارے میں جملہ معلومات لکھ کر حضرت یوسف علیہ السلام کے ارسال کر دیں جب حضرت یوسف علیہ السلام نے یہ عرض دیکھی تو رونے لگے اور غش آ گیا جب افاقہ ہوا تو حاضرین مجلس کو باہر جانے کا حکم دیا۔ جب تنہا ہوئے تو دوبارہ عرض کو پڑھا اور بہت روئے اور عرضی لانے والے سے پوچھا یہ لوگ کب آئے ہیں۔ اس نے کہا پانچ دن ہو گئے ہیں۔ پوچھا ان کے کپڑے کیسے ہیں۔ اس نے کہا پھٹے پرانے ہیں اور وہ پریشان حال ہیں۔ یہ سن کر حضرت یوسف علیہ السلام بلند آواز سے رونے لگے۔ آپ کے وزیر نے کہا اس رونے کا سبب کیا ہے۔ حضرت یوسف علیہ السلام نے کہا میرے بھائی میرے پاس آئے ہیں۔ جنہوں نے مجھے کنویں میں ڈالا تھا اور بیچا تھا وزیر نے کہا تو پھر آپ کیوں روتے ہیں۔ آپ نے فرمایا دو وجہ سے ایک وجہ تو یہ ہے کہ وہ میرے سبب سے اللہ کے گنہگار ہوئے اور دوسرا سبب ان کی محتاجی اور فاقہ کشی ہے۔ وزیر یہ سن کر بڑا حیران ہوا حضرت یوسف علیہ السلام نے دربان کو لکھ بھیجا کہ تین دن تک ان کی مہمانی اور ضیافت کرو انہیں گوشت پھل اور مٹھائیاں کھلاؤ یہ پہراچوکی میں نے انہیں کے لئے مقرر کیا تھا جب یہ آگئے تو اب اس پہراچوکی کی ضرورت باقی نہ رہی۔

نکتہ:

جب سب انسان مر جائیں گے تو اللہ تعالیٰ ارشاد فرمائے گا۔ زمین و آسمان خراب کر دیئے جائیں اور سورج و چاند اور ستارے نیست و نابود کر دیئے جائیں کیونکہ یہ سب چیزیں میں نے انسان کے لئے پیدا کی تھیں جب یہ نہ رہے

تو ان چیزوں کی بھی ضرورت باقی نہ رہی چنانچہ اللہ تعالیٰ فرماتا ہے۔

إِذَا السَّمَاءُ انْفَطَرَتْ ۝ وَإِذَا الْكَوَاكِبُ انْتَشَرَتْ ۝

ترجمہ: جب آسمان پھٹ پڑے اور جب تارے جھڑ پڑیں۔

إِذَا زُلْزِلَتِ الْأَرْضُ زِلْزَالَهَا وَأَخْرَجَتِ الْأَرْضُ أَثْقَالَهَا ۝

ترجمہ: جب زمین تھرتھرا دی جائے جیسا کہ اس کا تھرتھرانا ٹھہرا اور زمین اپنے بوجھ باہر پھینک دے۔

إِذَا الشَّمْسُ كُوِّرَتْ ۝ اور جب سورج کی دھوپ لیٹی جائے۔

حضرت یوسف علیہ السلام نے جو حکم دیا دربان نے وہی کیا پھر ان کے ساتھ مصر کے دروازے تک آیا جب وہ مصر میں داخل ہو گئے تو حضرت یوسف علیہ السلام کو اطلاع دی گئی۔ وہ مسافروں کی طرح الگ الگ آئے ان کی زبان عبرانی تھی اور اہل مصر کی زبان قبطی تھی۔ جب حضرت یوسف علیہ السلام کے پاس آئے تو آپ نے یہ تو جان لیا کہ یہ میرے بھائی ہیں لیکن یہ تمیز نہ تھی کہ یہودا کون ہے اور شمعون کون ہے۔ حضرت جبریل امین علیہ السلام آئے اور انہوں نے ان کے ناموں سے آگاہ فرمایا۔ پھر حضرت یوسف علیہ السلام نے باورچی سے فرمایا ان کو میرے مکان میں اتارو اور جو کھانا مجھے کھلاتے ہو وہی ان کو کھلاؤ۔ اعلیٰ اعلیٰ کھانوں سے ان کی مہمانی کی گئی۔ اس پر بھائیوں نے رائے زنی کی کہ ہم کریم ہیں یا ہماری محتاجی پر بادشاہ کو رحم آگیا ہے یا بادشاہ کا گمان ہے کہ ہمارے پاس نقدی زیادہ ہے۔ حضرت یوسف علیہ السلام ان کی باتیں سنتے تھے اور روتے تھے۔ آپ نے اپنے بیٹے سے فرمایا میرے برتن میں ان کو پانی پلاؤ۔ اس نے پوچھا یہ کون لوگ ہیں۔ آپ نے فرمایا یہ تیرے چچا ہیں اس نے کہا یہ وہی لوگ ہیں کہ جنہوں نے آپ کو بیچا تھا اور آپ پر ظلم و ستم کئے۔ حضرت یوسف علیہ السلام نے کہا ہاں انہوں نے مجھے



فروخت کیا۔ یہاں تک کہ میں مصر کا بادشاہ بن گیا۔ حضرت یوسف علیہ السلام نے ان سے فرمایا ان سے بات چیت نہ کرنا جب تک اللہ کا حکم نہ ہو اس بھید کو ظاہر نہ کرنا۔ بھائیوں نے حضرت یوسف علیہ السلام کو نہ پہچانا اس کی وجوہات مندرجہ ذیل تھیں۔

(۱) حضرت یوسف علیہ السلام نے اپنے دربانوں کو حکم دے رکھا تھا کہ وہ غلہ خریدنے کے لئے باہر سے آنے والوں کو ان سے فاصلے پر رکھیں اور حضرت ان سے بالواسطہ گفتگو کرتے تھے۔ اس لئے آپ کے بھائی آپ کو نہ پہچان سکے خصوصاً اس لئے کہ ان پر بادشاہ کا رعب طاری تھا اور جو ضرورت مند ہوتا ہے وہ کچھ زیادہ ہی مرعوب اور خوفزدہ ہوتا ہے۔

(۲) جب انہوں نے حضرت یوسف علیہ السلام کو کنویں میں ڈالا تھا اس وقت وہ کمسن اور بے ریش تھے اور اب ان کو ڈاڑھی آچکی تھی اور ان کی شکل و صورت میں کافی تغیر ہو چکا تھا۔ انہوں نے دیکھا کہ وہ ریشم کا لباس پہنے تخت پر بیٹھے ہوئے ہیں گلے میں سونے کا طوق ہے اور سر پر سونے کا تاج ہے نیز اتنا عرصہ گزرنے سے وہ حضرت یوسف علیہ السلام کو بھول چکے تھے۔

(۳) کسی چیز کو پہچاننا اور یاد رکھنا اللہ تعالیٰ کے پیدا کرنے سے ہوتا ہے ہو سکتا ہے کہ اللہ نے ان میں معرفت پیدا نہ کی ہوتا کہ اللہ کا یہ قول محقق ہو۔

وَ اَوْحَيْنَا اِلَيْهِ لَتُنَبِّئَنَّهُمْ بِاَمْرِهُمْ هَذَا وَ هُمْ لَا يَشْعُرُوْنَ ۝

ترجمہ: اور ہم نے ان کی طرف وحی کی کہ عنقریب تم ان کو ان کے اس سلوک سے آگاہ کرو گے اور ان کو خبر نہ ہوگی۔

حضرت یوسف علیہ السلام نے ان کو غلہ دے دیا اور ساتھ ہی اپنے کارندوں سے فرمایا ان کی رقم کی تھیلی ان کے سامان میں رکھ دو ان کی نقدی ان کو واپس

کرنے میں مندرجہ ذیل وجوہ تھیں۔

(۱) جب وہ گھر جا کر بوریاں کھولیں گے تو رقم دیکھ کر حضرت یوسف علیہ السلام کے کرم سے متاثر ہوں گے اور دوبارہ غلہ لینے مصر آئیں گے۔

(۲) حضرت یوسف علیہ السلام کو خدشہ تھا کہ شاید ان کے پاس غلہ خریدنے کے لئے مزید رقم نہ ہو اس لئے انہوں نے رقم واپس کر دی۔

(۳) حضرت یوسف علیہ السلام نے قحط کے زمانے میں اپنے باپ کی کچھ خدمت کرنی چاہی اس لئے نقدی آپ نے بوریوں میں رکھ کر واپس کر دی۔

(۴) حضرت یوسف علیہ السلام کا گمان تھا کہ جب بھائی سامان میں رقم کی تھیلی دیکھیں گے تو یہ خیال کریں گے کہ شاید انہوں نے بھول کر ایسا کیا ہے اور وہ انبیاء کی اولاد ہیں۔ ضرور اس رقم کو واپس کرنے آئیں گے۔

(۵) حضرت یوسف علیہ السلام یہ چاہتے تھے کہ حضرت یعقوب علیہ السلام کو یقین ہو جائے کہ میں کریم ہوں اور وہ اپنے بیٹے بنیامین کو بھیجنے میں کوئی خطرہ محسوس نہ کریں۔

(۶) چونکہ یہ تنگی کا زمانہ تھا اس لئے حضرت یوسف علیہ السلام یہ چاہتے تھے کہ ان کی کچھ مدد ہو جائے اور چونکہ چوروں اور ڈاکوؤں کا خطرہ تھا اس لئے نقدی بوریوں میں چھپادی۔

جب بھائی جانے لگے تو حضرت یوسف علیہ السلام نے ان سے فرمایا اپنے علاقائی بھائی کو میرے پاس لاؤ کیونکہ مجھے تم سے محبت ہے اور میں تمہارے ہی دین پر ہوں کیا تم نہیں دیکھتے کہ میں پورا پیمانہ اور پوری بھرتی دیتا ہوں اور مسافروں کو اچھی طرح اتارتا ہوں۔ اگر تم بھائی کو نہ لائے تو میرے پاس تمہارے لئے نہ پیمانہ ہے اور نہ تم میرے پاس آنا۔ جب حضرت یوسف علیہ السلام کے بھائی



اپنے باپ حضرت یعقوب علیہ السلام کے پاس واپس آئے تو وہ ہنسے اور کہنے لگے تم سے اچھی خوشبو آئی ہے۔ حضرت یعقوب علیہ السلام نے ان سے پوچھا تم نے عزیز مصر کو کیسا پایا ہے۔ انہوں نے کہا وہ کریموں کی طرح ہمارے ساتھ پیش آیا ہے۔ حضرت یعقوب علیہ السلام نے پوچھا اس کا دین کیا ہے۔ انہوں نے کہا اس کا دین اسلام ہے۔ اسے ترے غم سے غم ہے۔ اس نے ہمیں اتنا دیا کہ غمی کر دیا ہے۔ اس نے ہم سے کہا ہے کہ اپنے بھائی بنیامین کو بھی لاؤ۔ حضرت یعقوب علیہ السلام یہ سن کر رونے لگے اور یہ کہنے لگے کہ اس پر بھی تمہارا بھروسہ کروں۔ جس طرح پہلے اس کے بھائی پر تمہارا بھروسہ کیا تھا۔ جب بیٹوں نے دوسری دفعہ مصر جانے کا ارادہ کیا تو حضرت یعقوب علیہ السلام نے ان سے فرمایا کہ تم سب کے سب ایک دروازے سے نہ جانا بلکہ الگ الگ دروازوں سے جانا اور اس وقت مصر کے پانچ دروازے تھے۔ باب شام، باب یمن، باب مغرب، باب روم اور باب طلیون اس کی وجہ یہ تھی کہ حضرت یعقوب علیہ السلام کو نظر لگ جانے کا ڈر تھا۔

جب حضرت یعقوب علیہ السلام کے بیٹے مصر کے دروازے پر پہنچے تو الگ الگ ہو کے الگ الگ دروازوں سے شہر میں داخل ہو گئے اور بنیامین باب شام کے پاس اکیلا باقی رہ گیا۔ اس نے کسی ایسے آدمی کو نہ دیکھا جو اس کی زبان جانتا ہو اور اس کو راستے کا علم ہو۔ اسی وقت ایک فرشتے نے حضرت یوسف علیہ السلام سے آکر کہا اٹھو اور غریبوں کے کپڑے پہن کر اونٹنی پر سوار ہوتا کہ تجھے کوئی نہ پہچانے اور باب شام کی طرف جا وہاں تیرا بھائی اکیلا کھڑا ہے وہ آنے جانے والوں سے راستہ پوچھتا ہے کوئی اس کی سنتا نہیں۔ کوئی اس کی زبان نہیں جانتا۔ حضرت یوسف علیہ السلام یہ سنتے ہی رونے لگے اور فوراً چہرے پر نقاب ڈال کر اونٹنی پر سوار ہو کر باب شام پہنچ گئے اور عبرانی زبان میں بھائی کو سلام کیا اور پوچھا تم کہاں سے

آئے ہو اور کہاں جاؤ گے اور کیا ارادہ ہے۔ بنیامین نے کہا ہم شام سے آئے ہیں اور ہمیں اناج کی تلاش ہے پھر بنیامین نے پوچھا آپ کون ہیں۔ آپ کے سوا کوئی عبرانی زبان نہیں جانتا۔ آپ نے فرمایا میں ایک مدت تک تمہارے ملک میں رہا ہوں۔ اس لئے مجھے تمہاری زبان آتی ہے۔ حضرت یوسف علیہ السلام کے ہاتھ میں پچاس ہزار دینار کا ایک سرخ یا قوت کا کنگن تھا۔ وہ آپ نے بنیامین کو دے دیا۔ بنیامین نے وہ کنگن لے تو لیا لیکن یہ نہ جانا کہ یہ کیا ہے اور اس نے اپنے ہاتھ میں رکھ لیا۔ حضرت یوسف علیہ السلام نے کہا تم اسے اپنے ہاتھ میں رکھو پھر حضرت یوسف علیہ السلام نے اس سے کہا میرے ساتھ آؤ تاکہ تجھے تیرے بھائیوں تک لے چلوں۔ وہ دونوں اس دروازے سے داخل ہوئے جب حضرت یوسف علیہ السلام بھائیوں کے قریب آئے اور وہ اپنی اونٹنیوں پر کھڑے تھے۔ حضرت یوسف علیہ السلام نے بنیامین سے کہا اپنے بھائیوں کے پاس چلے جاؤ۔ بنیامین رو کر کہنے لگا میں آپ سے جدا نہ ہوں گا۔ میرا دل آپ کی طرف مائل ہو گیا ہے۔ حضرت یوسف علیہ السلام نے کہا میں غلام اور مملوک ہوں۔ مراد یہ تھی کہ میں اللہ کا غلام اور مملوک ہوں۔ مالک کی اجازت کے بغیر تجھے اپنے ساتھ نہیں رکھ سکتا۔ بنیامین یہ سن کر بھائیوں کے پاس خوشی خوشی چلے گئے۔ بھائیوں نے پوچھا اے بنیامین تری خوشی کا موجب کیا ہے۔ کہا ہاں ایک شتر سوار سے میرا دل خوش ہو گیا ہے۔ اس نے عبرانی زبان میں میرے ساتھ باتیں کی ہیں اور شیشے کی ایک چیز دی ہے یہود نے کہا مجھے دکھا وہ کیا چیز ہے جب یہود نے وہ کنگن دیکھا تو کہا اے بھائی یہ میرے ہاتھ میں رہنے دے تاکہ کہیں یہ گم نہ ہو جائے اور شمعون نے کہا مجھے دکھا اس نے لے کر اپنے ہاتھ میں رکھ لیا۔ شمعون کے ہاتھ میں وہ کنگن غائب ہو گیا۔ شمعون نے کہا وہ کنگن میرے ہاتھ سے غائب ہو گیا ہے۔ بنیامین نے کہا وہ یہ



میرے ہاتھ میں ہے۔ اس نے اپنے ہاتھ سے نکال کر دوبارہ شمعون کو دے دیا  
اسی طرح تمام بھائیوں نے وہ کنگن لینا چاہا لیکن کوئی نہ لے سکا۔

نکتہ:

بندہ مومن کو ایمان اللہ تعالیٰ نے دیا ہے لہذا شیطان مومن سے ایمان  
نہیں چھین سکتا ہے۔ اللہ تعالیٰ فرماتا ہے۔

إِنَّ عِبَادِي لَيْسَ لَكَ عَلَيْهِمْ سُلْطَانٌ ۝

ترجمہ: بے شک میرے بندوں پر تیرا کوئی کنٹرول نہیں۔

حضرت یوسف علیہ السلام نے ایک مکان تیار کرایا اور اس کی دیواروں پر  
حضرت یوسف علیہ السلام کے بھائیوں نے آپ کے ساتھ جو کچھ کیا تھا وہ سب تصویر  
بنوائیں جس طرح بھائیوں نے قتل کرنے کا ارادہ کیا تھا وہ تصویر بھی بنوائی اور  
حضرت یوسف علیہ السلام کے پہلو میں شمعون کی تصویر بنی ہوئی ہے اور اس کے ہاتھ  
میں چھری ہے غرضیکہ پورے قصے کی تصویر دیواروں پر بنی ہوئی ہے۔ حضرت  
یوسف علیہ السلام نے غلاموں کو حکم دیا کہ بھائیوں کو اس مکان میں لے جاؤ۔ بھائی  
اس مکان میں جا کر بیٹھے رونیل نے سر اٹھایا تو نگاہ ان تصاویر پر پڑی اور اس نے  
ایک آہ بھری۔ بھائیوں نے پوچھا کیا ہوا یہودا نے کہا ہم نے جو کچھ کیا ہے وہ  
سب دیوار پر لکھا ہوا ہے۔ سب نے سر اٹھا کر دیکھا اور سب کے رنگ بدل گئے۔  
زبانیں بند ہو گئیں اور دل غمگین ہو گئے۔

نکتہ:

جب قیامت کا دن ہوگا تو اللہ تعالیٰ ان لوگوں کا نامہ اعمال ان کے  
سامنے کرے گا جو ہر وقت صغائر اور کبائر کی آلودگیوں میں ملوث رہتے تھے تو

کہیں گے ہائے افسوس ہم غفلت میں رہے۔ اللہ تعالیٰ فرماتا ہے۔

وَوَضَعَ الْكِتَابَ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يَا وَيْلَتَنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا ۝

ترجمہ: اور نامہ اعمال رکھا جائے گا تو تم مجرموں کو دیکھو گے اس کے لکھے ہوئے سے ڈرتے ہوں گے اور کہیں گے ہائے خرابی ہماری اس نوشتہ کو کیا ہوا اس نے چھوٹا گناہ اور نہ بڑا گناہ چھوڑا ہی نہیں جسے گھیر نہ لیا ہو۔ لیکن اس دن غمزدہ ہونا اور افسوس کرنا کام نہ آئے گا۔

حضرت یوسف علیہ السلام نے اپنے ترجمان سے کہا ان کے سامنے کھانا لایا جائے جب کھانا ان کے سامنے رکھا گیا تو انہوں نے کھانے سے انکار کر دیا اور کہا اس مکان میں آنے سے ہماری بھوک جاتی رہی دیوار کی تصاویر نے ہماری بھوک ضائع کر دی ہے۔ پھر وہ رونے لگے پھر حضرت یوسف علیہ السلام نے فرمایا انہیں دوسرے مکان میں لے جاؤ جہاں کھانا چنا ہوا ہے۔ یہ وہاں گئے تو اللہ نے پہلے مکان کی دیوار کی تصاویر والا منظر ذہن سے بھلا دیا اور انہوں نے سیر ہو کر کھانا کھایا لیکن بنیامین نے کھانا نہ کھایا۔ حضرت یوسف علیہ السلام نے وجہ پوچھی تو بنیامین نے کہا مجھے پہلے مکان میں بھیج دیا جائے وہاں میرے بھائی حضرت یوسف علیہ السلام کی تصویر ہے۔ حضرت یوسف علیہ السلام نے ایک غلام کے ساتھ بھیج دیا۔ بنیامین حضرت یوسف علیہ السلام کی تصویر کے مقابل بیٹھ کر رونے لگے۔ حضرت یوسف علیہ السلام خلوت خانے میں چلے دل میں خیال آیا کب تک بھائی کو رونے کی تکلیف میں مبتلا رکھوں۔ اپنے لڑکے افراسیم کو بنیامین کے پاس بھیج دیا اور کہا اگر تجھ سے وہ کوئی بات پوچھے تو عبرانی زبان میں اس کا جواب دینا۔ اگر تجھ سے پوچھے کہ تو کس کا بیٹا ہے تو کہنا میں یوسف صدیق کا بیٹا ہوں کیونکہ اللہ تعالیٰ نے مجھے راز



فاش کرنے کا حکم دے دیا ہے۔ افراتیم جا کر بنیامین چچا کے مقابل بیٹھ گیا۔ بنیامین کبھی افراتیم اور کبھی یوسف علیہ السلام کی صورت کو دیکھتا دونوں میں کچھ فرق معلوم نہ ہوتا تھا۔ بنیامین نے افراتیم سے پوچھا تو کون ہے اس نے کہا میں یوسف صدیق کا بیٹا ہوں۔ بنیامین نے کہا یہاں کوئی آدمی ہے جس کا نام یوسف صدیق ہے کہا ہاں وہ اللہ کا نبی اور اللہ کا صدیق ہے۔ بنیامین زار زار رونے لگے۔ افراتیم نے کہا آپ کیوں روتے ہیں کہا میرا بھی ایک بھائی تھا اس کا نام بھی یوسف صدیق تھا۔ اب افراتیم نے حضرت یوسف علیہ السلام کا سارا قصہ بیان کر دیا۔ پھر کہا اے چچا میں اسی یوسف کا بیٹا ہوں اور میرا باپ یوسف آپ کا بھائی ہے۔ اسی بنیامین نے افراتیم کو سینے سے لگا لیا اور پوچھا یوسف کہاں ہے افراتیم نے اپنے باپ سے اجازت لی اور بنیامین کو حضرت یوسف علیہ السلام کے پاس لے گیا۔ دونوں ایک دوسرے کے گلے ملے اور رونے لگے اور کہا اے میری آنکھوں کی ٹھنڈک میں تیرا بھائی یوسف (علیہ السلام) ہوں۔ جب دونوں کو افاقہ ہوا تو حضرت یوسف علیہ السلام نے بنیامین سے پوچھا باپ کا کیا حال ہے۔ اس نے کہا تیرے غم میں روتے روتے ان کی آنکھیں نابینا ہو گئی ہیں۔ حضرت یوسف علیہ السلام بھی رونے لگے اور کہا کاش میری ماں مجھے نہ جنتی پھر حضرت یوسف علیہ السلام نے بنیامین سے کہا آپ بھائیوں کے ساتھ جائیں اس پر بنیامین نے کہا آپ مجھے اپنے سے دور کیوں کرتے ہیں۔ میں تو آپ کی جدائی سے چالیس سال تک روتا رہا ہوں۔ حضرت یوسف علیہ السلام نے کہا میں چاہتا ہوں کہ تو میرے پاس رہ جائے مگر میں چوری کی نسبت تیری طرف کروں گا۔ اس نے کہا جو آپ کے جی میں آئے کریں۔ بنیامین وہاں سے اٹھ کر بھائیوں کے پاس گئے خوشی کے سبب بنیامین کا چہرہ اس قدر نورانی ہو گیا کہ بھائیوں نے اسے پہچانا نہیں۔

نکتہ:

جس وقت مومن اللہ کا دیدار کر کے جنت میں اپنے گھروں کی طرف جائیں گے تو ان کے چہرے اس قدر حسین و جمیل ہو جائیں گے کہ حوریں ان کو پہچان نہ سکیں گی اور پوچھیں گی اے اللہ کے دوستوں یہ حسن و جمال تمہیں کہاں سے ملا وہ کہیں گے آج ہم نے اپنے اللہ کا دیدار کیا ہے۔

جب حضرت یوسف علیہ السلام نے بھائیوں کا سامان سفر تیار کیا تو اپنے بھائی بنیامین کے سامان میں اپنا جام رکھ دیا اور بنیامین کو جام چور اس لئے بنایا کہ وہ اس کے پاس رہ جائیں کیونکہ اس زمانے میں چور کی سزا یہ تھی کہ اس کو غلام بنا کر اپنے پاس رکھ لیا جاتا تھا۔ جب بھائی مصر سے نکل گئے تو بعد میں حضرت یوسف علیہ السلام نے کچھ سوار بھیجے جنہوں نے ان سے کہا کہ اے قافلے والو تم چور ہو سب بھائی ٹھہر گئے پوچھا تمہارا کیا سامان چوری ہو گیا ہے۔ انہوں نے کہا شاہی جام چوری ہو گیا ہے۔ حضرت یوسف علیہ السلام کے بھائی واپس آ کر بیٹھ گئے۔ حضرت یوسف علیہ السلام کے بھائیوں نے بھی کہہ دیا کہ جس کی بوری سے جام نکل آئے اس کو غلام بنا لیا جائے۔

بہر حال تلاشی شروع ہو گئی بنیامین کے علاوہ سب کی تلاشی لی گئی جام برآمد نہ ہوا۔ حضرت یوسف علیہ السلام نے کہا ان کے پاس جام نہیں ہے ان کو جانے دو اور یہ ان سب سے چھوٹا ہے اس کے سامان کی تلاشی نہ لی جائے لیکن بھائیوں نے کہا اس کے سامان کی بھی تلاشی لی جائے۔ جب اس کی بوری کھولی گئی تو اس میں جام موجود تھا۔ سب بھائیوں نے اپنے سر جھکا لیے اور بنیامین بہت خوش ہوا سب بھائیوں نے کہا اگر اس نے چوری کی ہے تو اس سے پہلے اس کے بھائی نے



بھی چوری کی تھی اور وہ چوری یہ تھی کہ حضرت بچپن میں جبکہ آپ کی عمر چار سال کی تھی اپنی پھوپھی کے ہاں تھے۔ حضرت یعقوب علیہ السلام نے کسی کو ان کے پاس بھیجا کہ وہ یوسف کو حضرت یعقوب علیہ السلام کے پاس بھیج دیں اور ان کی پھوپھی کو ان سے محبت تھی۔ پھوپھی نے ایک قیمتی بیٹی حضرت یوسف علیہ السلام کی کمر کے ساتھ باندھ دی تاکہ وہ غلام کی طرح ان کے پاس رہ جائیں۔

پھر حضرت یوسف علیہ السلام نے بنیامین کو قید کرنے کا حکم صادر فرمایا اور فرمایا میں اسے غلام بنانا چاہتا ہوں۔ بھائیوں نے کہا اے عزیز اسے قید نہ کر کیونکہ اس کا باپ بہت بوڑھا اور ضعیف ہے۔ اس کے بدلے میں ہم میں سے کسی کو قید کر دے۔ حضرت یوسف علیہ السلام نے کہا کیا میں مجرم کو چھوڑ دوں اور بے گناہ کو پکڑ لوں۔ جب بھائی بنیامین سے ناامید ہو گئے تو شاہی دربار سے آگئے اور باہم مشورہ کرنے لگے کہ اب کیا کیا جائے۔ یہودا نے کہا میں تو قید خانے کے دروازے پر جا کر بیٹھتا ہوں۔ میں بنیامین کو ہرگز قید خانے نہ جانے دوں گا اور تم سب بازار چلے جاؤ اور اپنے ہتھیار لے لو میں جس وقت چیخ ماروں گا ان کے پتے پھٹ جائیں گے۔ جس وقت تم میری آواز سنو تو دائیں بائیں قتل عام شروع کر دینا اور میرے پاس جو آئے گا اسے اور مصر کے بادشاہ کو میں قتل کر دوں گا اور یہودا کو جب غصہ آتا تھا تو بدن کے بال کپڑوں سے باہر آ جاتے تھے اور حضرت یعقوب علیہ السلام کی اولاد میں سے اگر کوئی اس کی پیٹھ پر ہاتھ رکھتا تھا تو اس کا غصہ دور ہو جاتا تھا اور حضرت یوسف علیہ السلام ان کی یہ باتیں سن رہے تھے۔ پھر یہودا کو غصہ آیا۔ حضرت یوسف علیہ السلام نے اپنے لڑکے سے کہا جا کر یہودا کی پیٹھ پر اپنا ہاتھ رکھ دو۔ اس نے ایسا ہی کیا اسی وقت غصہ فرو ہو گیا۔ یہودا نے اس لڑکے سے پوچھا تو کون ہے مجھے تجھ سے حضرت یعقوب علیہ السلام کی خوشبو آتی ہے۔ لڑکے نے

کچھ جواب نہ دیا جب دن چڑھ گیا تو بھائیوں نے یہودا کی چیخ نہ سنی۔ انہوں نے یہودا سے کہا تجھ پر کیا مصیبت آگئی۔ یہودا نے کہا چپ رہو یہاں پر حضرت یعقوب علیہ السلام کی اولاد میں سے کوئی موجود ہے مگر میں اسے جانتا نہیں پھر ان سے سارا قصہ بیان کر دیا۔ پھر یہودا نے اور بھائیوں سے کہا تم سب کے سب باپ کے پاس جاؤ اور جو کچھ بنیامین نے کیا ہے اس کی خبر باپ کو دو اور جب تک مجھے حکم نہ کرے گا میں یہاں سے جانے کا نہیں۔ سب بھائی باپ کے پاس آئے باپ نے ہر ایک کو سینے سے لگایا پھر کہا یہودا اور بنیامین کہاں ہے۔ انہوں نے کہا بنیامین نے چوری کی ہے باپ نے کہا تم نے اسے چوری کرتے دیکھا ہے انہوں نے کہا نہیں اس نے بادشاہ کا جام چرایا ہے۔ آپ قافلے والوں سے پوچھ سکتے ہیں۔ حضرت یعقوب علیہ السلام نے فرمایا تمہارے دلوں نے ایک بات بنالی ہے۔ صبر کرنا ہی بہتر ہے میں اپنا غم اور رنج اللہ تعالیٰ سے بیان کرتا ہوں۔

پھر شمعون سے کہا کہ عزیز مصر کو خط لکھواے وہ شخص جسے اللہ تعالیٰ نے عزت دی ہے۔ اللہ تعالیٰ جسے چاہتا ہے عزت دیتا ہے اور جسے چاہتا ہے ذلت دیتا ہے میں ایک ایسا شخص ہوں کہ میرا دل تنگ ہو گیا ہے اور غم نے میرے جوڑوں کو جدا کر دیا ہے اور میں ہر خوشی سے دور اور ہر غم کے قریب ہوں۔ رات دن رونا میرا کام ہے میں انبیاء کی اولاد سے ہوں مجھ سے چور پیدا نہیں ہوتے اور ہم خاص لوگ ہیں اور مجھے یہ خبر دی گئی ہے کہ تو نے رات کے وقت میرے لڑکے کے سامان میں جام رکھ دیا ہے تو بنیوں کی اولاد کے ساتھ نادانوں کا سا کام نہ کر میں نے سنا ہے کہ تو کریم اور رحیم ہے میں تجھ سے یہ چاہتا ہوں کہ تو میرے پاس میرے لڑکے کو اس سے پہلے بھیج دے کہ میں ایسی دعا مانگوں جو تجھے نقصان پہنچائے۔ مظلوم کی دعا قبول ہوتی ہے۔ جب یہ خط حضرت یوسف علیہ السلام کے پاس



پہنچا تو انہوں نے کھول کر پڑھا اور آنکھوں پر رکھا تخت سے اتر کر بھائیوں کے پاس آ کر بیٹھ گئے اور بغیر کسی ترجمان کے ان سے گفتگو کی اور وہ بیعنامہ جو بھائیوں نے حضرت یوسف علیہ السلام کو فروخت کرتے وقت لکھا تھا حضرت یوسف علیہ السلام نے ان کی طرف پھینک دیا اور حضرت یوسف علیہ السلام نے وہ بیعنامہ مالک بن ذمہ سے منگوا لیا تھا۔ جب بھائیوں نے اس بیعنامے کو دیکھا تو ان کے رنگ بدل گئے اور اعضاء کا پٹنے لگے پھر انہوں نے انکار کیا کہ یہ ہمارا خط نہیں۔

نکتہ:

جب قیامت کا دن ہوگا تو کنگہ گار اپنے گناہوں کا انکار کرے گا اور کہے گا یہ میرا اعمالنامہ نہیں۔ اللہ فرمائے گا اے میرے بندے تو اس اعمالنامے سے انکار کر رہا ہے اور میرے پاس گواہ موجود ہیں۔ اللہ تعالیٰ فرماتا ہے۔

الْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ۝

ترجمہ: آج ہم ان کے مونہوں پر مہر کر دیں گے اور ان کے ہاتھ ہم سے باتیں کریں گے اور ان کے پاؤں ان کے کئے کی گواہی دیں گے۔

پھر حضرت یوسف علیہ السلام نے اپنا جام لے لیا اور حضرت یوسف علیہ السلام کے ہاتھ میں سونے کی ایک سلائی تھی اس سلائی کو جام میں مارا اور فرمایا کہ میرا یہ جام گذشتہ زمانے کی خبریں دیتا ہے اگر تم چاہو تو اس سے گذشتہ زمانے کا حال پوچھو۔ انہوں نے کہا ہاں جام میں سلائی مار کر کان لگائے اور فرمایا یہ جام کہتا ہے کہ تم نے حضرت یعقوب علیہ السلام اور حضرت یوسف علیہ السلام میں جدائی ڈال دی اور تم نے حضرت یوسف علیہ السلام پر ظلم کیا۔ انہوں نے کہا ہاں یہ جام سچ کہتا ہے پھر دوسری

دفعہ سلائی ماری اور اس میں سے ایک آواز آئی۔ حضرت یوسف علیہ السلام نے پھر کان لگا کر سنا پھر آپ نے کہا تم نے حضرت یوسف علیہ السلام کا کھانا گتے کے آگے ڈال دیا اور اس کا پانی زمین پر گرادیا اور تم نے حضرت یوسف علیہ السلام کو طمانچے مارے کیا تم نے یہ کیا تھا۔ انہوں نے کہا ہاں جام سچا ہے پھر حضرت یوسف علیہ السلام نے تیسری مرتبہ سلائی ماری اور کہا تم نے اس کے قتل کا ارادہ کیا اور تمہارے بھائی یہودا نے اسے تمہارے ہاتھ سے چھوڑا۔ انہوں نے کہا جام سچا ہے۔ حضرت یوسف علیہ السلام نے کہا تم میں سے یہودا کون ہے۔ انہوں نے یہودا کی طرف اشارہ کیا۔ حضرت یوسف علیہ السلام نے یہودا سے کہا اے یہودا اللہ تجھے جزائے خیر دے بھائیوں نے کہا اے بادشاہ اس جام سے پوچھ کیا ہمیں دوبارہ رسوا کرے گا۔ حضرت یوسف علیہ السلام نے چوتھی مرتبہ سلائی ماری اور کہا یہ کہتا ہے کہ تم نے اسے کنویں میں ڈالا پھر کنویں سے نکلنے پر تم نے چند درہموں کے بدلے اسے فروخت کر دیا کیا تم نے ایسا کیا۔ بھائیوں نے کہا ہاں حضرت یوسف علیہ السلام نے کہا تم نے بہت بُرا کیا۔ پھر حضرت یوسف علیہ السلام نے اپنے غلاموں سے فرمایا ان کے ہاتھ پکڑو اور ان کی گردنیں مار دو۔ غلاموں نے پکڑ کر ان کے ہاتھ باندھ دیئے۔ جب غلام انہیں لے چلے تو انہوں نے حضرت یوسف علیہ السلام کی طرف پھر کے دیکھا۔ حضرت یوسف علیہ السلام نے کہا انہیں واپس لے آؤ۔ وہ اسی وقت واپس لے آئے اور وہ رو کر کہنے لگے ہمارا باپ ایک بھائی کے گم ہونے سے اس قدر رویا ہے کہ اس کی آنکھیں نابینا ہو گئی ہیں۔ اگر وہ ہم سب کے قتل ہونے کی خبر سنے گا تو اس کا کیا حال ہوگا۔ ان کے اس قول پر حضرت یوسف علیہ السلام کو ہنسی آگئی اور انہوں نے حضرت یوسف علیہ السلام کے دانتوں کی طرف دیکھا اور حضرت یوسف علیہ السلام کو پہچان لیا۔ بھائیوں نے کہا کیا تو ہی یوسف (علیہ السلام) ہے۔ حضرت یوسف علیہ السلام نے کہا ہاں میں یوسف



(علیہ السلام) ہوں اور یہ میرا بھائی بنیامین ہے۔ بھائیوں نے سر جھکا لیا اور بہت روئے اور کہنے لگے اے یوسف (علیہ السلام) تو ہمارے فعل کی طرف نہ دیکھ بلکہ اللہ نے تجھے جو مقام دیا ہے اس کو دیکھ اللہ تعالیٰ نے تجھے ہم پر برگزیدہ کیا ہے اور بے شک ہم سے خطا ہوئی ہے۔ حضرت یوسف علیہ السلام اسی وقت کھڑے ہوئے اور سب بھائیوں کو اپنے سینے سے لگایا اور کہا:

لَا تَثْرِبَ عَلَيْكُمْ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ ○

ترجمہ: آج کے دن تم پر کوئی ملامت نہیں۔ اللہ تمہاری مغفرت فرمائے وہ سب سے زیادہ رحم کرنے والا ہے۔

اور یہی بات ہمارے رسول اللہ صلی اللہ علیہ وسلم نے فتح مکہ کے دن اہل مکہ سے کہی چنانچہ حضرت ابو ہریرہ رضی اللہ عنہ بیان کرتے ہیں کہ فتح مکہ کے دن رسول اللہ صلی اللہ علیہ وسلم نے فرمایا آج جو اپنے گھر میں بیٹھ گیا اس کے لئے امان ہے جس نے ہتھیار ڈال دیئے اس کے لئے امان ہے۔ قریش کے سردار کعبہ میں داخل ہو گئے اور ان سے جگہ تنگ ہو گئی۔ نبی کریم صلی اللہ علیہ وسلم نے کعبہ کا طواف کیا اور مقام ابراہیم کے سامنے نماز ادا فرمائی پھر رسول اللہ صلی اللہ علیہ وسلم کعبہ کے دروازے کی دونوں چوکھٹ پکڑ کر کھڑے ہو گئے اور لوگ آپ کے ہاتھ پر بیعت اسلام کرنے لگے۔ پھر آپ نے مشرکین مکہ سے فرمایا تم کیا گمان کرتے ہو انہوں نے کہا آپ صلی اللہ علیہ وسلم ہمارے برادر زاد اور عم زاد ہیں اور انہوں نے یہ تین مرتبہ کہا آپ صلی اللہ علیہ وسلم نے فرمایا میں آج اس طرح کہتا ہوں جس طرح حضرت نے کہا تھا۔

لَا تَثْرِبَ عَلَيْكُمْ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ ○

ترجمہ: آج کے دن تم پر کوئی ملامت نہیں اللہ تمہاری مغفرت فرمائے اور وہ سب سے زیادہ رحم کرنے والا ہے۔

پھر مشرکین مکہ تیزی سے اسلام میں داخل ہونے لگے جیسے ان کے

پیروں کی بیڑیاں کھول دی گئی ہوں۔ (السنن الکبریٰ، ج ۹، ص ۱۱۸)

پھر حضرت یوسف علیہ السلام نے بھائیوں سے کہا جو کچھ تم نے میرے ساتھ کیا ہے میں قیامت کے روز اس کا تم سے بدلہ نہ لوں گا۔ میں نے سب کو معاف کیا اور اللہ سے تمہارے لئے بخشش چاہتا ہوں اور فرمایا میرا یہ گرتا لے جاؤ اور میرے باپ کے چہرے پر ڈال دینا اللہ پاک ان کی آنکھیں روشن کر دے گا اور یہ وہ گرتا تھا جو حضرت ابراہیم علیہ السلام کے لئے اس وقت جنت سے آیا تھا جب آپ کو نارنمرود میں ڈالا گیا تھا اور اس گرتے کو حضرت یعقوب علیہ السلام کے پاس لانے والا یہودا تھا کیونکہ جھوٹے خون سے آلودہ گرتا بھی حضرت یعقوب علیہ السلام کے پاس وہی لایا تھا۔ اس وجہ سے خوشخبری کا گرتہ بھی وہی لایا تھا اور بعض علماء کہتے ہیں کہ گرتہ لانے والا وہ غلام تھا جسے حضرت یعقوب علیہ السلام نے بچ ڈالا تھا اور اس کا قصہ یہ ہے کہ جب حضرت یوسف علیہ السلام اور حضرت بنیامین کی والدہ راحیل کا انتقال ہو گیا تو حضرت یعقوب علیہ السلام نے بنیامین کے دودھ پلانے کے لئے ایک لونڈی خریدی اس لونڈی کے ہاں ایک لڑکا پیدا ہوا جسے حضرت یعقوب علیہ السلام نے اس لئے فروخت کر دیا کہ سارا دودھ بنیامین پئے وہ لونڈی روئی اور آسمان کی طرف منہ کر کے کہا اے اللہ جس طرح اس نے میرا بچہ مجھ سے جدا کیا ہے تو اسی طرح اس کا بچہ جدا کر دے۔ جس سے یہ محبت کرتا ہے۔ اسی وقت غیب سے آواز آئی تو غم نہ کر اللہ نے تیری دعا قبول کر لی ہے اور اللہ تعالیٰ حضرت یعقوب علیہ السلام سے اس کے لڑکے کو جدا کر دے گا جس سے وہ محبت کرتا تھا اور جب تک تیرا لڑکا بشیر تجھے نہ ملے گا اس وقت تک حضرت یعقوب علیہ السلام کا لڑکا بھی اسے نہ ملے گا۔ حضرت یوسف علیہ السلام نے مصر میں کسی سوداگر سے اسے



خرید لیا تھا اور یہ معلوم نہ تھا کہ یہ وہی لڑکا بشیر نامی ہے اور حضرت یوسف علیہ السلام اسے اپنے کام کے لئے دوسرے شہروں میں بھیجتے تھے یہی لڑکا حضرت یوسف علیہ السلام کا خط اور گرتا لایا اور یہ اللہ نے اس لئے مقرر کیا تھا کہ حضرت یعقوب علیہ السلام اور حضرت یوسف علیہ السلام کی ملاقات سے پہلے وہ لڑکا اپنی ماں سے مل لے۔ جس وقت بشیر مصر سے چلا تو ہوا نے اللہ سے اجازت مانگی کہ خط اور گرتے کے پہنچنے سے پہلے میں حضرت یعقوب علیہ السلام کے پاس حضرت یوسف علیہ السلام کی خوشبو پہنچا دوں۔ حضرت یعقوب علیہ السلام اپنی اولاد میں تشریف فرما تھے۔ انہوں نے کہا میرا غم جاتا رہا مجھے گمان ہے کہ خوشی قریب آگئی ہے پھر انہوں نے فرمایا مجھے حضرت یوسف علیہ السلام کی خوشبو آئی ہے۔ اللہ تعالیٰ ارشاد فرماتا ہے۔

قَالَ أَبُوهُمْ إِنِّي لَأَجِدُ رِيحَ يُوسُفَ لَوْلَا أَنْ تُفِئِدُونَا ۝

ترجمہ: ان کے باپ نے کہا اگر تم یہ نہ کہو کہ بوڑھا سٹھیا گیا ہے تو مجھے یوسف کی خوشبو آ رہی ہے۔

اس دن یعقوب پیغمبرِ خبراں غیب سنائیاں

اج پیاریاں بجاں ولوں سرد ہوا میں آئیاں

امام غزالی فرماتے ہیں کہ حضرت یعقوب علیہ السلام کو حضرت یوسف علیہ السلام کی خوشبو دو مہینے کی راہ سے آئی تھی۔

نکتہ:

اسی طرح مومن کو جنت کی خوشبو پانچ سو برس کی راہ سے آئے گی جس وقت کہ وہ اپنی قبر سے نکلے گا۔

جب بشیر کنعان پہنچا تو اس نے اپنی ماں کو کنویں پر پانی کے ساتھ کپڑے دھوتے پایا۔ بشیر نے اس سے پوچھا حضرت یعقوب علیہ السلام کا مکان کہاں ہے ماں نے کہا یعقوب علیہ السلام سے تیرا کیا کام ہے وہ تو کسی کی بات نہیں سنتا۔ وہ تو رات دن غم میں رہتا ہے۔ بشیر نے کہا میں تجھ سے قصہ سننا نہیں چاہتا تو مجھے اس کا مکان بتا دے میں حضرت یوسف علیہ السلام کا قاصد ہوں۔ وہ سنتے ہی چیخنے لگی اور آسمان کی طرف سر اٹھا کر کہنے لگی اے اللہ! تو نے مجھ سے وعدہ کیا تھا۔ بشیر نے کہا اے عورت تیرا کیا حال ہے اس نے اپنا سارا قصہ بیان کر دیا۔ بشیر نے پوچھا تیرے لڑکے کا نام کیا ہے اس نے کہا بشیر اس پر بشیر نے کہا کھڑی ہو جا اللہ پاک نے تیرا وعدہ پورا کر دیا ہے اور اللہ کبھی وعدہ خلائی نہیں کرتا۔ اٹھ کر مجھے اچھی طرح پہچان لو میں تمہارا لڑکا بشیر ہوں یہ سن کر ماں نے اپنے بیٹے بشیر کو گلے سے لگا لیا اور اسے حضرت یعقوب علیہ السلام کے پاس لے آئی۔ اس نے وہ گرتا حضرت یعقوب علیہ السلام کی آنکھوں پر ڈال دیا اللہ پاک نے آپ کی آنکھیں بینا کر دیں۔ اس وقت آپ کو تین خوشخبریاں ملیں۔ ایک بینا ہونے کی دوسری حضرت یوسف علیہ السلام کے زندہ ہونے کی اور تیسری حضرت یوسف علیہ السلام کے دین اسلام پر قائم رہنے کی۔ جب یہ تین خوشخبریاں ملیں تو اس وقت سورج غروب ہو چکا تھا۔ حضرت یعقوب علیہ السلام نے اللہ کی بارگاہ میں شکریہ ادا کرتے ہوئے تین رکعتیں پڑھیں وہی تین رکعتیں اللہ تعالیٰ نے مغرب کی نماز کے تین فرضوں کی شکل میں مسلمانوں پر فرض فرما دیں اور گویا ارشاد فرمایا اے میرے محبوب کے امتیو! اگر تم مغرب کے تین فرض پڑھو گے تو تمہارا حشر قیامت کے دن حضرت یعقوب علیہ السلام کے ساتھ ہوگا۔

پھر اس کے بعد حضرت یعقوب علیہ السلام نے اپنی اولاد کی طرف متوجہ ہو کر



کہا میں نے تم سے نہیں کہا تھا کہ میں اللہ کی طرف سے وہ جانتا ہوں جو تم نہیں جانتے پھر حضرت یعقوب علیہ السلام نے بشیر کے چہرے کو دیر تک دیکھا اور کہا کہ تو کون ہے بشیر نے کہا کہ میں وہ ہوں کہ آپ نے مجھے میری ماں سے جدا کیا تھا۔ میں بشیر ہوں پھر حضرت یعقوب علیہ السلام نے رو کر کہا جو کچھ میں نے بشیر کے ساتھ کیا تھا، مجھے اس پر افسوس ہے اور بشیر سے پوچھا تو کیا چاہتا ہے۔ بشیر نے کہا مجھے دنیا کی ضرورت نہیں۔ حضرت یعقوب علیہ السلام نے فرمایا جس طرح تو نے میرا غم دور کیا ہے اللہ تعالیٰ آپ پر موت کی سختی دور فرمادے گا۔

پھر حضرت یوسف علیہ السلام کے ہاتھ کا لکھا ہوا خط اپنے رخسار پر رکھا اور کہا اللہ پاک کا شکر ہے کہ میں نے یوسف (علیہ السلام) کے ہاتھ کا لکھا ہوا خط دیکھا اور خط میں یہ لکھا تھا۔ اے میرے باپ میں نے آپ کی زیارت کا ارادہ کیا اور میں نے آپ کے پاس آنے کا قصد کیا اور میرے اللہ نے مجھے یہ حکم دیا ہے کہ آپ میرے پاس آئیں اور پھر میرے پاس ہی رہیں تاکہ آپ کو خوشی حاصل ہو اور میں نے آپ کے لئے اور آپ کی جملہ اولاد کے لئے عمدہ عمدہ لباس تیار کرائے ہیں اور سب کے لئے اعلیٰ سواریوں کا انتظام کیا ہے تاکہ آپ شان و شوکت اور ترک و احتشام کے ساتھ مصر میں داخل ہوں تاکہ کوئی آپ کو فقیر اور محتاج نہ کہے اور حقارت کی نظر سے نہ دیکھے اور قبلی لوگ جو کافر ہیں آپ کو محتاجی کے ساتھ عار نہ دلائیں۔

نکتہ:

جب بندہ مومن اپنی قبر سے نکلے گا تو اللہ فرشتوں کے ذریعے اس کے جنتی لباس لائیں گے اسے وہ پہنائے جائیں گے اور اس کی قبر میں ایک ایسا گھوڑا

لایا جائے گا جس کے دو خوبصورت پر ہوں گے جن سے وہ اڑے گا پھر ایک مقرب فرشتہ اس سواری کے ساتھ ہوگا اس مومن کو اس شان و شوکت سے جنت میں لے جایا جائے گا اور یہ سارا انتظام اس لئے ہوگا کہ کافر لوگ مومنوں کو دیکھ کر ان کو حقیر نہ جانیں۔

حضرت یعقوب علیہ السلام نے غسل کیا اور کپڑے پہنے اور اولاد کو بھی کپڑے پہنائے اور مصر کی طرف روانہ ہوئے جب مقاصد حضرت یوسف علیہ السلام کے پاس پہنچا تو حضرت یعقوب علیہ السلام کے آنے کی خبر دی تو حضرت یوسف علیہ السلام نے سارے لشکر کو استقبال کے لئے جانے کا حکم دیا جب صبح ہوئی تو تیس ہزار پہلوان گھوڑوں پر سوار حضرت یعقوب علیہ السلام کو ملے انہوں نے سوار یوں سے اتر کر حضرت یعقوب علیہ السلام کو سجدہ کیا تھوڑی دیر آگے بڑھے تو تیس ہزار گھوڑ سوار اور ملے انہوں نے بھی سوار یوں سے اتر کر آپ کو سلام کیا۔ حضرت یعقوب علیہ السلام نے پوچھا کہ یہ کون لوگ ہیں کہا گیا یہ آپ کے بیٹے حضرت یوسف علیہ السلام کا لشکر ہے پھر ذرا اور آگے بڑھے تو ایک ہزار عمدہ اونٹنیاں اور چار ہزار لشکری خچر سوار ملے ان خچروں پر عماریاں موجود تھیں اور ہر عماری میں دو لونڈیاں تھیں۔ پھر حضرت یعقوب علیہ السلام کو چالیس ہزار بوڑھے آدمی ملے۔ حضرت یعقوب علیہ السلام نے پوچھا یہ کون لوگ ہیں لوگوں نے ان کو بتایا کہ حضرت یوسف علیہ السلام نے ان لوگوں کو آپ کے پاس اس لئے بھیجا ہے کہ انہوں نے جو آپ کی مخالفت کر کے بھائیوں کو خواب بیان کر دیا تھا آپ ان کا قصور ان بوڑھوں کے صدقے معاف فرما دیں۔ حضرت یعقوب علیہ السلام یہ سن کر رونے لگے جب حضرت یعقوب علیہ السلام مصر کے قریب پہنچے تو انہوں نے ایک عماری دیکھی آپ سے کہا گیا یہ حضرت یوسف علیہ السلام کی عماری ہے۔ جب حضرت یعقوب علیہ السلام اور حضرت یوسف علیہ السلام



دونوں قریب ہوئے تو غیب سے کسی نے ایک تیر پھینکا اسی وقت حضرت یعقوب علیہ السلام نے پیچھے پھر کر دیکھا اور کچھ کہا مگر سنائی نہ دیا اور حضرت یوسف علیہ السلام نے بھی پیچھے پھر کر دیکھا اور کچھ کہا مگر سنائی نہ دیا بعض لوگ کہتے ہیں کہ حضرت یعقوب علیہ السلام نے کہا اے غم خانے میں نے تجھے رخصت کیا اور دوست دوست کے پاس پہنچ گیا اور حضرت یوسف علیہ السلام نے پیچھے دیکھنے کے وقت یہ کہا اے مصر والو تم سب میرے غلام ہو اپنے باپ کے دیدار کی برکت سے میں نے تم سب کو آزاد کر دیا۔

نکتہ:

جب حضرت یوسف علیہ السلام نے حضرت یعقوب علیہ السلام کے سب غلام آزاد کر دیئے تو کیا عجب ہے کہ اللہ تعالیٰ امت مصطفیٰ ﷺ کو رسول اللہ کے سبب دوزخ سے آزاد کر دے کیوں کہ جتنی محبت حضرت یوسف علیہ السلام کو حضرت یعقوب علیہ السلام سے تھی اس سے کہیں زیادہ محبت اللہ کو اپنے محبوب حضرت محمد علیہ السلام کے ساتھ ہے۔

ایسا کوئی محبوب نہ ہو گا نہ کہیں ہے

بیٹھا ہے چٹائی پہ مگر عرش نشیں ہے

جب حضرت یعقوب علیہ السلام مصر پہنچے تو آپ نے حضرت یوسف علیہ السلام سے فرمایا بھائیوں کا پورا قصہ اول سے آخر تک مجھے سناؤ حضرت نے پورا قصہ بیان کر دیا۔ حضرت یوسف علیہ السلام سے پورا قصہ سن کر حضرت یعقوب علیہ السلام کو غش آ گیا جب حضرت یعقوب علیہ السلام کو ہوش آیا تو حضرت یوسف علیہ السلام نے کہا ابا جان وہ دن گزر گئے۔ دوست دوست کے پاس پہنچ گیا اور اللہ تعالیٰ کے لئے بڑی

حمد و ثنا ہے۔ حضرت یوسف علیہ السلام نے اپنے والد کو تخت پر دائیں طرف اور اپنی خالہ کو بائیں طرف بٹھایا۔ اللہ تعالیٰ ارشاد فرماتا ہے۔

وَرَفَعَ أَبَوَيْهِ عَلَى الْعَرْشِ وَخَرُّوا لَهُ سُجَّدًا ۝

ترجمہ: اور اس نے اپنے ماں باپ کو تخت پر بٹھایا اور وہ سب یوسف کے لئے سجدے میں گر گئے۔

علامہ قرطبی نے لکھا ہے کہ ایک قول یہ بھی ہے کہ اللہ تعالیٰ نے آپ کی والدہ راحیل کو زندہ کر دیا تھا تا کہ وہ حضرت یوسف علیہ السلام کو سجدہ کریں اور حضرت یوسف علیہ السلام کا خواب تحقیقی طور پر واقع ہو اور قرآن مجید کی ظاہر آیت کے مطابق بھی یہی بات ہے کہ حضرت یوسف علیہ السلام کی ماں اور باپ دونوں نے سجدہ کیا۔

اللہ تعالیٰ نے ہمارے نبی کریم ﷺ کے ماں باپ کو بھی زندہ فرمایا اور وہ آپ پر ایمان لائے چنانچہ حضرت عائشہ صدیقہ رضی اللہ عنہا بیان کرتی ہیں کہ رسول اللہ ﷺ نے حجۃ الوداع میں حج کیا آپ مجھے ساتھ لے کر عقبۃ الجون کے پاس سے گزرے اس وقت آپ غمزدہ تھے اور رو رہے تھے۔ آپ کو روتا دیکھ کر میں بھی رونے لگی میں نے عرض کی میرے ماں باپ آپ پر فدا ہوں یا رسول اللہ ﷺ آپ نے فرمایا اے حمیرا ٹھہر جاؤ میں نے اونٹ کے پہلو سے ٹیک لگالی آپ کافی دیر تک کھڑے رہے۔ پھر آپ میری طرف آئے اور خوشی سے مسکرا رہے تھے۔ میں نے آپ سے عرض کی یا رسول اللہ ﷺ میرے ماں باپ آپ پر فدا ہوں۔ آپ میرے پاس آئے اس وقت آپ غمگین تھے اور رو رہے تھے۔ یا رسول اللہ ﷺ میں آپ کو روتا دیکھ کر رونے لگی پھر آپ میرے پاس آئے اس وقت آپ خوشی سے مسکرا رہے تھے۔ یا رسول اللہ ﷺ اس کا سبب کیا ہے آپ نے فرمایا میں اپنی ماں حضرت آمنہ رضی اللہ عنہا کی قبر کے پاس سے گزرا میں نے اپنے رب سے



سوال کیا کہ اس کو زندہ کر دے۔ اللہ تعالیٰ نے اس کو زندہ کر دیا اور وہ مجھ پر ایمان لے آئی پھر اللہ نے اس کو اسی طرح لوٹا دیا اور ایک روایت میں ہے کہ ماں باپ دونوں کو زندہ کیا اور وہ دونوں آپ صلی اللہ علیہ وسلم پر ایمان لے آئے اور آپ صلی اللہ علیہ وسلم کے والدین کا زندہ ہو کر ایمان لانا نہ شرعاً اور نہ عقلاً محال ہے۔ قرآن مجید میں بنی اسرائیل کا مقتول آدمی زندہ کیا گیا اور اس نے اپنے قاتل کی خبر دی۔ حضرت عیسیٰ علیہ السلام مردوں کو زندہ کرتے تھے۔ اسی طرح ہمارے نبی کریم صلی اللہ علیہ وسلم کے ہاتھ پر اللہ نے مردوں کو زندہ کیا جب ان کا زندہ ہونا محال نہیں ہے تو آپ کے والدین کا زندہ ہو کر ایمان لانا کیسے محال ہوا۔ عقلاً اس طرح محال نہیں ہے کہ نبی کریم صلی اللہ علیہ وسلم کے لئے سورج کا غروب ہو کر طلوع ہونا ثابت ہے۔ اگر سورج کا غروب ہو کر طلوع ہونا نافع نہ ہوتا تو اللہ تعالیٰ سورج کو نہ لوٹاتا۔ اسی طرح اگر نبی کریم صلی اللہ علیہ وسلم کے والدین کو زندہ کرنا پھر آپ پر ایمان لانا اور آپ کی تصدیق کرنا نفع بخش نہ ہوتا تو اللہ تعالیٰ ان کو زندہ نہ فرماتا۔ (التذکرہ، ج ۱، ص ۳۵)

جب حضرت یوسف علیہ السلام کے ماں باپ اور ان کے جملہ بھائیوں نے آپ کو سجدہ کیا تو آپ نے اپنے باپ سے کہا اے باپ میں نے جو پہلے خواب دیکھا تھا یہ اس کی تعبیر ہے۔ اللہ تعالیٰ نے میرے خواب کو سچا کر دیا ہے اس وقت حضرت یوسف علیہ السلام کے بھائیوں نے کہا اے باپ ہمارا قصور معاف فرما دیں۔ آپ بھی اور یوسف (علیہ السلام) بھی حضرت یعقوب علیہ السلام نے حضرت یوسف علیہ السلام سے کہا اے میری آنکھوں کی ٹھنڈک میں یہ چاہتا ہوں کہ تم اپنے بھائیوں کا قصور معاف کر دو۔ حضرت یوسف علیہ السلام نے کہا میں نے آپ کے آنے سے پہلے ہی ان کا قصور معاف کر دیا ہے میں انہیں اس کے فعل کی سزا نہ دوں گا اور میں نے اللہ کی وجہ سے اور آپ کی وجہ سے ان کا قصور معاف کر دیا ہے۔

نکتہ:

جس طرح اللہ تعالیٰ نے حضرت یعقوب علیہ السلام اور ان کی اولاد کو اکٹھا کر دیا اور ملا دیا اسی طرح اللہ تعالیٰ حضرت محمد صلی اللہ علیہ وسلم اور ان کے امتیوں کو اکٹھا کر دے گا اور ملا دے گا۔

حضرت یعقوب علیہ السلام نے حضرت یوسف علیہ السلام سے کہا مجھے ایک ایسا مکان بنا دو جس میں دھوپ کا بچاؤ ہوتا کہ میں اس میں اللہ کی عبادت کروں اور جو نعمتیں اس نے مجھے دی ہیں ان پر اس کا شکر ادا کروں اور رات دن میں اسی مکان میں رہوں اور رات کے قریب تو میرے پاس آئے اور رات کو تو میرے پاس ہی سوئے تاکہ میں تری خوشبو سونگھوں اور میری روح تازہ رہے۔ حضرت یوسف علیہ السلام نے کہا میں نے آپ کے حکم کو قبول کیا اور حضرت یعقوب علیہ السلام کے ارشاد کے سبب آپ کے لئے ایک مکان تعمیر کرایا۔ حضرت یعقوب علیہ السلام اس مکان میں چلے گئے اور وہ دن کو روزہ رکھتے اور رات کو کھڑے ہو کر عبادت کرتے۔ حضرت یوسف علیہ السلام نے بنیامین کے سوا سب بھائیوں کے لئے الگ الگ مکان بنوائے اور حضرت بنیامین حضرت یوسف علیہ السلام کے محل میں رہتے تھے۔ زلیخا نے حضرت یعقوب علیہ السلام سے بہت علم اور عبادت سیکھی۔ یہاں تک کہ وہ مصر کے دیگر تمام مردوں اور عورتوں سے افضل ہو گئی۔

جب حضرت یعقوب علیہ السلام کی وفات قریب ہوئی تو ان کے پاس حضرت جبریل امین علیہ السلام آئے اور ان کو اللہ تعالیٰ کا یہ پیغام دیا کہ اللہ تعالیٰ فرماتا ہے کہ تم اپنے باپ دادا کے قبرستان میں چلے جاؤ اور وہ بیت المقدس میں ہے تاکہ تجھے وہاں وفات آئے۔ اسی وقت حضرت یعقوب علیہ السلام نے حضرت



یوسف علیہ السلام کو بلایا اور جبرئیل امین علیہ السلام کی آمد کی خبر دی اور فرمایا کہ میری وفات کا وقت قریب ہے۔ حضرت یوسف علیہ السلام نے کہا روح قبض ہونے کا وعدہ کب ہے فرمایا قریب ہے۔ یہ سن کر حضرت یوسف علیہ السلام رونے لگے اور حضرت یعقوب علیہ السلام کے سامان سفر کی تیاری کی اور حضرت یوسف علیہ السلام، حضرت یعقوب علیہ السلام کو روانہ کرنے کے لئے شہر سے باہر نکلے اور حضرت یعقوب علیہ السلام وہاں سے روانہ ہوئے۔

بیت المقدس میں اپنے باپ دادا کے قبرستان کے قریب پہنچے وہاں حضرت یعقوب علیہ السلام پر نیند کا غلبہ ہوا آپ نے خواب میں دیکھا کہ حضرت ابراہیم علیہ السلام سرخ جواہرات کی کرسی پر بیٹھے ہوئے ہیں اور جواہرات سورج کی طرح روشن ہیں اور حضرت ابراہیم علیہ السلام دائیں ہاتھ سے حضرت اسماعیل علیہ السلام اور بائیں ہاتھ سے حضرت اسحاق علیہ السلام کا ہاتھ پکڑے ہوئے ہیں اور کہہ رہے ہیں اے یعقوب علیہ السلام تو بھی ہمارے پاس آ جا۔ ہم تیرا انتظار کر رہے ہیں۔ اسی وقت نہایت خوشی اور سرور کی حالت میں جاگ اُٹھے اور اسی وقت اپنی سواری اونٹنی کے پاس آئے اور اسے قاصد کر کے حضرت یوسف علیہ السلام کے پاس روانہ کیا اور اونٹنی سے کہا تو جا کر حضرت یوسف علیہ السلام سے کہہ دے کہ میں اپنے رب کے پاس جانے والا ہوں۔ اونٹنی قاصد ہو کر حضرت یوسف علیہ السلام کی طرف روانہ ہو گئی اور خود حضرت یعقوب علیہ السلام قبرستان میں پھرنے لگے۔ یکا یک ایک کھدی ہوئی قبر کے پاس سے ان کا گزر ہوا اس سے نہایت عمدہ خوشبو آتی تھی۔ اس قبر کی نسبت فکر کرنے لگے اور پھرتے رہے۔ یکا یک انسان کی شکل میں ان کے پاس ملک الموت آئے۔ حضرت یعقوب علیہ السلام نے کہا اے اللہ کے بندے کیا تجھے معلوم ہے کہ یہ قبر کس کے لئے ہے کہا یہ قبر ایک ایسے شخص کے لئے ہے جو اللہ

کے نزدیک بزرگ ہے۔

حضرت یعقوب علیہ السلام نے کہا کیا تو اسے جانتا ہے کہا ہاں۔ حضرت یعقوب علیہ السلام نے کہا وہ کون شخص ہے۔ ملک الموت نے کہا مجھے بیان کرنے کا حکم نہیں۔ حضرت یعقوب علیہ السلام نے کہا اے اللہ اس قبر کو میرا گھر بنا دے۔ غیب سے آواز آئی اے اسحاق (علیہ السلام) کے بیٹے یہ قبر ہم نے تیرے لئے کر دی۔ اسی وقت ملک الموت روح قبض کرنے کے لئے آگئے۔ جب ملک الموت کو دیکھا تو پوچھا تو کون ہے تیرے دیکھنے سے میرے اعضاء اور جوڑ بے قابو ہو گئے ہیں۔ اس نے کہا میں ملک الموت ہوں۔ حضرت یعقوب علیہ السلام نے اس سے کہا تو زیارت کے لئے آیا ہے یا روح قبض کرنے۔ ملک الموت نے کہا زیارت کے لئے بھی اور روح قبض کرنے کے لئے بھی۔ حضرت یعقوب علیہ السلام نے کہا اللہ کا حکم اور اللہ کی ملاقات پر مر جا صد مر جا اور حضرت یعقوب علیہ السلام چت لیٹ گئے اور ملک الموت روح نکالنے لگے۔ حضرت یعقوب علیہ السلام نے ملک الموت سے کہا کہ میں تجھ سے یہ چاہتا ہوں کہ میرے حبیب یوسف علیہ السلام کی روح آسانی سے قبض کرنا۔

پھر حضرت یعقوب علیہ السلام نے پڑھا لا الہ الا اللہ وحدہ لا شریک لہ پھر ملک الموت حضرت یعقوب علیہ السلام کی روح کو آسمان کی طرف لے گئے اور فرشتوں نے حضرت یعقوب علیہ السلام کی روح کا استقبال کیا۔ جبریل امین و میکائیل علیہ السلام اور فرشتوں کے ایک گروہ نے آپ کو غسل دیا کفن پہنایا اور آپ کی نماز جنازہ پڑھ کر آپ کو دفن کر دیا۔ اللہ تعالیٰ نے جبریل امین علیہ السلام کو حضرت یوسف علیہ السلام کے پاس بھیجا اور کہا حضرت یوسف علیہ السلام کو میرا سلام کہنا اور کہنا کہ حضرت یعقوب علیہ السلام کی وفات پر اللہ تمہیں اجر دے۔ حضرت جبریل امین علیہ السلام اونٹنی سے پہلے حضرت یوسف علیہ السلام کے پاس پہنچے اور اللہ کا حکم پہنچایا اور اونٹنی کی



حفاظت کے لئے اللہ نے ایک فرشتہ مقرر کر دیا۔ یہاں تک کہ اونٹنی حضرت یوسف علیہ السلام کے پاس پہنچ گئی اور اس نے عبرانی زبان میں حضرت یوسف علیہ السلام کو حضرت یعقوب علیہ السلام کی موت کی خبر دی۔ کہا اے یوسف (علیہ السلام) تیرا باپ اس حال میں اللہ سے جا ملا کہ وہ تجھ سے راضی تھا۔ تین دن تک سارے مصر میں لوگوں نے تعزیت کی۔ (تفسیر امام غزالی، ص ۲۳۳)

### حضرت یوسف علیہ السلام کی وفات:

حضرت عبداللہ بن عباس رضی اللہ عنہ بیان فرماتے ہیں جب حضرت یوسف علیہ السلام کی وفات کا وقت قریب ہوا تو انہوں نے اپنے بیٹے افراسیم کو بلا کر وصیت کی جب میری وفات ہو جائے تو جب تک اللہ کے ہاں سے آواز نہ آئے۔ اس وقت تک مجھے دفن نہ کرنا۔ پھر جہاں میرا رب حکم کرے وہاں مجھے دفن کر دینا۔ پھر حضرت یوسف علیہ السلام نے تین سانس لئے اور دنیا سے کوچ کر گئے۔ افراسیم نے غیب سے آواز سنی کوئی کہہ رہا ہے تو اپنے باپ کو غسل دے کفن دے کر ان کی نماز جنازہ پڑھ۔ افراسیم نے ایسا ہی کیا اور افراسیم اور مومن نماز پڑھ کر اس کو دریا کی طرف لے گئے۔ جب جنازہ دریا کے کنارے پہنچا تو دریا درمیان سے شق ہو گیا اور یکا یک دریا میں ایک کھدی ہوئی قبر ظاہر ہوئی جو خوشبودار اور آراستہ تھی۔ حضرت یوسف علیہ السلام وہاں دفن کر دیئے گئے۔ جب دفن سے فارغ ہوئے تو دریا کا پانی حسب سابق رواں اور جاری ہو گیا۔

جب حضرت موسیٰ علیہ السلام کو حکم ہوا کہ بنی اسرائیل کو لے کر مصر سے نکل جاؤ تو ساتھ یہ بھی وحی ہوئی کہ حضرت یوسف علیہ السلام کا جسد اقدس قبر سے نکال کر ساتھ لے لو اور ان کو ان کے آباؤ اجداد کے ساتھ دفن کر دو چنانچہ حدیث مصطفیٰ

صلی اللہ علیہ وسلم ہے۔ حضرت علی المرتضیٰ رضی اللہ عنہ بیان کرتے ہیں کہ:

رسول اللہ صلی اللہ علیہ وسلم سے جب کسی کام کے متعلق سوال کیا جاتا اگر آپ کا ارادہ اس کے کرنے کا ہوتا تو فرماتے ہاں اور آپ کا ارادہ نہ کرنے کا ہوتا تو آپ خاموش رہتے۔ آپ صلی اللہ علیہ وسلم کسی کام کے متعلق نہ نہیں فرماتے تھے۔ آپ کے پاس ایک اعرابی آیا اور اس نے کچھ سوال کیا آپ خاموش رہے۔ اس نے پھر سوال کیا آپ خاموش رہے۔ پھر اس نے تیسری مرتبہ سوال کیا آپ نے گویا جھڑکنے کے انداز میں فرمایا۔ اے اعرابی مانگ کیا چاہتا ہے۔ ہمیں اس پر رشک آیا اور ہم نے گمان کیا کہ اب وہ جنت کا سوال کرے گا اس نے کہا میں آپ سے سواری کا سوال کرتا ہوں۔ نبی کریم صلی اللہ علیہ وسلم نے فرمایا یہ تمہیں مل جائے گی۔ حضرت علی رضی اللہ عنہ نے کہا ہمیں اس پر بہت تعجب ہوا۔ پھر نبی کریم صلی اللہ علیہ وسلم نے فرمایا اس اعرابی کے سوال میں اور بنی اسرائیل کی بڑھیا کے سوال میں کتنا فرق ہے۔ پھر آپ نے فرمایا جب حضرت موسیٰ علیہ السلام کو دریا پار کرنے کا حکم ہوا تو آپ کے پاس سواری کے جانور لائے گئے جو کنارے تک پہنچ کر واپس ہو لیے۔ حضرت موسیٰ علیہ السلام نے عرض کی اے رب یہ کیا ماجرا ہے حکم ہوا کہ تم حضرت یوسف علیہ السلام کی قبر کے پاس ہو اس کے جسد اقدس کو اپنے ساتھ لے جاؤ وہ قبر ہموار ہو چکی تھی اور حضرت موسیٰ علیہ السلام کو قبر کا پتہ معلوم نہ تھا۔

پھر حضرت موسیٰ علیہ السلام نے لوگوں سے سوال کیا کہ تم میں سے کسی کو پتہ معلوم ہے لوگوں نے کہا اگر کوئی جاننے والا ہے تو وہ بنی اسرائیل کی ایک بڑھیا ہے اس کو معلوم ہے کہ وہ قبر کہاں ہے۔ حضرت موسیٰ علیہ السلام نے اس بڑھیا کو بلوایا جب وہ آگئی تو حضرت موسیٰ علیہ السلام نے فرمایا کیا تم کو حضرت یوسف علیہ السلام کی قبر معلوم ہے۔ اس نے کہا ہاں حضرت موسیٰ علیہ السلام نے کہا ہمیں بتاؤ۔ اس نے کہا اللہ



کی قسم جب تک آپ میرا سوال پورا نہ کریں گے، اس وقت تک نہیں بتاؤں گی۔ حضرت موسیٰ علیہ السلام نے کہا بتاؤ تمہارا سوال کیا ہے اس نے کہا میرا سوال یہ ہے کہ جنت کے جس درجے میں تم رہو گے اسی میں میں رہوں۔ حضرت موسیٰ علیہ السلام نے کہا صرف جنت کا سوال کرو اس نے کہا اللہ کی قسم میں اس وقت تک راضی نہ ہوں گی جب تک کہ میں تمہارے ساتھ تمہارے درجے میں نہ رہوں۔ حضرت موسیٰ علیہ السلام اس کو ٹالتے رہے حتیٰ کہ اللہ تعالیٰ نے فرمایا اے موسیٰ (علیہ السلام) اس کو وہ درجہ عطا فرما دو اس سے تمہیں کوئی کمی نہ ہوگی۔ حضرت موسیٰ علیہ السلام نے اس کو جنت کا وہ درجہ عطا فرما دیا اس نے قبر بتا دی۔ حضرت موسیٰ علیہ السلام نے حضرت یوسف علیہ السلام کا جسد اقدس نکال کر اپنے ساتھ لے لیا اور دریا کے پار چلے گئے۔ یہ حدیث صحیح ہے۔

(مجمع الزوائد، ج ۱۰، ص ۱۷۰۔ المستدرک، ج ۲، ص ۵۷۱۔)

طبرانی اوسط، ج ۸، ص ۳۷۶۔ مسند ابی یعلیٰ، ج ۱۳، ص ۲۳۶)

اس حدیث سے مندرجہ ذیل امور ثابت ہوئے۔

(۱) حضور ﷺ نے اس اعرابی سے فرمایا سل ماشنت یا اعرابی۔ اے اعرابی جو چاہو مانگ لو معلوم ہوا کہ آپ اللہ تعالیٰ کی تمام نعمتیں عطا فرمانے کا اختیار رکھتے ہیں۔

(۲) صحابہ نے کہا اب یہ حضور ﷺ سے جنت مانگے گا۔ معلوم ہوا کہ صحابہ کرام رضی اللہ عنہم کا عقیدہ تھا کہ رسول اللہ ﷺ جنت کے مالک و مختار ہیں جس کو چاہیں جنت عطا فرمادیں۔

(۳) حضور ﷺ نے اس اعرابی کے قصور ہمت پر تعجب کیا کہ ہم تو زبان دے چکے تھے اگر یہ جنت کا اعلیٰ مقام بھی ہم سے مانگتا تو ہم عطا فرما دیتے

یہ سب کچھ ہمارے اختیار میں ہے۔

(۴) حضرت کلیم اللہ سے اس بڑھیا نے جنت کا مختار سمجھ کر جنت کا اعلیٰ مقام مانگا جو اس کو مل گیا جب کلیم اللہ کے اختیار کا یہ کمال ہے تو امام الانبیاء حبیب مآلہم کے اختیار کا کیا کمال ہوگا۔

تجھ سے اور جنت کیا مطلب وہابی دور ہو

ہم رسول اللہ کے جنت رسول اللہ کی

حضرت یوسف علیہ السلام کے واقعہ سے مندرجہ ذیل مسائل ثابت ہوئے

بحث ملاحظہ فرمائیں۔

نبی کی زبان گن کی کنجی ہے:

(۱) حضرت یوسف علیہ السلام سے قید خانے میں ایک قیدی نے اپنا خواب بیان کیا آپ نے تعبیر دی کہ تجھے تختہ دار پر لٹکا دیا جائے گا وہ کہنے لگا میں نے مذاق کیا ہے۔ میں نے تو خواب نہیں دیکھا۔ آپ علیہ السلام نے فرمایا تو نے خواب دیکھا ہے یا نہیں مجھے اس سے کچھ سروکار نہیں اب جو میرے منہ سے نکل گیا وہ ہو کے رہے گا۔ اللہ تعالیٰ فرماتا ہے:

وَأَمَّا الْآخِرُ فَيُصَلَّبُ فَتَأْكُلُ الطَّيْرُ مِنْ رَأْسِهِ قُضِيَ الْأَمْرُ الَّذِي فِيهِ

تَسْتَفْتِيَانِ ○

ترجمہ: اور لیکن دوسرا قیدی سولی دیا جائے گا اور پھر پرندے اس کا سر کھائیں گے فیصلہ ہو چکا اس بات کا جس کا تم سوال کرتے تھے۔

(۲) حضرت موسیٰ علیہ السلام سامری سے ناراض ہو گئے کیونکہ اس نے سونے کا پتھر اپنا کر لوگوں کو مشرک بنا دیا تو آپ کے منہ سے نکل گیا جاترے جسم میں یہ



تاثیر پیدا ہو جائے گی کہ جس سے تو چھو جائے اسے بھی بخار ہو جائے اور تجھے بھی بخار ہو جائے چنانچہ ایسا ہی ہوا اور وہ لوگوں سے کہتا پھرتا تھا کہ مجھے کوئی نہ چھوئے اور فرمایا یہ سزا تو دنیا کی ہے آخرت کی سزا اس کے علاوہ ہے۔ اللہ تعالیٰ فرماتا ہے:

قَالَ فَاذْهَبْ فَإِنَّ لَكَ فِي الْحَيَاةِ أَنْ تَقُولَ لَا مِسَاسَ ۖ

ترجمہ: حضرت موسیٰ علیہ السلام نے فرمایا اچھا جا تیری سزا دنیا کی زندگی میں یہ ہے کہ تو کہتا پھرے گا کہ چھو نہ جانا۔

(۳) حضرت موسیٰ علیہ السلام نے فرعونوں کے لئے تین دعائیں کیں ایک یہ کہ ان کے مال ہلاک ہو جائیں۔ دوسرے اپنے جیتے جی یہ ایمان نہ لائیں تیسرے یہ کہ مرتے وقت ایمان لائیں اور پھر ایمان قبول نہ ہو چنانچہ ایسا ہی ہوا کہ فرعونوں کی نقدی اور غلہ سب پتھر ہو گئے اور زندگی میں ایمان کی توفیق نہ ملی اور ڈوبتے وقت فرعون ایمان لایا مگر وہ ایمان قبول نہ ہوا۔ اس نے کہا تھا:

أَمَنْتُ بِرَبِّ مُوسَىٰ وَهَارُونَ ۖ

ترجمہ: میں موسیٰ اور ہارون کے رب پر ایمان لایا۔

فرعون کے سوا کوئی قوم ایمان لا کر نہ مری جو کلیم اللہ کے منہ سے نکلا وہ ہو کے رہا۔ اللہ تعالیٰ فرماتا ہے۔

رَبَّنَا أَطْمِسْ عَلٰی اَمْوَالِهِمْ وَاَشْدُدْ عَلٰی قُلُوْبِهِمْ فَلَا يُؤْمِنُوْا حَتّٰی يَرُوْا الْعَذَابَ الْاَلِيْمَ ۝

ترجمہ: موسیٰ علیہ السلام نے عرض کی اے ہمارے رب فرعونوں کے مال برباد کر دے اور ان کے دل سخت کر دے یہ ایمان نہ لائیں جب تک دردناک عذاب نہ دیکھ لیں۔

(۴) سورہ نوح کی آخری تین آیات میں حضرت نوح علیہ السلام کی تین دعائیں

ذکر ہوئی ہیں۔

سارے کافروں کو ہلاک کر دے اس لئے کہ اب ان کی اولاد بھی کافر ہی ہوگی۔ میری اور میرے باپ کی مغفرت کر دے اور جو میرے گھر میں پناہ لے لے اس کو بخش دے۔ اب دعاؤں کو اللہ نے حرف بحرف قبول فرمایا اور سارے عالم کے کافر غرق کر دیئے گئے۔ آپ کے ماں باپ کی مغفرت کر دی گئی اور جس نے کشتی میں پناہ لی اسے بچا لیا گیا اور یہ بھی معلوم ہوا کہ آپ نے نبوت کی عینک سے ان کی ہونے والی اولاد تک کا حال معلوم کر لیا کہ وہ کافر ہی ہوگی جو آپ کی زبان سے نکلا وہ پورا ہو کے رہا یہ ہے زبانِ گن کی کنجی اللہ تعالیٰ فرماتا ہے۔

وَقَالَ نُوحٌ رَبِّ لَا تَذَرْنِي عَلَى الْأَرْضِ مِنَ الْكَافِرِينَ دَيَّارًا إِنَّكَ تَذَرُهُمْ يَضِلُّوا عِبَادَكَ وَلَا يَلِدُوا إِلَّا فَاجِرًا كَفَّارًا ۝

ترجمہ: اور نوح (علیہ السلام) نے عرض کی اے میرے رب زمین پر کافروں میں سے کوئی رہنے والا نہ چھوڑ بے شک اگر تو ان کو چھوڑ دے گا تو تیرے بندوں کو گمراہ کر دیں گے اور ان کی اولاد بھی فاسق و فاجر اور کافر ہوگی۔

(۵) اللہ پاک ارشاد فرماتا ہے۔ حضرت ابراہیم علیہ السلام نے دعا مانگی۔

رَبَّنَا إِنِّي أَسْكَنْتُ مِنْ ذُرِّيَّتِي بُوَاكٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْنِدَةً مِنَ النَّاسِ تَهْوِي إِلَيْهِمْ وَارْزُقْهُمْ مِنَ الثَّمَرَاتِ لَعَلَّهُمْ يَشْكُرُونَ ۝

ترجمہ: اے میرے رب میں نے اپنی کچھ اولاد ایک جنگل میں بسائی جس میں کھیتی نہیں تیرے حرمت والے گھر کے پاس۔ اے ہمارے رب اس لئے کہ نماز قائم کریں تو کچھ لوگوں کے دل ان کی طرف مائل کر دے اور انہیں کچھ پھل کھانے کو دے شاید وہ احسان مانیں۔



حضرت ابراہیم علیہ السلام کے منہ سے نکل گیا بواد غیر زاع بے کھیتی والا جنگل تاثیر تو دیکھو کہ اب تک وہ جگہ ریتلی ہی ہے کہ وہاں کھیتی ہو سکتی ہی نہیں یہ ہے ان کی زبان کی تاثیر اور ہو بھی کیوں نہ رہے فرمایا اپنا لڑکا ذبح کر دو عرض کی بہت اچھا فرمایا اپنے آپ کو نارنمرد میں ڈال دو عرض کی بہت اچھا۔ فرمایا اپنے بچے اور بیوی کو ویران جنگل میں چھوڑ آؤ۔ عرض کی بہت اچھا۔ جب وہ رب کی مانتے ہیں تو پھر رب بھی ان کی مانتا ہے۔ جلیل نے کہا خلیل نے مانا، خلیل نے کہا جلیل نے مانا غرضیکہ ان کی زبان گن کی کنجی ہے۔

حضرت انس رضی اللہ عنہ فرماتے ہیں ایک شخص وحی لکھتا تھا وہ مرتد ہو گیا اور مشرکوں سے مل گیا۔ رسول اللہ صلی اللہ علیہ وسلم نے فرمایا اِنَّ الْاَرْضَ لَا تَقْبَلُہٗ ۝ بے شک اس کو زمین قبول نہ کرے گی۔ لہذا جب وہ مر گیا تو مشرکوں نے اسے دفن کر دیا زمین نے باہر پھینک دیا کئی دفعہ قبر کو گہرا کر کے دفن کیا گیا لیکن زمین نے پھر باہر پھینک دیا۔

زباں گن کی کنجی رضا میں قضا میں

یہ تاب و تواں ہے محمد کے صدقے

اللہ کے برگزیدہ بندے مشکل کشا دافع البلاء ہوتے ہیں:

(۱) جب حضرت یعقوب علیہ السلام فراقِ یوسف میں رو رو کر ناپینا ہو گئے تو ان کی مصیبت اور مشکل کو حضرت یوسف علیہ السلام نے اپنی قمیص کے ذریعے دور فرمایا۔ اللہ تعالیٰ ارشاد فرماتا ہے۔

اِذْهَبُوا بِقَمِيصِيْ هٰذَا فَالْقُوْهُ عَلٰی وُجُوْہِ اٰبٰی يٰٓاَتَ بَصِيْرًا ۝

ترجمہ: میرا یہ گرتا لے جاؤ میرے باپ کے منہ پر ڈال دو ان کی آنکھیں

روشن ہو جائیں گی۔

فَلَمَّا اَنَّ جَاءَ الْبَشِيرُ الْقَاهُ عَلَى وَجْهِهِ فَارْتَدَّ بِصِيرًا ۝

ترجمہ: جب خوشی سنانے والا آیا تو وہ گرتا یعقوب کے چہرے پر ڈال دیا اسی وقت ان کی آنکھیں لوٹ آئیں۔

(۲) اللہ تعالیٰ ارشاد فرماتا ہے:

وَأُبْرِئُ الْاَكْمَهَ وَالْاَبْرَصَ وَاُحْيِي الْمَوْتَىٰ بِاِذْنِ اللّٰهِ ۝

ترجمہ: حضرت عیسیٰ علیہ السلام نے کہا میں اللہ کے حکم سے شفا دیتا ہوں مادر زاد اندھوں کو اور کوڑھوں کو اور مردوں کو زندہ کرتا ہوں۔

اندھا کوڑھی ہونا بلا ہے جسے حضرت عیسیٰ علیہ السلام اللہ کے حکم سے دفع کرتے تھے۔ معلوم ہوا کہ دافع البلاء تھے۔

(۳) جب بنی اسرائیل تہ کے میدان میں پیاس کی مصیبت سے دوچار ہوئے تو اللہ تعالیٰ نے انہیں براہ راست پانی نہ دیا بلکہ ان کا دافع البلاء حضرت موسیٰ علیہ السلام کو بنایا اور وہ اس طرح کہ اللہ پاک فرماتا ہے۔

وَاَوْحَيْنَا اِلٰی مُوسٰی اِذَا اسْتَسْقَاهُ قَوْمُهٗ اِنْ اَضْرَبَ بِعَصَاكَ الْحَجَرَ فَانْبَجَسَتْ مِنْهُ اٰثْنَاۤءُ عَشْرَةَ عَيْنًا ۝

ترجمہ: اور ہم نے موسیٰ کی طرف وحی کی جبکہ ان کی قوم نے ان سے پانی مانگا کہ اپنا عصا پتھر پر مارو اس سے بارہ چشمے پھوٹ پڑیں گے۔

(۴) حضرت ایوب علیہ السلام سات سال تک بیماری میں مبتلا رہے ان کی بیماری اس طرح دور فرمائی کہ ان سے کہا گیا اپنا پاؤں زمین پر رگڑو رگڑنے سے پانی کا چشمہ جاری ہو گیا فرمایا اسے پی لو اور غسل فرما لو پینے سے اندرونی بیماری اور نہانے سے ظاہری بیماری کو شفا ہو جائے گی۔ اللہ تعالیٰ فرماتا ہے۔



اَرْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ۝

ترجمہ: اے ایوب زمین پر پاؤں مارو یہ ٹھنڈا چشمہ نہانے اور پینے کو۔

(۵) إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا

تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ۝

ترجمہ: اس کی حکومت کی نشانی یہ ہے کہ تمہارے پاس ایک صندوق آئے گا جس میں تمہارے رب کی طرف سے دل کا چین ہے۔

اور کچھ بچی ہوئی چیزیں ہیں معزز موسیٰ اور معزز ہارون کے ترکہ کی اسے فرشتے اٹھا کر لائیں گے۔ یہ صندوق شمشاد کی لکڑی کا تھا جو تین ہاتھ لمبا اور دو ہاتھ چوڑا تھا۔ اللہ تعالیٰ نے اسے حضرت آدم علیہ السلام پر نازل فرمایا تھا۔ اس میں نبیوں کی تصاویر تھیں اور وراثہ منتقل ہوتا ہوا حضرت موسیٰ علیہ السلام تک پہنچا تھا۔ آپ کے بعد بنی اسرائیل کے پاس رہا اس وقت اس میں حضرت موسیٰ علیہ السلام کا عصا کپڑے نعلین اور حضرت ہارون کا عمامہ شریف وغیرہ چند تبرکات تھے۔

بنی اسرائیل اس صندوق کو جس میں یہ تبرکات تھے۔ لڑائی کے موقع پر ادب سے آگے رکھتے اور ان کو اس کی برکت سے فتح حاصل ہوتی تھی اور جب ان کو کوئی حاجت پیش ہوتی تو اس کو سامنے رکھ کر دعا مانگتے تو ان کی حاجت پوری ہو جاتی تھی۔ اس سے معلوم ہوا کہ بزرگوں کے تبرکات ان کی وفات کے بعد بھی دافع البلاء ہیں۔

(۶) اللہ تعالیٰ ارشاد فرماتا ہے۔

وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ ۝

ترجمہ: اللہ ان کو عذاب نہ دے گا حالانکہ ان میں آپ موجود ہیں۔

اس آیت میں فرمایا گیا کہ دنیا پر عذاب اس لئے نہیں آتا کہ رسول اللہ

ﷺ تشریف فرما ہیں۔ آپ ﷺ کی برکت سے عذاب رکا ہوا ہے۔ معلوم ہوا کہ آپ ﷺ کا وجود اقدس عذاب کو مانع اس لئے ثابت ہوا کہ آپ دافع البلاء ہیں۔

تمہیں شافع برایا تمہیں دافع بلایا  
تمہیں قاسم عطایا کوئی تم سا کون آیا

لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا

ترجمہ: اگر وہ مسلمان مکہ سے نکل جاتے تو ہم کافروں پر درد ناک عذاب بھیجتے۔

حضرت امیر معاویہ رضی اللہ عنہ اور بہتر مسلمان اور تھے جو کسی مجبوری کی وجہ سے فوری ہجرت نہ کر سکے ان کی برکت سے اہل مکہ عذاب سے محفوظ رہے۔ معلوم ہوا کہ یہ مسلمان اہل مکہ کے لئے دافع البلاء ثابت ہوئے۔

فَاُخْرِجْنَا مِنْ كَانٍ فِيهَا مِنَ الْمُؤْمِنِينَ

ترجمہ: پس ہم نے مومنوں کو قوم لوط کی بستی سے نکال لیا۔

جب تک حضرت لوط علیہ السلام کی امت کے مومن بستی میں موجود رہے کافروں پر عذاب نازل نہیں کیا۔ عذاب اس وقت نازل ہوا جب یہ مومن بستی سے نکل گئے۔ معلوم ہوا یہ مومن بستی میں کافروں کے لئے دافع البلاء ثابت ہوئے۔

انبیاء علیہم السلام اولیاء کرام اور اللہ تعالیٰ کے برگزیدہ بندے اور ان کے تبرکات مشکل کشا اور دافع البلاء ہوتے ہیں۔ باذن اللہ ان کی برکت سے آنے والی بلائیں ٹل جاتی ہیں۔ مشکلات حل ہوتی ہیں۔



## حیلہ کا ثبوت:

اللہ تعالیٰ ارشاد فرماتا ہے۔

فَلَمَّا جَهَّزَهُمْ بِجَهَّازِهِمْ جَعَلَ السَّقَايَةَ فِي رَحْلِ أَخِيهِ ثُمَّ أَذَّنَ مُؤَذِّنٌ  
أَتَتْهَا الْعِيرُ إِنَّكُمْ لَسَارِقُونَ ○

ترجمہ: پھر جب یوسف (علیہ السلام) نے ان کا سامان تیار کیا تو اس نے پیالہ اپنے بھائی کی بوری میں رکھ دیا۔ پھر منادی نے اعلان کیا اے قافلے والو بے شک تم ضرور چور ہو۔

حضرت یوسف علیہ السلام اپنے بھائی بنیامین کو اپنے پاس رکھنا چاہتے تھے تو ان کے شاہی کارندے نے شاہی پیانہ بنیامین کے سامان میں رکھ دیا اور اس ملک کا قانون یہ تھا کہ جس شخص کے پاس سے چوری کا مال برآمد ہو تو بطور سزا اس شخص کو مالک کے حوالے کر دیا جاتا تھا۔ سو جب بنیامین کے سامان سے شاہی پیانہ برآمد ہوا تو ان کو حضرت یوسف علیہ السلام کے حوالے کر دیا گیا اور اس حیلے سے حضرت یوسف علیہ السلام نے اپنے بھائی کو اپنے پاس رکھ لیا۔

دوسرے مقام پر اللہ پاک فرماتا ہے۔

وَخُذْ بِيَدِكَ ضِغْثًا فَاضْرِبْ بِهِ وَلَا تَحْنُتْ ○

ترجمہ: اے ایوب اپنے ہاتھ میں تنکوں کا ایک جھاڑو لے لو پھر اس سے مارو اور اپنی قسم نہ توڑو۔

حضرت ایوب علیہ السلام کسی وجہ سے اپنی بیوی سے ناراض ہو گئے اور قسم کھالی کہ وہ صحت یاب ہونے پر اپنی بیوی کو سو کوڑے ماریں گے۔ جب صحت یاب ہوئے تو اب یہ پریشانی ہوئی کہ اگر میں اپنی بیوی کو سو کوڑے ماروں تو

خدمت گزار بیوی کو اذیت ہوگی اور اگر نہیں مارتا تو قسم ٹوٹ جاتی ہے۔ تب اللہ نے ان کو یہ حیلہ بتایا کہ وہ سوتکوں کا جھاڑو لے کر ان کو ماریں اس طرح آپ کی قسم پوری ہو جائے گی اور آپ کی بیوی اذیت سے بچ جائے گی۔

### احادیث:

(۱) انصار میں سے ایک شخص بیمار ہو گیا یہاں تک کہ وہ بہت کمزور ہو گیا اس کی کھال ہڈیوں سے چپک گئی۔ اس کے پاس انصار کی باندی آئی جس پر وہ فریفتہ ہو گیا اور ہشاش بشاش ہو گیا اور اس سے جنسی عمل کر لیا پھر جب اس کے قبیلے کے لوگ عیادت کے لئے اس کے پاس آئے اس نے کہا رسول اللہ ﷺ سے اس کے بارے میں حکم معلوم کرو کیونکہ میں نے اس باندی سے جماع کیا ہے۔ صحابہ کرام رضی اللہ عنہم نے اس واقعہ کا ذکر حضور ﷺ سے کیا اور کہا ہم نے اس جتنا بیمار کسی اور کو نہ دیکھا۔ اگر ہم اس کو اٹھا کر آپ کے پاس لائیں تو اس کی ہڈیاں ٹوٹ جائیں گی اس کی ہڈیوں پر کھال لپٹی ہوئی ہے۔ رسول اللہ ﷺ نے فرمایا ایک گچھا لے کر اس پر ایک ضرب مارو۔

(ابوداؤد، ج ۲، ص ۲۵۸۔ مسند امام احمد، ج ۵، ص ۲۲۲۔ ابن ماجہ، ص ۱۸۵)

(۲) حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ایک آدمی کو خیبر کا عامل مقرر فرمایا وہ آپ کے پاس عمدہ کھجوریں لے کر حاضر ہوا۔ رسول اللہ ﷺ نے فرمایا کیا خیبر کی تمام کھجوریں اسی طرح کی ہیں اس نے کہا نہیں بخدا یا رسول اللہ ﷺ ہم دو صاع کھجوریں دے کر ایک صاع لیتے ہیں یا تین صاع کھجوریں دے کر دو صاع کھجوریں لیتے ہیں۔ آپ ﷺ نے فرمایا اس طرح نہ کرو سب کھجوروں کو درہم کے بدلہ میں فروخت کر دو اور عمدہ کھجوریں درہموں کے



بدلے خرید لو۔ (دارمی، ج ۲، ص ۱۷۷۔ بخاری شریف، ج ۱، ص ۲۹۳)

اس حدیث میں آپ ﷺ نے سود سے بچنے کا حیلہ بیان فرمایا ہے۔

(۳) حضرت ابوسعید خدری رضی اللہ عنہ سے روایت ہے کہ رسول اللہ ﷺ کی خدمت میں کھجوریں لائی گئیں۔ آپ ﷺ نے فرمایا کہ یہ تو ہماری کھجوریں نہیں اس آدمی نے عرض کی یا رسول اللہ ﷺ ہم اپنی دو صاع کھجوریں دے کر ایسی کھجوریں ایک صاع لیتے ہیں۔ رسول اللہ ﷺ نے فرمایا یہ سود ہے ان کو واپس کر دو پھر اپنی کھجوریں فروخت کر کے ایسی کھجوریں حاصل کر لو۔

(طبرانی اوسط، ج ۲، ص ۳۰)

سود کی تعریف یہ ہے کہ دو ہم جنس چیزوں کا باہمی تبادلہ اس طرح کیا جائے کہ ایک طرف زیادتی لازمی آئے اس زیادتی کا نام سود ہے۔ حدیث مذکورہ میں کھجوروں سے تبادلہ کیا گیا اور ایک صاع زیادتی تھی جس کو نبی کریم ﷺ نے سود قرار دیا اور سود شریعت اسلامیہ میں حرام ہے لہذا رسول اللہ ﷺ نے سود سے بچنے کا حیلہ بیان فرمادیا۔

یہ بات ذہن نشین رہے کہ حیلے کی دو اقسام ہیں مستحسن اور مکروہ۔ حیلہ مستحسن وہ ہے کہ جس حیلے سے انسان حرام سے چھٹکارہ حاصل کر لے یا جس کی وجہ سے حلال چیز کو حاصل کر لے اور حیلہ اس وقت مکروہ ہوتا ہے جب حیلہ کر کے کسی شخص کے حق کو باطل کر دے یا حیلہ کر کے باطل کو حق کر کے دکھائے یا حیلہ کر کے کسی حق میں شبہ ڈال دے اس قسم کے حیلے مکروہ ہیں۔

(المبسوط، ج ۳۰، ص ۲۱۰)

(۴) حضرت عبداللہ بن عباس رضی اللہ عنہما سے روایت ہے کہ ایک بار حضرت سارہ اور حضرت ہاجرہ رضی اللہ عنہما میں کچھ جھگڑا ہو گیا۔ حضرت سارہ رضی اللہ عنہا نے قسم کھائی

کہ مجھے موقع ملا تو ہاجرہ رضی اللہ عنہا کا کوئی عضو کاٹوں گی۔ اللہ تعالیٰ نے جبریل امین علیہ السلام کو حضرت ابراہیم علیہ السلام کے پاس بھیجا کہ ان میں صلح کرا دیں۔ حضرت سارا نے عرض کی میری قسم کا کیا حیلہ ہوگا۔ پس حضرت ابراہیم علیہ السلام پر وحی ہوئی کہ حضرت سارہ کو حکم دو کہ وہ حضرت ہاجرہ کے کان چھیدیں۔ اسی وقت سے عورتوں کے کان چھیدے جانے لگے۔ اس حیلے سے حضرت سارا کی قسم بھی نہ ٹوٹی اور حضرت ہاجرہ بھی اعضا میں سے کسی عضو کے کٹنے کی اذیت سے محفوظ رہیں۔

پس حیلہ کا ثبوت قرآنی آیات، احادیث اور فقہی عبارات سے ہو گیا۔  
نبی کو بارش کا علم ہونا:

حضرت یوسف علیہ السلام نے بادشاہ کے خواب کی تعبیر دیتے ہوئے فرمایا:

ثُمَّ يَكُونُ مِنْ بَعْدِ ذَلِكَ عَامٌ فِيهِ يُغَاثُ النَّاسُ وَفِيهِ يَعُصْرُونَ ۝

ترجمہ: پھر اس کے بعد ایک سال آئے گا جس میں لوگوں پر بارش ہوگی اور اس میں لوگ پھلوں کو نچوڑیں گے۔

اہل سنت و جماعت کا عقیدہ یہ ہے کہ اللہ انبیاء علیہم السلام کو بارش کا علم عطا فرماتا ہے۔ قرآن مجید کی اس دلیل کے بعد کچھ دلائل از احادیث سماعت فرمائیں۔

(۱) حضرت سبرہ بن معبد رضی اللہ عنہ بیان کرتے ہیں کہ رسول اللہ صلی اللہ علیہ وسلم کے صحابہ نے ایک بادل دیکھا اور کہا کہ ہم امید کرتے ہیں کہ یہ بادل ہم پر برسے گا۔ حضور

صلی اللہ علیہ وسلم نے فرمایا یہ بادل وادی لیل میں برسے گا۔ ورجالہ موثوقون ۝

(مجمع الزوائد، ج ۲، ص ۲۱۶۔ طبرانی کبیر، ج ۷، ص ۱۱۷)



(۲) مالک الدار جو حضرت عمر رضی اللہ عنہ کے وزیر خوراک تھے۔ وہ بیان کرتے ہیں کہ حضرت عمر رضی اللہ عنہ کے زمانے میں ایک مرتبہ قحط آ گیا۔ حضرت بلال بن حارث مزی رضی اللہ عنہ رسول اللہ صلی اللہ علیہ وسلم کی قبر انور پر حاضر ہوئے اور عرض کی یا رسول اللہ صلی اللہ علیہ وسلم اپنی امت کے لئے بارش کی دعا کریں کیونکہ وہ ہلاک ہو رہے ہیں۔ نبی کریم صلی اللہ علیہ وسلم اس شخص کے خواب میں تشریف لائے اور فرمایا عمر رضی اللہ عنہ کے پاس جاؤ ان کو میرا سلام کہو اور ان کو یہ خبر دو کہ یقیناً بارش ہوگی۔

(مصنف ابن ابی شیبہ، ج ۱۲، ص ۳۲)

(۳) حضرت عبداللہ بن عباس رضی اللہ عنہ بیان کرتے ہیں کہ ایک مرتبہ بادل چھایا اور رسول اللہ صلی اللہ علیہ وسلم برآمد ہوئے اور ارشاد فرمایا ایک فرشتہ بادلوں کا موکل میری خدمت میں حاضر ہوا۔ مجھے اس نے سلام کیا اور مجھے خبر دی کہ وہ بادلوں کو چلائے گا۔ یمن کے ایک نالے کی طرف جس کو صند یہ کہتے ہیں۔ ہمارے پاس اس کے بعد ایک سوار آیا ہم نے اس سے بادل کی نسبت دریافت کیا۔ اس نے خبر دی کہ اس دن بارش ہوئی۔ (خصائص کبریٰ، ج ۲، ص ۲۶۶)

عقلی دلیل:

(۴) رسول اللہ صلی اللہ علیہ وسلم فرماتے ہیں میں نے حضرت جبریل امین علیہ السلام سے پوچھا کہ میکائیل علیہ السلام کی کیا ڈیوٹی ہے۔

قَالَ عَلَى النَّبَاتِ وَالْقُطْطِ

ان کی ڈیوٹی نباتات اگانا اور بارش برسانا ہے۔

(طبرانی کبیر، ج ۱۱، ص ۳۰۱)

جب میکائیل علیہ السلام کی ڈیوٹی بارش برسانا ہے تو پھر وہ بارش برسنے کے

وقت کو بھی جانتے ہیں اور بارش برسنے کی جگہ کو بھی جانتے ہیں کہ کس جگہ بارش برے گی اور میکائیل علیہ السلام حضور صلی اللہ علیہ وسلم کے امتی ہیں جب امتی جانتا ہے تو نبی بھی جانتا ہے۔

لگے ہاتھوں مخالفین کے گھر کا حوالہ بھی ملاحظہ فرمائیں۔

حافظ لیاقت علی دیوبندی کہتا ہے کہ ایک مرتبہ مولوی رشید احمد گنگوہی سے ملنے گنگوہ گئے پھر واپسی کی اجازت مانگی آپ نے فرمایا اب نہ جاؤ راستہ میں بارش سے بھیگ جاؤ گے۔ پریشان ہو گے۔ اس وقت آسمان بالکل صاف تھا۔ آفتاب نکلا ہوا تھا۔ مجھے بارش کا وسوسہ بھی نہ گزرا میں نے عرض کی حضرت آسمان پر ابر کا نشان بھی نہیں پھر یہی فرمایا راستہ میں بارش میں بھیگ جاؤ گے۔ پریشان ہو گے۔ میں نے پھر عرض کی حضرت ابھی تو بارش کا کوئی سامان نہیں اور مجھے بوجہ ملازمت آج ہی وطن پہنچنا ہے۔ میرے اصرار پر حضرت نے اجازت دے دی اور میں گنگوہ سے باہر نکلا دو تین کوس چلا ہوں گا کہ دفعۃً ابر نمودار ہوا اور چار طرف گھٹا چھا گئی اس زور کی بارش ہوئی کہ پاؤں اٹھانا اور ایک قدم چلنا مشکل پڑ گیا سر سے لے کر پاؤں تک خوب نہایا۔ (تذکرۃ الرشید، ج ۲، ص ۲۲۱)

### عصمت انبیاء:

اللہ تعالیٰ کے انبیاء قبل از دعوائے نبوت اور بعد از دعوائے نبوت صغائر و کبار سے معصوم ہوتے ہیں۔ حضرت یوسف علیہ السلام اللہ تعالیٰ کے رسول ہیں۔ زلیخا نے ان سے برائی کا ارادہ کیا ان کو ساتویں کوٹھڑی میں لے گئی زیب و زینت کے ساتھ آراستہ ہو کر اپنی طرف مائل کرنے کی کوشش کی اور اپنی طرف گناہ کے لئے بلایا لیکن حضرت یوسف علیہ السلام ارادہ گناہ سے بھی پاک رہے۔ ایک شیر خوار بچے



نے بھی آپ کی پاکدامنی اور زلیخا کی خطا کاری کی گواہی دی۔ آخر کار زلیخا نے بھی حضرت یوسف علیہ السلام کے سچا ہونے کی گواہی دی۔ نتیجہ یہ نکلا کہ اللہ کے نبی صغیرہ اور کبیرہ گناہ سے معصوم ہوتے ہیں۔ مزید دلائل ملاحظہ فرمائیں۔

(۱) اگر انبیاء علیہم السلام سے گناہ صادر ہو تو ان کی اتباع حرام ہوگی حالانکہ ان کی اتباع کرنا واجب ہے۔ اللہ تعالیٰ فرماتا ہے۔

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ يُغْفِرْ لَكُمْ ذُنُوبَكُمْ ۗ

ترجمہ: تم فرما دو اگر تم اللہ سے محبت رکھتے ہو تو میری اتباع کرو اللہ تمہیں محبوب بنا لے گا اور تمہارے گناہ بخش دے گا۔

(۲) جس سے گناہ صادر ہوں اس کی شہادت کو بلا تحقیق قبول کرنا جائز نہیں۔ اللہ تعالیٰ ارشاد فرماتا ہے۔

يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا

ترجمہ: اے ایمان والو اگر تمہارے پاس کوئی فاسق کوئی خبر لائے تو اس کی تحقیق کر لیا کرو۔

اور اس پر امت کا اجماع ہے کہ نبیوں کی شہادت کو بلا تحقیق قبول کرنا واجب ہے کیونکہ وہ سچے ہوتے ہیں ان کے کلام میں جھوٹ کا شبہ نہیں ہوتا۔

(۳) اللہ تعالیٰ کسی فاسق و فاجر کو نبوت نہیں عطا فرماتا کیونکہ وہ نبوت کا اہل نہیں ہوتا۔ اللہ تعالیٰ فرماتا ہے۔

لَا يَبْعَالُ عَهْدِي الظَّالِمِينَ

ترجمہ: اللہ تعالیٰ نے فرمایا ظالموں کو میرا عہد نہیں پہنچتا۔ عہد سے مراد نبوت ہے۔

(۴) اگر نبی سے گناہ کا صدور ہو تو ان کو ملامت کرنا جائز ہوگا اور اس سے نبی کو ایذا پہنچنے کی اور نبی کو ایذا پہنچانا حرام ہے۔ اللہ تعالیٰ فرماتا ہے۔

إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ ۖ

ترجمہ: بے شک جو لوگ اللہ اور اس کے رسول کو ایذا دیتے ہیں ان پر دنیا و آخرت میں اللہ کی لعنت ہے۔

(۵) انبیاء کرام اللہ تعالیٰ کے مخلص بندے ہوتے ہیں۔ اللہ پاک فرماتا ہے:

إِنَّا أَخْلَصْنَاهُمْ ۖ هُمْ نَعْنِي أَنَّهُمْ لَعَنَهُمُ اللَّهُ وَرَسُولُهُ ۖ

ترجمہ: انا اخلصناہم ہم نے ان کو مخلص کر دیا اور مخلصین کو شیطان گمراہ نہیں کر سکتا۔ اللہ تعالیٰ فرماتا ہے۔

قَالَ فَبِعِزَّتِكَ لَا غُيُوبَ لَهُمْ أَجْمَعِينَ ۖ إِلَّا عِبَادَكَ مِنْهُمْ الْمُخْلِصِينَ ۖ

ترجمہ: ابلیس نے کہا تیری عزت کی قسم تیرے مخلص بندوں کے سوا میں ان سب کو گمراہ کر دوں گا۔

(۶) اللہ تعالیٰ کے نبی اللہ کے بندوں کو نیکی کا حکم دیتے ہیں۔ اگر وہ خود گناہ کریں تو اللہ تعالیٰ ان پر ناراض ہوگا۔ ارشاد باری تعالیٰ ہے:

كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ۖ

ترجمہ: اللہ تعالیٰ کے نزدیک یہ بات سخت ناراضگی کا موجب ہے کہ تم وہ بات کہو جو خود نہیں کرتے۔

حالانکہ اللہ انبیاء علیہم السلام سے راضی ہے۔ اللہ پاک فرماتا ہے:

عَالِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۖ إِلَّا مَنِ ارْتَضَىٰ مِنْ رَسُولٍ ۖ

ترجمہ: وہ عالم الغیب ہے وہ اپنے غیب کو کسی پر مطلع نہیں کرتا بجز ان کے جن سے وہ راضی ہے جو اس کے رسول ہیں۔



اس آیت سے ثابت ہوا کہ اللہ تعالیٰ سب رسولوں سے راضی ہے اور نیکی کا حکم دے کر خود اس پر عمل نہ کرنے والے پر وہ راضی نہیں۔  
(۷) اگر معاذ اللہ انبیاء علیہم السلام سے گناہ صادر ہوں تو وہ عذاب کے مستحق قرار پاتے ہیں۔

کیونکہ اللہ تعالیٰ کا ارشاد ہے۔

وَمَنْ يَعْصِ اللَّهَ وَرَسُولَهُ فَإِنَّ لَهُ نَارَ جَهَنَّمَ خَالِدًا فِيهَا أَبَدًا ○

ترجمہ: اور جو اللہ اور اس کے رسول کی نافرمانی کرے تو بے شک اس کے لئے جہنم کی آگ ہے جس میں وہ ہمیشہ ہمیشہ رہے گا۔  
اور امت کا اس پر اجماع ہے کہ انبیاء علیہم السلام جہنم سے مامون و محفوظ ہیں۔ ان کا مقام جنت ہے۔

(۸) اللہ تعالیٰ نے شیطان سے فرمایا۔

إِنَّ عِبَادِي لَيْسَ لَكَ عَلَيْهِمْ سُلْطَانٌ ○

ترجمہ: اے ابلیس میرے خاص بندوں پر تیری دسترس نہیں۔

اور اس میں شک نہیں انبیاء علیہم السلام اللہ کے خاص بندے ہیں اور شیطان ان کو گمراہ نہیں کر سکتا۔ معلوم ہوا کہ انبیاء علیہم السلام تک شیطان کی پہنچ نہیں پھر ان سے گناہ کیونکر سرزد ہوں تعجب ہے کہ شیطان تو ان کو معصوم مان کر ان کے بہکانے سے اپنی معذوری ظاہر کرے مگر بعض بے دین ان حضرات کو مجرم مانیں یقیناً یہ لوگ شیطان سے بدتر ہیں۔

(۹) حضرت یوسف علیہ السلام نے فرمایا تھا۔

مَا كَانَ لَنَا أَنْ نُشْرِكَ بِاللَّهِ مِنْ شَيْءٍ ○

ترجمہ: ہم گمراہ و اندھے لئے یہ لائق نہیں کہ اللہ کے ساتھ شرک کریں۔

(۱۰) اللہ پاک نے ارشاد فرمایا۔

وَمَا أُبْرِئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي ۝

ترجمہ: میں اپنے نفس کو بے قصور نہیں بناتا بے شک نفس تو برائی کا حکم دینے والا ہے مگر جس پر میرا رب رحم کرے۔

اس آیت پر غور فرمائیں۔ حضرت یوسف علیہ السلام نے یہ نہیں فرمایا کہ میرا نفس برائی کا حکم دیتا ہے بلکہ فرمایا عام انسانوں کے نفوس برائی کا حکم کرتے ہیں سوائے ان نفوس کے جن پر رب تعالیٰ رحم فرمائے اور وہ نفوس انبیاء کرام کے ہیں۔ معلوم ہوا کہ ان حضرات کے نفوس انہیں فریب نہیں دیتے اس لئے کہ وہ ذاتا اور صفاتا ہر نقص اور ہر عیب سے پاک ہوتے ہیں۔ حضرات انبیاء کرام اللہ تعالیٰ کی ساری مخلوق سے اعلیٰ اور ارفع ہوتے ہیں۔ (تلك عشرة كاملة) سجدہ تعظیسی:

اللہ تعالیٰ نے ارشاد فرمایا۔

وَرَفَعَ أَبَوَيْهِ عَلَى الْعَرْشِ وَخَرُّوا لَهُ سُجَّدًا ۝

ترجمہ: اور اس نے اپنے ماں باپ کو بلند تخت پر بٹھایا اور وہ سب حضرت یوسف علیہ السلام کے لئے سجدے میں گر گئے۔

سجدے کی دو اقسام ہیں ایک سجدہ عبادت ہے جو غیر اللہ کے لئے کفر اور شرک ہے۔ امام فخر الدین رازی نے لکھا ہے۔

لِأَنَّ سَجُودَ الْعِبَادَةِ لِغَيْرِ اللَّهِ كُفْرٌ

ترجمہ: سجدہ عبادت غیر اللہ کے لئے کفر ہے۔

اور جو شخص بقصد عبادت سجدہ کرے وہ شرک ہے۔ دوسرا سجدہ تعظیم ہے



یہ سجدہ بھی ہماری شریعت میں اللہ کے سوا کسی اور کے لئے جائز نہیں حرام ہے لیکن شرک اور کفر نہیں۔ اسی لئے پہلی شریعتوں میں جائز تھا اگر کفر ہوتا تو کبھی جائز نہ ہوتا۔ حضرت یوسف علیہ السلام کو ان بھائیوں نے سجدہ کیا یہ سجدہ تعظیم تھا یا پھر ملائکہ نے حضرت آدم علیہ السلام کو سجدہ کیا۔ اللہ تعالیٰ فرماتا ہے۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبَىٰ وَاسْتَكْبَرَ وَكَانَ مِنَ الْكَافِرِينَ ۝

ترجمہ: اور یاد کرو جب ہم نے فرشتوں سے فرمایا آدم کو سجدہ کرو تو سب نے سجدہ کیا لیکن ابلیس نے انکار کیا اور تکبر کیا اور وہ کافروں میں سے تھا۔ اس آیت کے تحت علامہ علاؤ الدین نے لکھا ہے۔

وَكَانَ سَجُودَ تَحِيَّةٍ وَتَعْظِيمٍ لَا سَجُودَ عِبَادَةٍ كَسَجُودِ إِخْوَةِ يُوسُفَ ۝

ترجمہ: حضرت آدم کے لئے فرشتوں کا سجدہ، سجدہ تعظیم و تحیت تھا سجدہ عبادت نہ تھا جیسا کہ برادران یوسف کا سجدہ سجدہ تعظیم تھا سجدہ عبادت نہ تھا۔

لیکن سجدہ تعظیم ہماری شریعت میں حرام ہے۔ امام رازی نے لکھا ہے کہ جب حضرت معاذ بن جبل رضی اللہ عنہ یمن سے آئے تو انہوں نے نبی کریم ﷺ کو سجدہ کیا۔ حضور ﷺ نے فرمایا اے معاذ یہ کیا ہے عرض کیا کہ یہود اپنے عالموں اور بزرگوں کو سجدہ کرتے ہیں۔ میں نے ان سے پوچھا یہ کیا ہے انہوں نے کہا کہ انبیاء علیہم السلام کی تحیت ہے۔ حضور ﷺ نے فرمایا کہ انہوں نے اپنے انبیاء پر جھوٹ بولا ہے یعنی سجدہ انبیاء علیہم السلام کی تحیت مستمرہ نہیں۔ یہود و نصاریٰ جھوٹے ہیں لیکن حضور ﷺ نے یہ نہ فرمایا کہ یہ شرک ہے۔ نہ یہ فرمایا تم نے مجھے سجدہ کیا یہ شرک ہوا از سر نو اسلام لاؤ۔ معلوم ہوا سجدہ تعظیم ہماری شریعت میں حرام ہے شرک نہیں۔ (کبیر، ج ۱، ص ۴۲۷)

اسی لئے حضور ﷺ نے حضرت معاذ کو منع فرمایا لیکن وہابیوں کے امام اسماعیل دہلوی کے نزدیک مطلقاً سجدہ شرک ہے ان کے عقیدہ کے مطابق تمام فرشتے جنہوں نے حضرت آدم علیہ السلام کو سجدہ کیا اور برادران یوسف مشرک تھے معاذ اللہ۔

نوٹ:- سجدہ پر مکمل اور مفصل بحث درکار ہو تو ہماری کتاب ”مقام سجدہ“ کا مطالعہ کریں۔

### وسیلہ:

کنعان سے جاتے ہوئے راستے میں حضرت یوسف علیہ السلام کی والدہ کی قبر آئی۔ آپ علیہ السلام نے اپنے آپ کو اس قبر پر گر لیا۔ مالک بن ذعد کے غلام نے آپ کو سخت مارا۔ آپ نے فرمایا میں بھاگا نہیں تھا میں اپنی ماں کی قبر سے گزرا تو میں نے چاہا کہ میں اپنی ماں کو الوداع کہوں اور میں دوبارہ ایسا کام نہ کروں گا۔ اس غلام نے کہا تو بہت بُرا غلام ہے۔ اس پر حضرت یوسف علیہ السلام نے دونوں ہاتھ اٹھا کر دعا کی اگر تیرے نزدیک میرا یہ کام خطا ہے تو میں اپنے دادا حضرت ابراہیم علیہ السلام، حضرت اسحاق علیہ السلام اور حضرت یعقوب علیہ السلام کے وسیلہ سے دعا کرتا ہوں کہ مجھے معاف کر دے اور مجھ پر رحم فرما۔ اس وقت جبریل امین علیہ السلام نازل ہوئے اور انہوں نے کہا اے یوسف اپنی آواز کو پست کرو تم نے تو آسمان کے فرشتوں کو رُلا دیا ہے۔ زمین پر جبریل امین علیہ السلام نے اپنا پر مارا تو اندھیرا چھا گیا۔ سیاہ بادل آگیا اور بارش ہونے لگی۔ (احسن القصص، ص ۷۰)

اس واقعہ سے پتہ چلا کہ حضرت یوسف علیہ السلام نے انبیاء علیہم السلام کے وسیلے سے دعا مانگی ہمارے نبی کریم ﷺ نے بھی اپنے اور انبیاء علیہم السلام کے



وسیلے سے دعا مانگی ہے چنانچہ:

حضرت انس رضی اللہ عنہ سے روایت ہے کہ جب حضرت علی المرتضیٰ رضی اللہ عنہ کی والدہ حضرت فاطمہ بنت اسد رضی اللہ عنہا کا انتقال ہوا تو نبی کریم صلی اللہ علیہ وسلم تشریف لائے اور آکر اس کے سرہانے بیٹھ گئے اور فرمانے لگے۔ اے فاطمہ آپ میرے لئے میری والدہ کے بعد والدہ کے قائم مقام تھیں۔ جب غسل کے بعد کفنانے کا موقع آیا تو رسول اللہ صلی اللہ علیہ وسلم نے اپنا قمیص اتار کر دیا اور کفن کے ساتھ اس کو پہنایا گیا۔ پھر آپ نے اسامہ ابو ایوب انصاری، عمر بن خطاب اور غلام اسود کو بلا کر قبر کھودنے کے لئے ارشاد فرمایا۔ ان حضرات نے قبر کھودی جب لحد بنانے لگے تو نبی کریم صلی اللہ علیہ وسلم نے اپنے ہاتھ سے لحد تراش کر اس کی مٹی نکالی جب قبر مکمل تیار ہو گئی تو حضور صلی اللہ علیہ وسلم قبر میں اتر کر اس میں لیٹ گئے اور فرمایا اللہ زندہ کرتا ہے مارتا ہے خود زندہ ہے اس پر موت نہیں آتی۔ اے اللہ فاطمہ بنت اسد کی مغفرت فرما دے اس کو صحیح جواب سکھا دے اس کی قبر کو فراخ فرما دے میرے وسیلے سے اور سابق انبیاء علیہم السلام کے وسیلے سے تو ارحم الراحمین ہے۔

(طبرانی اوسط، ج ۱، ص ۱۵۲۔ مجمع الزوائد، ج ۹، ص ۲۵۶)

حضور غوث اعظم رضی اللہ عنہ نے ہمارے نبی کریم صلی اللہ علیہ وسلم کے وسیلے سے دعا مانگی چنانچہ محمد بن یحییٰ تاذفی نے لکھا ہے کہ ایک مرتبہ غوث اعظم رضی اللہ عنہ بغداد والوں کی نظر سے عرصہ تک غائب رہے۔ لوگوں نے آپ کو تلاش کیا تو معلوم ہوا کہ آپ کو دجلہ کی طرف جاتے دیکھا گیا۔ لوگ دجلہ کی طرف گئے دیکھا کہ آپ پانی پر چلتے ہوئے آرہے ہیں۔ مچھلیاں آپ کے ہاتھوں کو چومتی ہیں۔ اس وقت ظہر کی نماز کا وقت ہو گیا تھا۔ لوگوں نے دیکھا کہ ایک بھاری جانماز تحت سلیمانی کی طرح ہوا میں معلق ہو کر بچھ گیا یہ جانماز سبز رنگ اور سونے چاندی سے مرصع تھا

اس پر دوسطریں لکھی تھیں۔

پہلی سطر میں لکھا تھا۔

اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ ۝

دوسری سطر پر لکھا تھا۔

سَلَامٌ عَلَيْكُمْ اَهْلَ الْبَيْتِ اِنَّهُ حَمِيدٌ مَّجِيدٌ ۝

جب یہ جا نماز بچھ گیا تو بہت سے لوگ جا نماز کے برابر کھڑے ہو گئے۔ پھر غوث اعظم رحمۃ اللہ علیہ نے امامت کرائی آپ تکبیر کہتے تو حاملان عرش بھی ساتھ تکبیر کہتے اور جب تسبیح پڑھتے تو ساتوں آسمان کے فرشتے بھی آپ کے ساتھ تسبیح پڑھتے جب آپ سمع اللہ لمن حمدہ کہتے تو آپ کے منہ سے سبز رنگ کا نور نکل کر آسمان کی طرف جاتا جب آپ نماز سے فارغ ہوئے تو آپ نے یوں دعا مانگی۔

اے پروردگار تیرے دربار میں، میں تیرے حبیب اور بہترین خلائق حضرت محمد صلی اللہ علیہ وسلم کو وسیلہ بنا کر دعا مانگتا ہوں کہ تو میرے مریدوں کی اور میرے مریدوں کے مریدوں کی جو کہ میری طرف منسوب ہوں روح قبض نہ کرنا مگر توبہ پر غیب سے یہ آواز سنی گئی کہ آپ کی دعا پر فرشتوں نے آمین کہی اور آواز آئی کہ خوش ہو جاؤ تمہاری دعا قبول ہو گئی۔ (قلائد الجواہر، ص ۸۹)

فراست صادقہ:

اللہ تعالیٰ ارشاد فرماتا ہے۔

قَالُوا يَا اَبَانَا مَا لَكَ لِيُوسُفَ وَاِنَّا لَنَاصِحُوْنَ ۝

ترجمہ: بولے اے ہمارے باپ آپ کو کیا ہوا کہ یوسف کے معاملے میں ہمارا



اعتبار نہیں کرتے ہم تو اس کے خیر خواہ ہیں۔

امام غزالی رحمۃ اللہ علیہ فرماتے ہیں کہ اس وقت حضرت یعقوب علیہ السلام کے ہاتھ پاؤں کا پنے لگے اور چہرے کی رنگت زرد ہو گئی کیونکہ آپ نے ان کے دل کے بُرے ارادے فراست سے جان لینے۔ حضور نبی کریم صلی اللہ علیہ وسلم نے فرمایا مومن کی فراست سے ڈرو کہ وہ اللہ کے نور سے دیکھتا ہے جب مومن کی فراست کا یہ کمال ہے تو پھر نبی کریم صلی اللہ علیہ وسلم اور ولی کی فراست کا کیا کمال ہوگا۔

نبی کریم صلی اللہ علیہ وسلم کی فراست:

حضرت عبداللہ بن عمر رضی اللہ عنہما سے روایت ہے کہ حضور نبی کریم صلی اللہ علیہ وسلم مسجد خیف میں تشریف فرما تھے کہ ایک انصاری اور ایک ثقفی آدمی حضور صلی اللہ علیہ وسلم کے پاس آئے اور دونوں نے سلام کیا۔ حضور صلی اللہ علیہ وسلم نے جواب دیا پھر انہوں نے کہا یا رسول اللہ صلی اللہ علیہ وسلم ہم آپ سے کچھ پوچھنے آئے ہیں۔ آپ صلی اللہ علیہ وسلم نے فرمایا اگر تم چاہو تو میں بتا دوں کہ تم کیا دریافت کرنا چاہتے ہو اور اگر چاہو تو میں ایسا نہ کروں۔ انہوں نے عرض کی یا رسول اللہ صلی اللہ علیہ وسلم آپ ارشاد فرمائیں اس پر ثقفی نے انصاری سے کہا آپ پہلے دریافت کر لیں۔ انصاری نے عرض کی یا رسول اللہ صلی اللہ علیہ وسلم مجھے خبر دیں کہ میں کیا پوچھنا چاہتا ہوں۔ حضور صلی اللہ علیہ وسلم نے فرمایا تو یہ پوچھنا چاہتا ہے کہ جب تو اپنے گھر سے بیت اللہ کے ارادے سے نکلا تو اس میں کیا ثواب ہے اور طواف کے بعد دو رکعتیں پڑھنے، صفا مروہ کے درمیان سعی کرنے، شام تک عرفہ میں ٹھہرنے اور قربانی کے رمی جمار اور بعد کی رمی جمار اور قربانی کرنے اور سر منڈانے میں تیرے لئے کیا ثواب ہے۔ اس انصاری نے کہا قسم ہے اس ذات کی جس نے آپ کو حق کے ساتھ مبعوث فرمایا۔ میں انہی باتوں کے دریافت

کرنے کے لئے حاضر ہوا ہوں۔ حضور ﷺ نے فرمایا جب تو بیت اللہ کے ارادے سے گھر سے نکلا تو اونٹنی کے ہر قدم کے بدلے تیرے لئے یہ ثواب ہے کہ ہر قدم پر ایک نیکی ملتی ہے ایک گناہ معاف ہو جاتا ہے اور جنت میں ایک درجہ بلند ہو جاتا ہے اور طواف کے بعد دو رکعتیں پڑھنے سے بنی اسماعیل سے ایک غلام آزاد کرنے کا ثواب ملتا ہے۔ صفامروہ کی سعی ایسی ہے جیسے ستر غلام آزاد کر دیئے اور عرفات میں شام تک ٹھہرنے کا ثواب یہ ہے کہ اللہ کی رحمت پہلے آسمان پر جلوہ گر ہوتی ہے۔ اللہ فرماتا ہے میرے یہ بندے پریشان حال بکھرے بالوں والے دور دراز علاقوں سے میری رحمت اور بخشش کے حصول کی امید پر آئے ہیں۔ اگرچہ ان کے گناہ ریت کے ذروں کی تعداد کے برابر ہوں یا سمندر کی جھاگ کے برابر ہوں میں نے ان تمام گناہوں کو معاف کر دیا۔ اے میرے بندو تم اس حال میں لوٹ جاؤ کہ تمہاری مغفرت ہو گئی اور جس کی تم نے شفاعت کی اس کی بھی مغفرت ہو گئی رمی جمار کا ثواب یہ ہے کہ ہر کنکری کے بدلے ایک ہلاکت میں ڈالنے والا گناہ معاف ہو جاتا ہے اور تیری قربانی تیرے رب کے نزدیک بھلائی ہے۔ سرمنڈھانے کا اجر یہ ہے کہ ہر بال کے بدلے ایک نیکی اور ایک گناہ معاف ہو جاتا ہے اور بیت اللہ کے طواف کے بدلے تیرے گناہ معاف ہو جاتے ہیں اور ایک فرشتہ تیرے کندھوں پر آ کر بیٹھ جاتا ہے اور کہتا ہے تیرے گناہ معاف ہو گئے از سر نو عمل کرو۔ (الترغیب والترہیب، ج ۲، ص ۱۷۰)

### صحابی کی فراست:

حضرت علی المرتضیٰ رضی اللہ عنہ فرماتے ہیں کہ میں نے خواب میں دیکھا کہ حضور نبی کریم ﷺ کی اقتدا میں صبح کی نماز ادا کی نماز کے بعد نبی کریم ﷺ نے



دیوار کے ساتھ سہارا لیا اتنے میں ایک لڑکی کھجوروں کا طبق لے کر آئی اور اس نے وہ طبق آپ کے سامنے رکھ دیا۔ حضور ﷺ نے ایک کھجور لی اور فرمایا اے علی کھاؤ گے یہ کہہ کر آپ ﷺ نے وہ کھجور میرے منہ میں رکھ دی پھر دوسری کھجور لی اور میرے منہ میں رکھ دی۔ اتنے میں میں بیدار ہو گیا کھجور کا ذائقہ میرے منہ میں موجود تھا۔ اور حضور ﷺ کے دیدار کا شوق میرے دل میں تھا میں نے وضو کیا اور سجدے میں جا کر فاروق اعظم رضی اللہ عنہ کی اقتدا میں نماز ادا کی انہوں نے بھی نماز کے بعد دیوار سے سہارا لیا۔ میں اپنا خواب بیان کرنا چاہتا تھا کہ ایک لڑکی کھجوروں کا طبق لے کر آئی اور اس نے حضرت عمر رضی اللہ عنہ کے سامنے رکھ دیا آپ ایک کھجور لے کر میرے منہ میں رکھ دی پھر دوسری کھجور لی اور میرے منہ میں رکھ دی پھر بقیہ کھجوریں حاضرین میں تقسیم کر دیں۔ میں نے ایک اور کھجور کی تمنا کی تو فاروق اعظم رضی اللہ عنہ نے فرمایا کہ اگر رسول اللہ ﷺ اور کھجور عطا فرما دیتے تو میں بھی اور عطا فرما دیتا میں نے کہا میرے خواب کی آپ کو اطلاع ہو گئی۔ انہوں نے میری طرف دیکھ کر کہا المومن ينظر بنور الله مومن الله کے نور سے دیکھتا ہے۔ میں نے عرض کی آپ نے سچ فرمایا میں نے آپ کے ہاتھ کی کھجور میں وہی ذائقہ محسوس کیا جو رسول اللہ ﷺ کے ہاتھ کی کھجور میں ذائقہ تھا۔

(الریاض النضرۃ، ج ۲، ص ۲۰)

### ولی کی فراست:

ایک مرتبہ حضرت سری سقطی رضی اللہ عنہ کہیں جا رہے تھے آپ نے دیکھا ایک شرابی شراب کے نشے میں بدمست ہے۔ منہ سے بدبو آرہی ہے اور منہ پر مکھیاں بیٹھی ہوئی ہیں۔ آپ نے خود اپنے ہاتھ سے اس کا منہ دھویا اور پھر چلے

گئے جب اس شرابی کو ہوش آیا تو لوگوں نے اسے بتایا کہ تیرا منہ سری سقطی عزہ اللہ دھو کر گئے ہیں۔ اس شرابی نے اپنے آپ کو ملامت کی اور کہا اے بد بخت اب تو شراب نوشی سے توبہ کر کہ اب تو ایک کامل ولی نے تیرا منہ دھو دیا ہے۔ پس اس نے سچے دل سے توبہ کی کہ آئندہ شراب نہ پیوں گا۔ رات ہوئی تو حضرت سری سقطی عزہ اللہ کو خواب میں اللہ تعالیٰ کی زیارت ہوئی۔ اللہ تعالیٰ نے ارشاد فرمایا اے سری سقطی عزہ اللہ تو نے ہماری خاطر اس شرابی کا منہ دھویا اور ہم نے تیری خاطر اس کا دل دھو دیا۔ جب صبح ہوئی تو سری سقطی عزہ اللہ نماز فجر کے لئے مسجد میں تشریف لے گئے آپ نے دیکھا کہ ایک شخص اللہ کا ذکر کر رہا ہے۔ آپ کے دل میں خیال آیا یہ کون ہے جو مجھ سے بھی پہلے مسجد میں آکر ذکر اللہ میں مشغول ہے۔ غور کیا تو پتہ چلا کہ یہ وہی شراب پیئے والا ہے آپ نے اس سے دریافت فرمایا کہ تجھ میں یہ تغیر و تبدل کیسے واقع ہو گیا۔ اس نے جواب دیا جب اللہ تعالیٰ نے آپ کو سب کچھ بتا دیا ہے تو پھر مجھ سے پوچھنے کی کیا ضرورت ہے۔

پاک ہوویں تے پاک ملے بن پاکوں پاک نہ ملدا  
سارے جسم دے دھوون کولوں اکو دھولے ٹکڑا دل دا

### اظہار قدرت:

ایک ہے قانون الہی اور ایک ہے قدرت الہی۔ قانون کچھ اور چیز ہے اور قدرت کچھ اور مثلاً قانون الہی یہ ہے کہ شیر خوار بچہ بولتا نہیں لیکن اللہ کی قدرت یہ ہے کہ وہ اگر چاہے تو شیر خوار بچہ بول سکتا ہے۔ ایک شیر خوار بچے نے حضرت یوسف علیہ السلام کی پاکدامنی کی گواہی دی۔ اسی طرح ایک حدیث میں آتا ہے کہ ایک مرتبہ رسول اللہ صلی اللہ علیہ وسلم اپنے صحابہ کرام میں تشریف فرما تھے کہ ایک مشرک



عورت جو نبی کریم ﷺ سے سخت دشمنی رکھتی تھی۔ قریب سے گزری اس نے اپنے دو ماہ کے شیر خوار بچے کو اٹھا رکھا تھا جب آپ کے سامنے آئی تو کھڑی ہو گئی اور کلام کرنے لگی اور اس کے بچے نے بزبان فصیح کہا اسلام علیکم یا محمد بن عبد اللہ السلام علیک یا حبیب اللہ لیکن اس بچے کی ماں نے اسی بات کا انکار کیا نبی کریم ﷺ نے اس بچے سے فرمایا تو نے کیسے جانا کہ میں اللہ کا رسول ہوں اور میں محمد بن عبد اللہ ہوں اور تو نے عقلمندوں کی طرح کوئی میرا معجزہ بھی نہیں دیکھا۔ اس بچے نے جواب دیا آپ کی شریعت کی آگ نے میرے اور آپ کے درمیان حجابات کو جلا دیا اور انوار نبوت نے میری آنکھ کھول دی اور مجھے آپ کا مرتبہ معلوم ہو گیا اور مجھے توفیق الہی سے آپ کی معرفت حاصل ہوئی اور یہ سب کچھ اللہ تعالیٰ نے مجھے جبریل امین علیہ السلام کی زبان سے سکھا دیا کہ آپ محمد بن عبد اللہ ہیں اور اللہ رب العالمین کے رسول ہیں۔ اس وقت جبریل امین علیہ السلام رسول اکرم ﷺ کی خدمت میں موجود تھے۔ انہوں نے آپ سے عرض کی یا رسول اللہ ﷺ اس بچے سے روح الامین کے بارے میں پوچھیں۔ آپ نے اس سے دریافت فرمایا اس نے کہا روح الامین رب العالمین کا رسول ہے۔

حضور ﷺ نے فرمایا اس وقت وہ کہاں ہے اس بچے نے کہا اس وقت وہ آپ کے قریب کھڑا ہے اور میرے سوا آپ کے کسی صحابی کو نظر نہیں آ رہا پھر حضور ﷺ نے اس بچے سے اس کا نام پوچھا۔ اس نے کہا میری ماں نے میرا نام عبد العزیٰ رکھا ہے اور میں اس نام کو پسند نہیں کرتا۔ یا رسول اللہ ﷺ میرا نام آپ رکھ دیں۔ حضور ﷺ نے اس کا نام عبد اللہ رکھا۔ پھر اس بچے نے عرض کی یا رسول اللہ ﷺ اللہ آپ کی دعا قبول فرماتا ہے۔ آپ ﷺ دعا کریں کہ اللہ مجھے جنت میں آپ ﷺ کا خادم بنادے۔ جبریل امین علیہ السلام نے عرض کی یا رسول اللہ

ﷺ آپ دعا مانگیں۔ اللہ تعالیٰ آپ کی دعا کو قبول فرما لیتا ہے۔

پھر اس بچے نے کہا جو آپ پر ایمان لایا وہ نیک بخت ہے اور جس نے آپ کا انکار کیا وہ بد بخت ہے پھر وہ بچہ فوت ہو گیا اس پر رسول پاک ﷺ روئے اور مسلمانوں نے بھی گریہ زاری کی اللہ کی تکبیر تہلیل اور تسبیح بیان کی جب اس کی ماں نے دیکھا تو وہ بھی رونے لگی اور عرض کی یا رسول اللہ ﷺ میرے ماں باپ آپ پر قربان ہو جائیں آپ پر سلام ہو میں آپ سے بہت دشمنی رکھتی تھی اور آپ کی تکذیب میں جلدی کرتی تھی اور آپ کے بارے میں بُری باتیں کرتی تھی اور اب آپ کو دیکھ لینے کے بعد سب کچھ جاتا رہا۔

وَأَنَا أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّكَ رَسُولُ اللَّهِ

میں اپنی گزشتہ عمر پر افسوس کرتی ہوں کہ میں نے آپ کی فرمانبرداری نہ کی میری اتنی عمر گزر گئی اور میں نے آپ کی کوئی خدمت نہ کی۔ رسول اللہ ﷺ نے فرمایا قسم ہے اس اللہ کی جس نے تمہیں ہدایت دی میں اس وقت دیکھ رہا ہوں کہ فرشتوں نے تیرا کفن اور خوشبو اٹھا رکھی ہے۔ اس عورت نے کہا اللہ آپ کی اس بشارت کو اور زیادہ اچھا کرے لیکن ابھی تو میری موت کے کچھ آثار نظر نہیں آرہے۔ میں چاہتی ہوں کہ فی الحال مجھے آپ کی اطاعت کا موقع ملے۔ پھر وہ اپنے گھر کی طرف چلی لیکن راستے میں موت آ گئی۔ نبی کریم ﷺ نے اس کا اور اس کے بچے کا جنازہ پڑھا اور جب جنازہ لے کر چلے تو بیٹوں کے بل چلے۔ صحابہ کرام علیہم اجمعین نے اس کی وجہ دریافت کی۔ آپ نے فرمایا ان کی نماز جنازہ پر اتنے فرشتے آئے ہیں کہ مجھے پورا پاؤں رکھنے کی جگہ نہیں ملتی۔

(الناطق المفہوم، ص ۱۰)

اسی طرح اللہ تعالیٰ کا قانون ہے کہ بھیڑیا انسانوں کی طرح کلام نہیں



کرتا لیکن اللہ تعالیٰ کی قدرت ہے کہ وہ چاہے تو بھیڑیا انسانی طرز تکلم میں کلام کر سکتا ہے۔ جیسے کہ حضرت یعقوب علیہ السلام کے ساتھ بھیڑیے نے کلام کیا کہ میں نے حضرت یوسف علیہ السلام کو کھانا تو درکنار دیکھا بھی نہیں اور ایک حدیث میں یوں بھی آیا ہے کہ جب حضرت موسیٰ علیہ السلام، حضرت شعیب علیہ السلام کی بکریاں چرایا کرتے تھے تو ایک بھیڑیا آیا۔ حضرت موسیٰ علیہ السلام نے اسے پکڑ لیا اور فرمایا کیا تو نہیں جانتا کہ میں موسیٰ علیہ السلام ہوں اور یہ بکریاں حضرت شعیب علیہ السلام کی ہیں۔ اس وقت اس بھیڑیے نے اللہ تعالیٰ کے حکم سے کلام کیا اور کہا اے موسیٰ علیہ السلام قسم ہے مجھے اس اللہ کی جس نے مجھے آپ کے ساتھ کلام کرنے کی توفیق دی میں نے آپ کو پہچانا نہیں کہ آپ حضرت موسیٰ علیہ السلام ہیں اور نہ مجھے یہ علم تھا کہ یہ بکریاں حضرت شعیب علیہ السلام کی ہیں میں بھوک سے مغلوب ہو کر یہاں آیا تھا۔ آپ مہربانی فرما کر ایک بکری مجھے دے دیں۔ میں بھوک کی وجہ سے مرنے کے قریب ہوں۔ آپ نے فرمایا میں ان بکریوں کا مالک نہیں ہوں میں تجھے بکری کیسے دے دوں جاؤ یہاں سے چلے جاؤ آئندہ ادھر کا رخ کیا تو تیرے ٹکڑے ٹکڑے کر دوں گا وہ بھیڑیا دوڑ گیا۔ (الطوق المفہوم، ص ۲۱)

### نظر کا لگنا:

جب حضرت یعقوب علیہ السلام کے بیٹے مصر کی طرف جانے لگے تو آپ نے ان سے فرمایا۔

وَقَالَ يَبْنِي لَا تَدْخُلُوا مِنْ بَابٍ وَاحِدٍ وَادْخُلُوا مِنْ أَبْوَابٍ مُتَفَرِّقَةٍ وَمَا أُغْنِي عَنْكُمْ مِنَ اللَّهِ مِنْ شَيْءٍ إِنَّ الْحُكْمَ إِلَّا لِلَّهِ ۝

ترجمہ: اور اس نے کہا اے میرے بیٹو تم سب ایک دروازے سے (شہر میں)

داخل نہ ہونا اور الگ الگ دروازوں سے داخل ہونا اور میں تم کو اللہ کی تقدیر سے بچا نہیں سکتا۔ حکم صرف اللہ کا چلتا ہے۔

حضرت یعقوب کے یہ بیٹے بہت خوبصورت اور باکمال تھے۔ مصر کے چار دروازے تھے جب دس بیٹے مصر روانہ ہونے لگے تو حضرت یعقوب علیہ السلام کو یہ خدشہ ہوا کہ اگر دس کے دس ایک دروازے سے داخل ہوئے تو ان کو دیکھنے والے کی نظر لگ جائے گی اس لئے انہوں نے فرمایا اے میرے بیٹو تم سب ایک دروازے سے داخل نہ ہونا بلکہ الگ الگ دروازوں سے داخل ہونا۔

نظر لگنا برحق ہے اس سلسلے کی چند احادیث ملاحظہ فرمائیں۔

(۱) حضرت ام سلمہ رضی اللہ عنہا بیان کرتی ہیں کہ نبی کریم صلی اللہ علیہ وسلم نے اپنے گھر میں ایک بچی کو دیکھا جس کے چہرے کا رنگ متغیر ہو رہا تھا اس کا رنگ سرخی مائل سیاہ یا زرد تھا آپ نے فرمایا اس پر دم کراؤ کیونکہ اس پر نظر لگی ہوئی ہے۔

(بخاری رقم الحدیث، ۵۷۳۹)

(۲) حضرت عبداللہ بن عباس رضی اللہ عنہ فرماتے ہیں کہ رسول اللہ صلی اللہ علیہ وسلم، حضرت حسن اور حسین رضی اللہ عنہم کو دم کیا کرتے تھے اور فرمایا کرتے تمہارے باپ حضرت اسماعیل اور حضرت اسحاق علیہم السلام دم کرتے ہوئے فرماتے تھے میں تمہیں شیطان ہر زہریلے کیڑے اور نظر لگانے والی آنکھ سے اللہ کی پناہ میں دیتا ہوں۔

(مسند امام احمد، ج ۱، ص ۲۷۰)

(۳) حضرت ابو امامہ رضی اللہ عنہ بیان کرتے ہیں کہ میں نے اپنے والد کو یہ بیان کرتے سنا کہ سہل بن حنیف رضی اللہ عنہ نے ایک جگہ خرار میں غسل کیا اور انہوں نے اپنا جبہ اتارا اور عامر بن ربیعہ ان کو دیکھ رہے تھے اور سہل گورے رنگ کے بہت خوبصورت تھے۔ عامر بن ربیعہ نے ان کو دیکھ کر کہا اتنے گورے رنگ کا اتنا



خوبصورت شخص اس سے پہلے میں نے کبھی نہیں دیکھا۔ اس وقت سہل کو بخار چڑھ گیا پھر ایک شخص نے رسول اللہ ﷺ کو جا کر بتایا کہ سہل کو بہت تیز بخار چڑھ گیا ہے اور وہ آپ کے ساتھ جا نہیں سکتا۔ رسول اللہ ﷺ سہل کے پاس تشریف لے گئے اور سہل نے بتایا کہ اس طرح عامر نے مجھے نظر بھر کر دیکھا ہے پھر مجھے بخار چڑھ گیا آپ نے عامر سے فرمایا تم کیوں اپنے بھائی کو قتل کرتے ہو تم نے یہ کیوں نہیں کہا۔

تَبَارَكَ اللَّهُ أَحْسَنَ الْخَالِقِينَ اللَّهُمَّ بَارِكْ فِيهِ

جب دیکھنے والا کسی اچھی چیز کو دیکھ کر یہ کہے تو اس کی نظر نہیں لگے گی بے شک نظر کا لگنا برحق ہے تم اس کے لئے وضو کرو۔ عامر نے اس کے لئے وضو کیا پھر وہ تندرست ہو کر رسول اللہ ﷺ کے ساتھ چلے گئے۔

(سنن کبریٰ، ج ۹، ص ۳۵۱۔ مسند امام احمد، ج ۳، ص ۲۸۶)

### نظر بد کی تاثیر:

بعض اوقات ایسا ہوتا ہے کہ دیکھنے والے کی نظر اس لئے لگ جاتی ہے کہ اس کی آنکھ سے زہر نکل کر دوسرے کے بدن میں پہنچ جاتا ہے اس کی نظر یہ ہے کہ جس شخص کو آشوب چشم ہو اور تندرست آدمی اسے دیکھے تو اس کو بھی بیماری لگ جاتی ہے۔ اس طرح بعض بیماریوں میں تندرست آدمی بیماروں کے پاس بیٹھے تو اس کو وہ بیماری لگ جاتی ہے۔ اگر کسی آدمی کو جماہیاں آرہی ہوں تو اس کے پاس بیٹھنے والے کو بھی جماہیاں آنے لگتی ہیں۔ اسی طرح ایک سانپ ہے افعی اس کے ساتھ نظر ملانے سے بھی زہر سرایت کر جاتا ہے۔

حضرت عبداللہ بن عمر رضی اللہ عنہ بیان کرتے ہیں کہ رسول اللہ ﷺ نے

دوران خطبہ فرمایا سفید دھاری دار سانپ اور دم بریدہ سانپ کو قتل کر دو کیونکہ یہ دونوں بصارت کو زائل کر دیتے ہیں اور حمل کو ساقط کر دیتے ہیں۔

(مصنف عبدالرزاق رقم الحدیث، ۱۹۶۱۶)

پس ثابت ہوا کہ نظر کا لگنا برحق ہے ایک مسلمان کو چاہیے کہ جب اس کو کوئی اچھی چیز نظر آئے تو اس کو گھور کر نہ دیکھے بلکہ وہ دعا پڑھے جو ابھی اوپر بیان ہوئی ہے اور اگر نظر لگ جائے تو جس کی نظر لگی ہے اس کا غسلہ نظر لگنے والے پر ڈال دے۔

### ظلم و ستم کا انجام:

حضرت یوسف علیہ السلام کے بھائیوں کے اصرار پر حضرت یعقوب علیہ السلام نے حضرت یوسف علیہ السلام کو ساتھ لے جانے کی اجازت دے دی جب حضرت یوسف علیہ السلام اپنے بھائیوں کے ساتھ روانہ ہوئے تو انہوں نے راستہ میں ان کے ساتھ شدید عداوت کا اظہار کیا۔ حضرت یوسف علیہ السلام کو ایک بھائی مارتا تو وہ دوسرے سے فریاد کرتے تو وہ بھی ان کو مارتا پیٹتا اور انہوں نے ان میں سے کسی کو رحمدل نہ پایا۔ قریب تھا کہ وہ حضرت یوسف علیہ السلام کو قتل کر دیتے لیکن یہودا کے منع کرنے پر قتل سے تو رک گئے لیکن آپ کو ایک کنویں پر لے گئے اس کی منڈیر پر کھڑا کر کے آپ کی قمیص اتاری اور آپ کو کنویں میں پھینک دیا تاکہ وہ پانی میں ڈوب کر مر جائیں۔ حضرت یوسف علیہ السلام پانی میں گر گئے۔ پھر انہوں نے ایک پتھر پر پناہ لی وہ اس پتھر پر کھڑے ہو کر رونے لگے بعد ازاں ایک قافلہ ادھر سے گزرا انہوں نے آپ کو کنویں سے نکالا بھائیوں کو پتہ چل گیا انہوں نے حضرت یوسف علیہ السلام کو اپنا غلام کہہ کر ان قافلے والوں کے ہاتھ حضرت یوسف علیہ السلام کو



فروخت کر دیا۔

حضرت یوسف علیہ السلام نے اپنے بھائیوں کے اس ظلم و ستم پر کمال صبر کا مظاہرہ کیا جس کا آخر کار یہ نتیجہ نکلا کہ حضرت یوسف علیہ السلام مصر کے بادشاہ بن گئے اور پھر وہ بھی وقت آیا بھائی محتاج بن کر آپ سے غلہ لینے کے لئے آپ کی خدمت میں حاضر ہوئے۔ جب ان کو پتہ چلا کہ مصر کا بادشاہ تو حضرت یوسف علیہ السلام ہے تو ان کو اپنے کئے پر نادم ہونا پڑا اور سراپا خجالت بن کر آپ سے معذرت کی۔ ظلم کا انجام ہمیشہ ذلت و رسوائی ہوتا ہے۔ ظالم اللہ کی رحمت سے دور ہو جاتا ہے۔ ظلم کی وجہ سے قبر اور لحد اور حشر میں اندھیرا ہوتا ہے۔ ظلم دوزخ اور اللہ کے غصے کا موجب ہوتا ہے۔ ظالم رحمت اور شفاعت سے محروم ہوتا ہے۔ مظلوم کی دعا اللہ قبول فرماتا ہے۔ رسول اللہ صلی اللہ علیہ وسلم نے فرمایا۔ **الظُّلْمُ ظُلُمَاتٌ يَوْمَ الْقِيَامَتِ** ظلم قیامت کے دن اندھیروں کا سبب ہوگا۔ ایک اور حدیث میں فرمایا اللہ تعالیٰ ظالم کو مہلت دیتا ہے یعنی اس کی عمر دراز کر دیتا ہے تاکہ اس کے ظلم کا پیمانہ لبریز ہو جائے۔ پھر اس کو ایسا پکڑتا ہے کہ چھوڑتا نہیں۔

ایک جگہ سرور کو نین صلی اللہ علیہ وسلم نے فرمایا قیامت کے دن اگر ظالم کے اعمال میں نیکیاں ہوں گی تو اس کی نیکیوں میں سے اس کے ظلم کے برابر نیکیاں لے لی جائیں گی اور مظلوم کو دے دی جائیں گی اور اگر نیکیاں نہ ہوں گی تو مظلوم کی برائیوں سے ظالم کے حساب میں ڈال دی جائیں گی۔ ایک حدیث میں یوں فرمایا گیا ہے۔

مَنْ مَشَى مَعَ ظَالِمٍ لِيَقْوِيَهُ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ

الْإِسْلَامِ

ترجمہ: جو ظالم کو تقویت دینے کے لئے اس کے ساتھ چلے اور یہ جانتا ہو کہ وہ

ظالم ہے تو وہ اسلام سے خارج ہو گیا۔

لہذا ظالم کو چاہیے کہ وہ دنیا میں مظلوم سے اپنا قصور معاف کرا لے وگرنہ

قیامت کے دن انجام بھیانک ہو گا۔

امامت صدیق اکبر رضی اللہ عنہ:

مصر کی عورتوں نے زلیخا پر نکتہ چینی کی کہ ایک غلام کی محبت میں مبتلا ہو گئی ہے اور یہ نکتہ چینی اس لئے کی تھی کہ ان کو اندازہ تھا کہ جب زلیخا ان کی تنقید کو سنے گی تو وہ ان کو حضرت یوسف علیہ السلام کا چہرہ مبارک دکھائے گی تاکہ ان عورتوں کو معلوم ہو جائے کہ اگر وہ حضرت یوسف علیہ السلام پر فریفتہ ہو گئی ہے تو وہ اس میں معذور ہے۔ مصر کی عورتوں کی نکتہ چینی کی غرض و غایت صرف یہ تھی کہ اس بہانے سے وہ حضرت یوسف علیہ السلام کے حسن و جمال سے مشرف ہو سکیں۔ اسی طرح جب مرض وفات میں رسول اللہ صلی اللہ علیہ وسلم نے صدیق اکبر رضی اللہ عنہ کو امام بنانے کا حکم دیا تو حضرت عائشہ صدیقہ رضی اللہ عنہا نے عرض کی آپ حضرت عمر رضی اللہ عنہ کو نماز پڑھانے کا حکم دیں تو رسول اللہ صلی اللہ علیہ وسلم نے فرمایا تم حضرت یوسف علیہ السلام کے زمانے کی عورتوں کی طرح ہو۔

حضرت عائشہ صدیقہ رضی اللہ عنہا فرماتی ہیں رسول اللہ صلی اللہ علیہ وسلم نے اپنی بیماری کے ایام میں فرمایا ابو بکر رضی اللہ عنہ سے کہو کہ وہ لوگوں کو نماز پڑھائیں۔ حضرت عائشہ صدیقہ رضی اللہ عنہا کہتی ہیں میں نے کہا ابو بکر رضی اللہ عنہ جب آپ کی جگہ کھڑے ہوں گے تو ان پر رونے کا غلبہ ہو گا اور وہ لوگوں کو اپنی قرأت نہ سنا سکیں گے۔ آپ حضرت عمر رضی اللہ عنہ کو نماز پڑھانے کا حکم دیں۔ پھر حضرت عائشہ صدیقہ رضی اللہ عنہا نے حضرت حفصہ رضی اللہ عنہا سے کہا کہ آپ رسول اللہ صلی اللہ علیہ وسلم سے یہ کہیں کہ حضرت ابو بکر رضی اللہ عنہ جب



آپ کی جگہ کھڑے ہوں گے تو ان پر رونے کا غلبہ ہوگا اور وہ لوگوں کو اپنی قرأت نہ سنا سکیں گے۔ حضرت حفصہ رضی اللہ عنہا نے اسی طرح کہا تب رسول اللہ صلی اللہ علیہ وسلم نے فرمایا چھوڑو تم حضرت یوسف علیہ السلام کے زمانے کی عورتوں کی طرح ہو۔ ابو بکر رضی اللہ عنہ سے کہو کہ وہ لوگوں کو نماز پڑھائیں۔ (بخاری شریف)

حضرت عائشہ صدیقہ رضی اللہ عنہا کا منشاء یہ تھا کہ اگر رسول اللہ صلی اللہ علیہ وسلم ایک مرتبہ حکم دیتے کہ ابو بکر رضی اللہ عنہ کو امام بناؤ تو بعد میں کوئی کہنے والا یہ کہہ سکتا تھا کہ آپ نے بیماری کی حالت میں یہ حکم دیا تھا۔ یا اتفاقاً یہ حکم دیا تھا۔ یا سہو یا غفلت کی بنا پر یہ حکم دیا تھا۔ اگر آپ کی توجہ کسی اور کی طرف مبذول کرائی جاتی تو آپ اس کے لئے حکم امامت فرماتے لیکن جب آپ کی توجہ حضرت عمر رضی اللہ عنہ کی طرف دلائی گئی تو آپ صلی اللہ علیہ وسلم نے تب بھی صدیق اکبر رضی اللہ عنہ کو امام بنانے کا حکم دیا۔ جس سے یہ بات اظہر من الشمس ہو گئی کہ آپ صلی اللہ علیہ وسلم نے پوری توجہ اور حاضر دماغی سے حضرت ابو بکر رضی اللہ عنہ کی امامت کا حکم دیا تھا۔ حضرت عائشہ صدیقہ رضی اللہ عنہا و حفصہ رضی اللہ عنہا کا بار بار کسی اور کا ذکر کرنا اور آپ صلی اللہ علیہ وسلم کا صرف صدیق اکبر رضی اللہ عنہ کی امامت پر اصرار کرنا حضرت صدیق اکبر رضی اللہ عنہ کی امامت کو پختہ کر دیتا ہے۔ رسول اللہ صلی اللہ علیہ وسلم نے فرمایا تم زمانہ یوسف علیہ السلام کی عورتوں کی طرح ہو۔ مطلب یہ تھا کہ جس طرح ان عورتوں کی نکتہ چینی صرف اس لئے تھی کہ وہ حضرت یوسف علیہ السلام کا دیدار کریں۔ تمہاری بھی غرض و غایت صرف اتنی ہے کہ تم ابو بکر صدیق رضی اللہ عنہ کی امامت کو مؤکد اور پختہ کرنا چاہتی ہو تا کہ کوئی یہ نہ کہے کہ ابو بکر رضی اللہ عنہ کو بیماری کی حالت میں امام بنایا تھا۔

## مہمان نوازی:

حضرت امام غزالی نے اپنی تفسیر احسن القصص میں لکھا ہے کہ حضرت یوسف علیہ السلام نے کبھی تنہا کھانا نہ کھایا۔ آپ مہمان کو دوست رکھتے تھے اسی لئے اللہ تعالیٰ نے آپ کو محسن فرمایا یعنی نیکی کرنے والا کیونکہ مہمان کو کھانا کھانا ایک عظیم نیکی ہے۔ رسول اللہ صلی اللہ علیہ وسلم نے فرمایا جس مومن کے ہاں مہمان آتا ہے اور وہ اس مہمان کا چہرہ دیکھ کر خوش ہو جاتا ہے تو اس کی آنکھیں دوزخ پر حرام ہو جاتی ہیں۔ جب حضرت ابراہیم علیہ السلام کھانا تناول فرمانا چاہتے تو ایک ایک میل مہمان کی تلاش میں نکل جاتے تاکہ اس کے ساتھ کھانا کھائیں اور جو مہمان کی عزت نہیں کرتا وہ ملت ابراہیم پر نہیں۔ جو خدا کی رضا جوئی کے لئے مہمان کو کھانا کھلاتا ہے وہ گناہوں سے پاک ہو جاتا ہے۔ ایسا جیسے کہ اس کی ماں نے اسے آج جنا۔ حضرت معاذ بن جبل رضی اللہ عنہ فرماتے ہیں کہ میرے ہاں مہمان آیا اور میرے پاس پانی اور خشک روٹی کے سوا کچھ نہ تھا۔ میں نے وہاں اس کے سامنے رکھ دیا اور پھر میں نے رسول اللہ صلی اللہ علیہ وسلم سے اس کی فضیلت پوچھی۔ آپ صلی اللہ علیہ وسلم نے مجھ سے فرمایا اگر ساتوں آسمانوں کے فرشتے اکٹھے ہو جائیں تو وہ اس سے زیادہ فضیلت حاصل نہیں کر سکتے جو خدا کے دوستوں سے ہونا چاہے۔ وہ اپنے مہمان کے ساتھ کھانا کھائے۔ ایک شخص نے سوال کیا یا رسول اللہ صلی اللہ علیہ وسلم اس کا ثواب کیا ہے۔ آپ نے فرمایا اس کا ثواب اس شخص کے برابر ہے جس نے عمر بھر روزے رکھے۔ بیت اللہ کا حج کیا اور عمرہ کیا اور اللہ کی راہ میں جہاد کیا پس اس کے لئے جنت ہے جو مہمان کے پاؤں کی آواز سن کر خوش ہوا اس کے لئے ہزار شہیدوں کا ثواب لکھا جاتا ہے اور وہ دنیا سے نکلنے سے پہلے اپنا جنتی ٹھکانہ دیکھ لیتا ہے۔



حضرت علی رضی اللہ عنہ سے پوچھا گیا آپ کو سب سے زیادہ کس چیز سے محبت ہے۔ آپ نے فرمایا مجھے تین چیزوں سے زیادہ محبت ہے۔ مہمان کے ساتھ کھانا تناول کرنا، سخت گرمی میں روزہ رکھنا اور کافروں سے جہاد کرنا۔ ایک مرتبہ آپ کو غمگین دیکھ کر کسی نے پوچھا کیا وجہ ہے فرمایا سات دن ہو گئے ہیں میرے ہاں مہمان نہیں ہوتا ڈرتا ہوں کہیں خدا مجھے ذلیل نہ کر دے۔

رسول اللہ ﷺ نے فرمایا اکرموا الضیف ولو كان كافرا مہمان کی عزت کرو اگرچہ کافر ہی کیوں نہ ہو۔ اندازہ کیجئے جب کافر مہمان کی عزت و اکرام کرنے کا حکم ہے تو مسلمان مہمان کی عزت کرنے کا کیا مقام ہے اور پھر اگر کوئی رشتہ دار مہمان ہو تو اس کے ساتھ احسن سلوک کرنے سے خدا اور اس کا رسول کتنے خوش ہوتے ہوں گے۔ اس لئے ہمیں چاہیے کہ اپنے مہمان کے آنے پر خوشی کا اظہار کریں حتیٰ المقدور اس کی خاطر اور تواضع کریں اور اپنے ہاں کے میسر کھانوں سے اس کی ضیافت کریں۔

### حسد کی مذمت:

حضرت یوسف علیہ السلام کے بھائیوں نے کہا کہ یوسف اور اس کا بھائی بنیامین ہمارے باپ کے نزدیک ہم سے زیادہ محبوب ہیں یہ صرف حسد تھا اور حسد تمام برائیوں کی جڑ ہے۔ اس حسد کی وجہ سے انہوں نے جھوٹ بولا اور اپنے بے قصور اور نیک بھائی کو ضائع کیا۔ اسے کنویں میں ڈالا پھر اس کو غلامی میں مبتلا کیا اور اس کو اس کے والد سے دور کیا اپنے باپ کو دائمی غم میں مبتلا کیا اور بہت سے گناہ کیے۔

دل کی جملہ بیماریوں میں ایک بیماری حسد ہے۔ بعض علماء نے کہا ہے

کہ حسد یہ ہے کہ اغنیاء کو اچھے حال میں دیکھنے سے دل کو جواذیت ہوتی ہے اس تکلیف کا نام حسد ہے اور بعض علماء نے کہا کہ کسی شخص کے پاس نعمت دیکھ کر یہ تمنا کرنا کہ اس کو بھی یہ نعمت مل جائے اس کو رشک کہتے ہیں اور کسی کے پاس نعمت دیکھ کر یہ تمنا کرنا کہ یہ نعمت زائل ہو جائے۔ خواہ اس کو یہ نعمت نہ ملے اس کو حسد کہتے ہیں اور تحقیق یہ ہے کہ کسی کو اچھے حال میں دیکھ کر اس سے بغض رکھنا حسد ہے اور اس کی دو اقسام ہیں۔

(۱) کسی شخص پر نعمت کو مطلقاً ناپسند کرنا اور یہ حسد مذموم ہے اور جب حاسد اس شخص سے بغض رکھے گا تو صاحب نعمت کو دیکھ کر اس کو اذیت پہنچتی رہے گی اور اس سے اس کے دل میں مرض ہوگا اور اس کے پاس اس نعمت کے زوال سے اس کو لذت حاصل ہوگی خواہ اسے یہ نعمت حاصل نہ ہو۔

(۲) حاسد کسی شخص کے پاس نعمت دیکھ کر اس شخص کی اپنے اوپر فضیلت کو ناپسند کرے اور وہ یہ چاہے کہ یا تو وہ اس شخص جیسا ہو جائے یا اس سے بڑھ کر ہو جائے۔ حسد کی اس قسم کا نام علماء نے رشک رکھا ہے اور نبی کریم ﷺ نے اس کو بھی حسد فرمایا ہے۔ چنانچہ حضرت عبداللہ بن مسعود اور حضرت عبداللہ بن عمر رضی اللہ عنہما دونوں سے روایت ہے کہ رسول اللہ ﷺ نے فرمایا حسد کرنا صرف دو صورتوں میں جائز ہے۔ ایک وہ شخص جس کو خدا نے قرآن کا علم عطا فرمایا اور وہ دن رات کے اوقات میں قرآن کے ساتھ قیام کرے اور ایک وہ شخص جس کو خدا نے مال دیا اور وہ دن اور رات کے اوقات میں اس مال کو حق کے راستوں میں خرچ کرتا ہے۔ جو حسد مذموم ہے اس کا اللہ تعالیٰ نے یہودیوں کے حق میں ذکر

فرمایا ہے۔

وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِّنْ بَعْدِ إِيمَانِكُمْ كُفَّارًا



حَسَدًا مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۝

ترجمہ: بہت سے اہل کتاب نے اپنے دلی حسد کی وجہ سے یہ چاہا کہ کاش وہ تمہیں تمہارے ایمان کے بعد کفر کی طرف لوٹا دیں اور یہ خواہش انہوں نے اس وقت کی جب ان پر حق واضح ہو چکا تھا۔ حسد ایک ایسا مرض ہے جس سے بہت کم لوگ محفوظ ہیں۔ خدا اس مرض سے محفوظ فرمائے۔ آمین ثم آمین۔

ایام فراق میں حضرت یعقوب علیہ السلام کو حضرت یوسف علیہ السلام کا علم تھا کہ آپ زندہ ہیں اور مصر میں مقیم ہیں۔ دلائل حسب ذیل ہیں ملاحظہ فرمائیں۔

دلیل اول:

جب حضرت یوسف علیہ السلام نے اپنے والد ماجد حضرت یعقوب علیہ السلام سے کہا کہ میں نے خواب میں دیکھا ہے کہ گیارہ ستارے سورج اور چاند مجھے سجدہ کرتے ہیں تو انہوں نے فرمایا کہ:

وَكَذَٰلِكَ يَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ ۝

ترجمہ: اور اسی طرح رب تجھے چن لے گا اور تجھے باتوں کا انجام نکالنا سکھائے گا۔ اس سے معلوم ہوا کہ گمشدگی کے زمانے میں حضرت یعقوب علیہ السلام حضرت یوسف علیہ السلام سے بے خبر نہ تھے اور نہ ان کی موت کا یقین کر چکے تھے۔ کیونکہ خود انہوں نے یہ تعبیر دی تھی کہ اے یوسف تجھے اللہ تعالیٰ نبوت اور علم عطا فرمائے گا تو حضرت یوسف علیہ السلام نبوت اور علم حاصل کئے بغیر کیسے وفات پا سکتے تھے کیونکہ مفسرین نے لکھا ہے کہ یہاں چناؤ سے مراد عطاۓ نبوت ہے اور علم سے مراد خوابوں کی تعبیر کا علم ہے۔

## دلیل دوم:

خدا تعالیٰ ارشاد فرماتا ہے۔

وَلَقَدْ هَمَّتْ بِهٖ وَهَمَّ بِهَا لَوْلَا اَنْ رَّا بَرُّهَاَنَّ رَبِّهٖ ۝

ترجمہ: اور بے شک عورت نے اس کا ارادہ کیا اور وہ بھی عورت کا ارادہ کرتا اگر اپنے رب کی دلیل نہ دیکھ لیتا اس مقام پر قاضی ثناء اللہ پانی پتی نے تفسیر مظہری میں لکھا ہے۔

انہ راى صورة يعقوب وهو يقول يا يوسف تعمل عمل السفهاء

وانت مكتوب فى الانبياء

حضرت یوسف علیہ السلام نے حضرت یعقوب علیہ السلام کی صورت دیکھی اور وہ کہہ رہے ہیں کیا تو احمقوں جیسا فعل کرے گا اور تیرا نام انبیوں میں ہے۔ اور امام فخر الدین رازی نے اس مقام پر تفسیر کبیر میں لکھا ہے کہ حضرت عبداللہ بن عباس رضی اللہ عنہما فرماتے ہیں۔

اِنَّهٗ تَمَثَّلَ لَهٗ يَعْقُوْبٌ فَرَاَهٗ عَاثًا عَلٰى اَصَابِعِهٖ وَيَقُوْلُ لَهٗ اَتَعْمَلُ عَمَلُ الْفُجَّارِ وَاَنْتَ مَكْتُوْبٌ فِى زُمْرَةِ الْاَنْبِيَاءِ فَاسْتَحْيٰ مِنْهٗ

ترجمہ: ان کے لئے حضرت یعقوب علیہ السلام ظاہر ہوئے انہیں دیکھا کہ وہ اپنی انگلیاں کاٹ رہے ہیں اور کہہ رہے ہیں کیا تو گنہگاروں جیسا کام کرے گا اور تو تو گروہ انبیاء میں لکھا ہوا ہے۔ پس انہوں نے آپ سے حیا کیا۔

اس سے معلوم ہوا کہ حضرت یعقوب علیہ السلام حضرت یوسف علیہ السلام کے ہر حال سے باخبر تھے کیونکہ یہاں برہان سے مراد حضرت یعقوب علیہ السلام ہیں اور قرآن میں خدا تعالیٰ نے نبی کو برہان فرمایا ہے۔ اللہ تعالیٰ فرماتا ہے۔ قَدْ جَاءَ



كُمُ بُرْهَانَ مِّن رَّبِّكُمْ ۝ تمہارے پاس تمہارے رب کی طرف سے برہان آیا  
یہاں حضور صلی اللہ علیہ وسلم کو برہان کہا گیا پس اس دلیل سے یہ بات اظہر من الشمس ہو گئی  
کہ حضرت یعقوب علیہ السلام کو حضرت یوسف علیہ السلام کا مکمل علم تھا۔

### دلیل سوم:

جب حضرت بنیامین کو حضرت یوسف علیہ السلام نے حیلے سے روک کر اپنے  
پاس رکھ لیا تو حضرت یوسف علیہ السلام کے بھائیوں نے حضرت یعقوب علیہ السلام سے کہا  
بنیامین نے مصر میں چوری کی ہے اور شاہ مصر نے ان کو روک کر اپنے ہاں رکھ لیا  
ہے۔ اس پر حضرت یعقوب علیہ السلام نے فرمایا۔

قَالَ بَلْ سَوَّلَتْ لَكُمْ أَنْفُسُكُمْ أَمْراً فَصَبْرٌ جَمِيعٌ عَسَى اللَّهُ أَنْ يَأْتِيَنِي

بِهِمْ جَمِيعًا ۝

ترجمہ: کیا تمہارے نفوسوں نے تمہیں کچھ حیلہ بتا دیا ہے تو اچھا صبر ہے قریب  
ہے کہ اللہ ان سب کو مجھ سے ملائے۔

اس آیت سے دو طرح سے ثابت ہوا کہ حضرت یعقوب علیہ السلام، حضرت  
یوسف علیہ السلام کے حالات سے باخبر تھے۔

(۱) یہاں انفسکم میں حضرت یوسف علیہ السلام بھی شامل ہیں۔ مقصد یہ ہے کہ  
حضرت یوسف علیہ السلام کو مجھ سے جدا کرنے میں بھی میرے بیٹوں ہی نے حیلہ کیا  
تھا اور بنیامین کو بھی جدا کرنے میں میرے بیٹے حضرت یوسف علیہ السلام نے حیلہ کیا  
ہے ورنہ بنیامین بھلا کیسے چوری کر سکتا ہے۔

(۲) جب حضرت یوسف علیہ السلام نے حضرت بنیامین کو مصر میں روک لیا تو  
حضرت یعقوب علیہ السلام کے بڑے بیٹے یہودا نے کہا۔

فَلَنْ أَبْرَحَ الْأَرْضَ حَتَّى يَأْذَنَ لِي أَبِي أَوْ يَحْكُمُ اللَّهُ لِي وَهُوَ

خَيْرُ الْحَاكِمِينَ ○

ترجمہ: میں یہاں سے ہرگز نہ ٹلوں گا یہاں تک کہ میرے باپ اجازت دیں یا اللہ مجھے حکم فرمائے اور اس کا حکم سب سے بہتر ہے۔

اس سے معلوم ہوا کہ بظاہر مصر میں حضرت یعقوب علیہ السلام کے دو بیٹے تھے۔ یہود اور بنیامین لیکن حضرت یعقوب علیہ السلام نے ہُم جمع کی ضمیر استعمال کی جو کم از کم تین پر بولی جاتی ہے۔ وہ تیسرے کون تھے وہ حضرت یوسف علیہ السلام تھے چنانچہ تفسیر مظہری میں قاضی ثناء اللہ نے لکھا ہے۔

عَسَى اللَّهُ أَنْ يَأْتِيَنِي بِهِمْ جَمِيعًا ○

یعنی: یوسف و بنیامین و اخاھم المقیم بمصر

یعنی اس آیت سے تین حضرات مراد ہیں۔ حضرت یوسف علیہ السلام، بنیامین اور مصر میں ان کے مقیم بھائی یہودا۔ پس ثابت ہوا کہ آپ کو پتہ تھا کہ حضرت یوسف علیہ السلام مصر میں ہیں۔

دلیل چہارم:

جب حضرت یوسف علیہ السلام کے بھائیوں نے اپنے باپ حضرت یعقوب علیہ السلام کو بتایا کہ حضرت بنیامین کو شاہ مصر نے روک لیا تو آپ نے ان سے فرمایا:

يٰبَنِي إِدْهَبُوا فَتَحَسَّسُوا مِنْ يُوسُفَ وَأَخِيهِ وَلَا تَأْيِسُوا مِنْ رَوْحِ اللَّهِ ○

ترجمہ: اے بیٹو جاؤ یوسف اور اس کے بھائی کا سراغ لگاؤ اور اللہ کی رحمت سے

ناامید نہ ہو۔



قرآن مجید کی اس عبارت سے معلوم ہوا کہ آپ کو حضرت یوسف علیہ السلام کا علم تھا کہ وہ بھی مصر میں ہیں کیونکہ حضرت بنیامین کو مصر میں روک لیا گیا تھا اور آپ فرما رہے ہیں کہ حضرت یوسف اور اس کے بھائی بنیامین کو تلاش کرو۔ معلوم ہوا جانتے تھے کہ جس شہر مصر میں بنیامین ہیں اسی میں حضرت یوسف علیہ السلام بھی ہیں۔  
دلیل پنجم:

حضرت یعقوب علیہ السلام کے چہرے پر حضرت یوسف علیہ السلام کا گرنا ڈالا گیا تو آپ کو خدا نے بینائی واپس لوٹا دی اور حضرت یوسف علیہ السلام کے زندہ ہونے کی خبر آپ نے ہی اس وقت آپ نے فرمایا۔

قَالَ اَلَمْ اَقُلْ لَّكُمْ اِنِّیْ اَعْلَمُ مِنَ اللّٰهِ مَا لَا تَعْلَمُوْنَ ۝

ترجمہ: کہا میں نہ کہتا تھا کہ میں اللہ سے وہ کچھ جانتا ہوں جو تم نہیں جانتے۔  
 اس کا مطلب یہ ہے کہ میں جانتا تھا کہ حضرت یوسف علیہ السلام زندہ ہیں بلکہ میں ان کے تمام حالات سے باخبر تھا۔

دلیل ششم:

حضرت امام غزالی رحمہ اللہ نے اپنی شہرہ آفاق تفسیر سورہ یوسف ”احسن القصص“ میں لکھا ہے کہ ایک مرتبہ حضرت عزرائیل علیہ السلام، حضرت یعقوب علیہ السلام کے پاس آئے۔ آپ نے ان سے فرمایا کہ جب تک میں اپنی اولاد کے چہرے نہ دیکھ لوں تو میری روح قبض کرنے کیوں آ گیا ہے۔ اس نے کہا میں آپ کی روح قبض کرنے نہیں آیا بلکہ آپ کی زیارت کرنے آیا ہوں۔ حضرت یعقوب علیہ السلام نے کہا میں تجھے رب کی قسم دیتا ہوں جو روحیں تو نے نکالی ہیں تو نے ان میں حضرت یوسف علیہ السلام کی روح بھی نکالی ہے یا نہیں۔ ملک الموت نے کہا

کہ نہیں میں نے ان کی روح ابھی تک قبض نہیں کیا۔ وہ ابھی زندہ ہیں اور بادشاہ ہیں۔ ان کے پاس خزانے اور لشکر ہیں۔ حضرت یعقوب علیہ السلام نے کہا حضرت یوسف علیہ السلام کہاں ہے عرض کی مجھے بتانے کا حکم نہیں۔ (احسن القصص، ص ۲۱۸) لیکن امام رازی رحمۃ اللہ نے لکھا ہے۔

انه عليه السلام كان عالما بان ملك مصر هو ولده يوسف الا ان الله تعالى ما اذن له في اظهاره

حضرت یعقوب علیہ السلام جانتے تھے کہ مصر کا بادشاہ ان کا بیٹا یوسف ہے مگر اللہ تعالیٰ کی طرف سے ظاہر کرنے کی اجازت نہ تھی۔ اور ایک جگہ لکھتے ہیں۔

إِنَّ مَلِكُ الْمَوْتِ أَتَاهُ فَقَالَ لَهُ يَا مَلِكُ الْمَوْتِ هَلْ قَبَضْتَ رُوحَ ابْنِي يُوسُفَ قَالَ لَا ثُمَّ أَشَارَ إِلَى جَانِبِ مِصْرَ وَقَالَ أَطْلُبْهُ هَهُنَا  
(کبیر، ج ۵، ص ۱۵۹)

ترجمہ: حضرت ملک الموت حضرت یعقوب علیہ السلام کے پاس آئے آپ نے اس سے فرمایا کیا تو نے میرے بیٹے یوسف کی روح قبض کی ہے اس نے کہا نہیں پھر اشارہ کیا مصر کی جانب کہ ان کو اس طرف تلاش کرو۔

پتہ چلا کہ ملک الموت کے بتانے سے آپ کو پتہ چل گیا کہ حضرت یوسف علیہ السلام زندہ ہیں اور مصر میں رہتے ہیں اور وہ مصر کے بادشاہ ہیں اور بہت بڑے لشکر اور خزانوں کے مالک ہیں لیکن اللہ تعالیٰ کی طرف سے اس بات کو ظاہر کرنے کی اجازت نہ تھی۔

اب سوال پیدا ہوتا ہے کہ جب حضرت یعقوب علیہ السلام کو علم تھا کہ حضرت یوسف علیہ السلام زندہ ہیں اور مصر میں ہیں تو پھر آپ اتنا کیوں روئے کہ



آنکھیں ناپینا ہو گئیں۔ اس کا جواب یہ ہے کہ آپ کے رونے کی وجہ علامہ محمود آلوسی بغدادی کے نزدیک یہ تھی کہ:

وَاخْتَارَ بَعْضُ الْعَارِفِينَ إِنَّ ذَلِكَ الْأَسْفُ وَالْبُكَاءَ لَيْسَا إِلَّا بِفَوَاتِ مَا  
انْكَشَفَ لَهُ عَلَيْهِ السَّلَامُ مِنْ تَجَلَّى اللَّهِ فِي مِرَآةٍ وَجْهِ يُوَسِّفُ عَلَيْهِ السَّلَامُ ○  
(روح المعانی)

بعض عارفین کا قول ہے کہ حضرت <sup>بعض</sup> یوسف علیہ السلام کا تاسف اور رونا اس  
لئے تھا کہ یوسف کے غائب ہونے کی بنا پر ان کو حضرت یوسف علیہ السلام کے چہرے  
پر تجلیات الہیہ کا مشاہدہ نہ ہوتا تھا۔

معلوم ہوا کہ ہر وقت روتے رہنے کا سبب صرف یہ تھا کہ حضرت  
یوسف علیہ السلام کے حسین و جمیل چہرے پر حضرت یعقوب علیہ السلام کو حسن الوہیت کی  
تجلیات کا نظارہ ہوتا تھا جو حضرت یوسف علیہ السلام کے مفقود ہونے پر رُک گیا اس بنا  
پر آپ پر گریہ طاری رہتا تھا۔

دعا:

یا اللہ جس طرح تو نے اپنے فضل و کرم سے حضرت یعقوب علیہ السلام کو  
حضرت یوسف علیہ السلام کی ملاقات کرا دی اسی طرح اس کتاب کے لکھنے والے احقر  
العباد فی الاقطار الجمعی محمد صدیق ملتانی اور اس کتاب کے پڑھنے والوں پر بھی  
اپنا خصوصی فضل کرم فرما اور ان کو حضرت یوسف علیہ السلام کی خواب میں زیارت کرا  
دے۔ آمین ثم آمین۔



## نکاح زلیخا

(۱) حضرت زلیخا رضی اللہ عنہا حضرت یوسف علیہ السلام کی قابل احترام زوجہ مطہرہ ہیں۔ ان کا آپ کے نکاح میں آنا کثیر روایات سے ثابت اور واضح ہے۔ انہی کے لطن سے حضرت یوسف علیہ السلام کے دو فرزند پیدا ہوئے جن کا نام افراتیم اور بیشا تھا۔ نہ آپ فاحشہ تھیں نہ زانیہ۔ ہاں جمال یوسفی ماؤ کنعانی (جس کی تابانیوں سے مصری خواتین نے بے خود ہو کر اپنے ہاتھ کاٹ ڈالے اور بے اختیار کہہ اٹھیں۔ ان ہذا الاملک کریم کے عشق میں کچھ غلطیاں کیں اور حالت وارفتگی اور زمانہ کفر کی کوتاہیاں اللہ تعالیٰ معاف فرما دیتا ہے۔

(۲) جمال یوسف نے حضرت زلیخا کو وارفتہ اور دیوانہ کر دیا۔ اس عالم وارفتگی میں حضرت زلیخا حضرت یوسف علیہ السلام سے قصد جماع (وصل) کر بیٹھیں۔ پھر ان خطاؤں سے توبہ بھی کر لی۔ چونکہ حضرت یوسف علیہ السلام معصوم تھے اور حضرت زلیخا محفوظ رہیں۔

(۳) حضرت زلیخا نے صرف حضرت یوسف علیہ السلام سے ہی عالم فریفتگی میں رغبت کی۔ رب کریم نے انہیں اس فعل سے محفوظ رکھا۔ انبیاء علیہم السلام کی ازواج مطہرات زنا اور فحاشی سے محفوظ ہیں نہ کہ معصوم۔ چنانچہ حضرت زلیخا سے زنا یا فحش کبھی صادر نہ ہوا۔ ہاں حضرت زلیخا نے محض برائی کا قصد کیا تھا اور یہ قابل معافی ہے۔

(۴) حضرت زلیخا یوسف علیہ السلام کے اہل بیت اطہار سے ہیں۔ ان کی توہین



گمراہی اور بے دینی ہے اور اس باکمال پیغمبر کو ایذا دینا ہے۔ اللہ رب العزت نے انبیاء علیہم السلام اور اولیاء کرام کو ایذا دینے والوں کو ملعون کہا ہے اور انہیں دائمی جہنم کی سزا کی وعید سنائی ہے۔ کمال قال تعالیٰ:

ان الذین یؤذون اللہ ورسولہ لعنہم اللہ فی الدنیا و آخرۃ و  
اعدلہم عذاباً مہیناً

یاد رہے کہ اکابر دیوبند مثلاً دیوبندی فرقہ کے حکیم الامت اور مجدد وقت اشرف علی تھانوی اور اکابر مفتیان بھی اس موقف میں ہمارے ساتھ ہیں لیکن ”ملا آں باشد کہ چپ نہ کند“ کے پُر ذوق جملے کے مطابق صرف مودودی اور چند دیوبندی ملا اس کے خلاف آواز اٹھا رہے ہیں۔ تمام درد مندان اسلام کو معلوم ہے کہ اکابر اسلام پر مودودی نے کس قدر رکیک حملے کیے ہیں۔ اسے ان اکابرین کی تحقیق اور ان کے دلائل مسائل سے پر خاش ہو تو عام مسلمان اس کی بات کو کیوں مانتا ہے اور دیوبندی پارٹی کے چند جاہل ملاؤں نے اگر خلاف کیا ہے تو ان کا کام ”ملا فی سبیل اللہ فساد“ ہے۔ ورنہ ابن جریر سے لے کر دیوبندیوں کی معتبر تفسیر بیان القرآن تک اور عرفاء کاملین میں داتا گنج بخش، عارف جامی، امام غزالی اور دیگر اسلاف کے سامنے ان غریبوں کی کون سنتا ہے۔

ہم علمی تحقیق سے پہلے اپنے ان اکابر کی تصریحات تحریر کرتے ہیں جن پر ملت محمدی کو ناز ہے۔

حوالہ جات تفاسیر معتبرہ:

اپنے مسلک کی تائید میں فقیران مشاہیر ارباب تفاسیر کی مستند روایات پیش کرتا ہے جن کی تصانیف سے مخالفین نے اپنے مذہب کی جھوٹی تیار کی۔

(۱) تفسیر معالم التنزیل میں ہے:

وقال ابن زید وکان لملک مصر خزائن کثیره فسلم سلطانه کله الیه وجعل امره وقضاءه نافذاً قالوا ان قطفیر هلك فی تلك اللیالی فزوج الملك لیوسف راعیل امره قطفیر فلما دخل علیها قال الیس هذا خیراً مما کنت تریدین منی۔

ترجمہ: اور کہا ابن زید نے کثیر خزانے تھے بادشاہ مصر کے، پس اس نے حضرت یوسف علیہ السلام کو اپنی کل سلطنت سونپ دی اور اس کے امر اور قضا کو نافذ کر دیا۔ کہتے ہیں کہ قطفیر ان راتوں میں ہلاک ہو گیا تو بادشاہ نے حضرت یوسف علیہ السلام سے راعیل (زلیخا) کا نکاح کر دیا جو قطفیر (عزیز مصر) کی بیوی تھی۔ جب حضرت یوسف علیہ السلام حضرت زلیخا سے ملے تو کہا کہ کیا یہ بہتر نہیں اس فعل سے جس کا تو مجھ سے ارادہ کرتی تھی۔

(۲) تفسیر جلالین میں علامہ جلال الدین رحمہ اللہ فرماتے ہیں:

وفی القصه ان الملك توجه وختمه ولاه مکان العزیز وعزله ومات بعد زوجه امراته زلیخا فوجدھا عذراء ولدت له ولدین ○ ترجمہ: قصہ میں ہے کہ بادشاہ نے حضرت یوسف علیہ السلام کو تاج پہنایا اور اس کو مہر کر دی اور عزیز مصر کو معزول کر دیا۔ بعد ازاں عزیز مصر (قطفیر) مر گیا تو بادشاہ نے حضرت یوسف علیہ السلام کا اس (عزیز مصر) کی بیوی سے نکاح کر دیا۔ حضرت یوسف علیہ السلام نے حضرت زلیخا کو باکرہ (کنواری) پایا اور حضرت زلیخا نے آپ سے دو بچے جنے۔

(۳) اسی تفسیر (جلالین) کے حاشیہ پر ہے:

امراته ای امرأۃ العزیز وهی زلیخا فلما دخل علیها قالت الیس هذا



خیراً مما طلبت۔

ترجمہ: امرأتہ سے مراد عزیز مصر کی ہوی ہے جس کا نام زلیخا تھا۔ جب حضرت یوسف علیہ السلام نے اس سے ملاقات کی تو کہا کہ کیا یہ بہتر نہیں اس سے جو تو نے طلب کیا تھا۔ (یعنی اس فعل سے خدا ناراض تھا جو تو چاہتی تھی اور اس فعل سے خدا راضی ہے کیونکہ یہ نکاح ہے)۔

(۴) تفسیر خازن میں ہے:

امراته ای امرأة العزيز وهي زليخا فلما دخل عليها وقال اليس هذا

خيراً مما طلب ○

ترجمہ: امرأتہ سے مراد عزیز مصر کی بیوی ہے جس کا نام زلیخا تھا جب یوسف علیہ السلام اس سے ملے تو کہا کیا یہ بہتر نہیں اس سے جو تو نے طلب کیا تھا۔ (۵) تفسیر جامع البیان میں ہے:

وقيل ان العزيز توفي او عزل فجعل الملك يوسف مكانه فزوجه

امراته زليخا فوجدها عذراء وولد منها ابنان ○

ترجمہ: منقول ہے کہ عزیز مصر (قطفیر) وفات پا گیا یا معزول کر دیا گیا پھر بادشاہ نے یوسف علیہ السلام کو عزیز مصر کی بیوی زلیخا سے آپ کا نکاح کر دیا آپ نے زلیخا کو باکرہ (کنواری) پایا اور اس سے دو بیٹے پیدا ہوئے۔

(۶) تفسیر روح البیان میں علامہ اعلیل حقی خفی المذہب قدس سرہ فرماتے ہیں:

والحاجة الثالثة ان تزجنی فسكت يوسف واطرق راسه فاتاه جبريل

وقال له يا يوسف ربك يقرئك السلام ويقول لك لا تبخل عليها بما طلبت

فتزوج بها فزوج بها ○

ترجمہ: اور تیسری حاجت زلیخا نے حضرت یوسف علیہ السلام سے (جبکہ آپ شاہانہ

شان سے گزر فرما رہے تھے) یہ پیش کی کہ آپ مجھ سے نکاح فرمائیں (اس سے قبل زلیخا مومنہ ہو چکی تھیں) تو آپ نے سکوت فرمایا اور اپنا سر مبارک جھکا دیا۔ پس آپ کے پاس (اس دوران میں) حضرت جبریل علیہ السلام تشریف لائے اور کہا اے یوسف (علیہ السلام)! آپ کا رب آپ کو سلام بھیجتا ہے اور فرماتا ہے کہ آپ بخل نہ فرمائیں جو اس نے مطالبہ کیا ہے۔ اس حکم پر آپ علیہ السلام نے بی بی زلیخا سے نکاح کر لیا۔

روح البیان میں متعدد بار زلیخا و یوسف کے نکاح کی تصریح فرمائی گئی ہے۔ شائقین روح البیان کے ترجمے ”فیوض الرحمن“ پارہ ۱۲، ۱۳ سورہ یوسف کا مطالعہ فرمائیں۔

(۷) تفسیر حسینی میں علامہ کاشفی رحمہ اللہ فرماتے ہیں:

در تفاسیر مذکور است کہ ملک تختی از زر سرخ مرصع بانواع جواهر برائے یوسف علیہ السلام مقرر کردہ تاج مکمل بجواہر بر سروے نہاد و کلید ہائے خزائن ہومے سپردہ زمام اختیار مملکت بقبضہ اقتدار اوباز داد عزیز را عزل کردہ مهمات و مے نیز بمعہدہ یوسف علیہ السلام و گذشت اندک زمانے عزیز از رشک و حسد در گذشت و ملک بالتماس تمام زلیخا را بعقد یوسف علیہ السلام داد و حق تعالیٰ دو پسر و او میثا و افرائیم و تفصیل ایں حالات حوالہ بجواہر التفسیر است۔

ترجمہ: تفاسیر میں ہے کہ بادشاہ مصر نے سرخ سونے کے جواہرات سے مرصع ایک تخت یوسف علیہ السلام کے لئے مقرر فرمایا اور آپ کے سر مبارک پر موتیوں سے جڑا ہوا تاج رکھا اور خزانوں کی تمام کنجیاں سپرد کرتے ہوئے مملکت کے تمام



اختیارات ان کے حوالے کیے اور عزیز مصر کو معزول کر کے اس کی تمام ذمہ داریاں بھی آپ کے سپرد کیں تھوڑے زمانے کے بعد عزیز مصر رشک و حسد کی وجہ سے مر گیا اور بادشاہ نے زلیخا کو یوسف علیہ السلام کے عقد (نکاح) میں دے دیا۔ حق سبحانہ و تعالیٰ نے آپ کو زلیخا کے بطن سے دو صاحبزادے میثا اور افراسیم عطا فرمائے۔ اس واقعہ کی تفصیل جواہر النفس میں ہے۔

(۸) تفسیر مدارک میں ہے۔

وفیوض الملك اليه امرأه وعزل قطفیر ثم مات بعد فزوجه الملك امرأته فلما دخل اليس هذا خيراً ممّا طلبت فوجد عذراء فولدت له ولدين افرائیم ومیثا

ترجمہ: اور سپرد کر دیا بادشاہ نے اپنا امر اس کی طرف اور قطفیر کو معزول کر دیا پھر وہ مر گیا اس کے بعد بادشاہ نے قطفیر کی بیوی (زلیخا) سے نکاح کر دیا۔ آپ اس پر داخل ہوئے اور کہا کہ کیا یہ اس سے بہتر نہیں جو تو نے طلب کیا تھا۔ پس آپ نے اس کو باکرہ پایا اور اس سے دو بچے پیدا ہوئے، افراسیم و میثا۔

(۹) تفسیر بیضاوی میں قاضی بیضا رحمہ اللہ فرماتے ہیں:

قل توفي قطفیر فی ملک اللیالی فنصبه وبه زوجہ راعیل فوجدھا عذراء ووُلد له منها افرائیم ومیثا۔

ترجمہ: کہا گیا ہے کہ ان راتوں میں قطفیر نے وفات پائی۔ پس بادشاہ نے حضرت یوسف علیہ السلام کو اس کی جگہ مقرر فرما دیا اور آپ کا راعیل (زلیخا) سے نکاح کر دیا۔ پس آپ نے حضرت راعیل کو باکرہ پایا اور آپ کے لئے دو بیٹے اس کے بطن سے پیدا ہوئے۔ افراسیم، میثا۔

نوٹ:- راعیل حضرت بی بی زلیخا کا اصلی نام تھا۔ دیکھو غیاث اللغات۔ اس کے

متعلق ہم آگے چل کر مزید تبصرہ کریں گے ان شاء اللہ تعالیٰ۔ فقیر اویسی غفرلہ۔

(۱۰) تفسیر کبیر میں علامہ فخر الدین رازی رحمۃ اللہ علیہ زیر آیت ذلک مکتاً صفحہ ۲۰۹ پر فرماتے ہیں۔

وعزل الملك قطفیر زوج المرأة المعلومه ومات بعد ذلك وزوجه الملك امرأة فلما دخل عليها قال اليس هذا خير مما طلبت فوجدها عذراء فولدت ولدين افرائیم و میثا

(ترجمہ گذشتہ صفحات میں گزر چکا ہے)

(۱۱) تفسیر موضح القرآن صفحہ ۲۴۰ میں شاہ عبدالقادر صاحب فرماتے ہیں:

ف: کہتے ہیں کہ حضرت یوسف علیہ السلام بہتر (۷۲) بولیاں بولتے تھے اور سمجھتے تھے۔ کہتے ہیں کہ بادشاہ ریان نے ایک تخت جڑا سونے کا اور جھلا جھل کر، حضرت یوسف علیہ السلام کو دیا اور کنجیاں خزانوں کی ان کے حوالے کیں اور سارے ملک پر مختار کیا اور عزیز کو معزول کیا۔ تھوڑے دنوں پیچھے عزیز مر گیا اور بادشاہ کے کہنے سے زلیخا سے نکاح کیا اور اس سے دو بیٹے ہوئے ایک میثا اور دوسرا افرائیم۔ (۱۲) تفسیر درمنثور میں زیر آیت ذلک مکتاً درج ہے۔

قال ذکروا ان القطفیر هلك فی تلك الليالی وان الملك الریان

زوج یوسف علیہ السلام امراته راعیل۔

(ترجمہ گزر چکا ہے)

(۱۳) حضرت شہاب الدین السید محمود آلوسی بغدادی قدس سرہ متوفی ۱۲۷۰ھ

اپنی مشہور تفسیر روح المعانی پ ۱۳ صفحہ ۵ میں لکھتے ہیں کہ:

واخرج ابن جریر عن ابن اسحاق قال ذکروا ان قطفیر هلك فی

تلك الليالی وان الملك زوج یوسف و امراته راعیل فقال لها حین دخلت



علیہ الیس ..... الخ

اس کے بعد اسی مفسر اعظم مرحوم نے حکیم ترمذی کی روایت بیان کر کے روایات پر جرح و قدح کے بعد تسلیم کیا کہ:

وعلى فرض ثبوت التزويج فظاهر خبر الحكيم انما كان بعد تعيينه عليه السلام لما عين له من امر الخزان-

(۱۴) تفسیر قادری اردو پ ۱۳ صفحہ ۵۰۲ میں ہے کہ:

”بادشاہ نے بہت جستجو کر کے زلیخا کا عقد (نکاح) یوسف علیہ السلام کے ساتھ کر دیا اور حق تعالیٰ نے حضرت یوسف علیہ السلام کو زلیخا سے دولٹ کے عطا فرمائے۔

(۱۵) تفسیر جواہر التفسیر میں بڑی تفصیل سے لکھا گیا ہے۔ جیسا کہ اس کا حوالہ تفسیر کاشفی میں لکھا ہے۔

(۱۶) حضرت علامہ شہاب الدین خفاجی حنفی قدس سرہ صاحب نسیم الریاض عنایت القاضی نے حاشیہ بیضاوی میں اس کی توثیق کی ہے۔

(۱۷) حضرت امام غزالی قدس سرہ نے اپنی تفسیر احسن القصص صفحہ ۲۲۹/۲۳۱ میں لکھا ہے کہ:

”جب حضرت یوسف علیہ السلام کو شاہی و شوکت سپرد ہوئی تو زلیخا آپ کی خدمت میں حاضر ہوئی اور نکاح کی التجا کی۔ آپ نے حکم خداوندی نکاح کر لیا تو صحت کے وقت اسے باکرہ پایا۔ پوچھنے پر زلیخا نے جواب دیا کہ:

ان قطفیورا اذا تقدم الیّ لیاخذ منیّ ولم یقدر علی فتعجب من ذلك وعلم ان الله جعلها فی الازل قیل انها عاشت مع یوسف سبعا وثلثین

ترجمہ: قطفیور مجھ سے جب صحبت کا ارادہ کرتا تھا تو ایسا معلوم ہوتا تھا کہ کسی نے اسے پکڑ لیا ہے اور وہ مجھ پر قادر نہیں ہو سکتا تھا۔ حضرت یوسف علیہ السلام کو اس سے تعجب ہوا اور انہیں معلوم ہوا کہ زلیخا کو اللہ تعالیٰ نے ازل ہی سے میرے لئے پیدا کیا تھا۔ بعض علما فرماتے ہیں کہ بی بی زلیخا حضرت یوسف علیہ السلام کے ہاں سینتیس (۳۷) سال رہیں۔

ف: یہ ازلی سلسلہ انبیاء علیہم السلام کے لئے ہوتا چلا آ رہا ہے لیکن یہ ان بیبیوں کے لئے تھا جو ان حضرات کی محبوب ترین ہوتی تھیں۔ چنانچہ حضور سرور عالم صلی اللہ علیہ وسلم کے لئے بی بی عائشہ صدیقہ رضی اللہ عنہا کی تصویر کا جبریل علیہ السلام کے ذریعہ بھجوانا اسی قبیل سے ہے اور اسی قسم کی روایت ”روح البیان“ میں بھی ہے جسے ہم نے مناسب موقع پر نقل کر دیا ہے۔ لیکن افسوس کہ اہلیت کے دشمن مودودی دیوبندی نے بی بی زلیخا کو زانیہ اور فاحشہ لکھ دیا۔

(۱۸) تفسیر مواہب الرحمن پ ۱۳ ص ۱۵ میں مولوی سید امیر علی صاحب رقمطراز ہیں:

”پھر اس قصہ میں بیان ہے کہ جب بادشاہ نے قطفیر یا اطفیر یعنی عزیز مصر کو معزول کر کے حضرت یوسف علیہ السلام کو اس کی جگہ وزیر کیا اور بادشاہ اور بہت سے لوگ اسلام لائے اور اسی درمیان میں عزیز مصر مر گیا تو بادشاہ نے عزیز کی جو رو سے حضرت یوسف علیہ السلام کا نکاح کر دیا۔ میں (صاحب مواہب الرحمن) کہتا ہوں کہ یہ دلیل اس امر کی ہے کہ زلیخا بھی مسلمان ہو گئی تھی پھر جب وہ آپ کے گھر میں رخصت ہو کر آئی تو آپ نے فرمایا کہ یہ اس سے بہتر نہیں ہے جو تو چاہتی تھی؟ اس نے عرض کیا تم معاف کرو گے کہ اصلی حال یہ تھا کہ میں دولت و نعمت میں آسودہ و عیش و عشرت میں ڈوبی ہوئی نوجوان عورت تھی اور میرا ساتھی



عورتوں کے پاس یعنی عین تھا، اور تم کو اللہ تعالیٰ نے یہ جمال و خوبی عطا فرمائی تھی کہ ہر عورت تم پر بے صبری کرتی تھی تو ہر وقت کے ساتھ میں کیونکر بے صبری نہ ہوتی۔ ابن اسحاق وغیرہ نے کہا کہ آپ نے اس کو کنواری پایا اور اس سے آپ کے دو فرزند زینہ یعنی افراتیم اور میثا پیدا ہوئے۔ افراتیم کے نون بیٹا اور رحمہ بیٹی ہوئی اور یہی رحمہ حضرت ایوب علیہ السلام کی بیوی تھی رحمہم اللہ تعالیٰ اور نون سے یوشع علیہ السلام پیدا ہوئے جو پیغمبر ہوئے ہیں“

(۱۹) تفسیر مظہری (قاضی ثناء اللہ صاحب پانی پتی)

واخرج ابن جریر وابن ابی حاتم عن ابن اسحق قال ذکر وان  
فطفیر هلك فی تلك اللیالی فزوج الملك یوسف زلیخا امرأة قطفیر..... الخ  
(ترجمہ پیچھے گزر چکا ہے)

(۲۰) تفسیر ابی السعد جلد ۳ صفحہ ۱۱۸ میں ہے:

وقیل توفي قطفیر فی تلك اللیالی فنصبه وزوجه راعیل وجدھا  
عذرا ولدت له افراتیم ومیثا۔

(ترجمہ وہی جو گزر چکا)

(۲۱) مؤید الفضل میں ہے کہ:

زلیخا بفتح یکم و کسر دوم این محقق است از ملک یوسف ابن  
حمید تغمہ اللہ بغفر اند کہ نام زنی است زوجہ عزیز کہ بر یوسف علیہ السلام  
آمد آن بنت بادشاہ طیموس بود۔

ترجمہ: زلیخا بفتح یکم و کسر دو۔ ملک یوسف بن حمید، خدا اس کو اپنی بخشش میں  
ڈھانپے، سے یہ تحقیق شدہ ہے کہ زلیخا عزیز (مصر) کی بیوی کا نام ہے جو کہ  
یوسف علیہ السلام پر عاشق ہوئی تھی بعد ازاں حضرت یوسف علیہ السلام کے حوالہ نکاح میں

آئی اور وہ طیموس بادشاہ کی بیٹی تھی۔

(۲۲) تفسیر صاوی مالکی جلد ۲ صفحہ ۲۱۰ میں ہے۔

فولدت ولدین ذکرین افرائیم و میثا و بنتا واسمها رحمة زوجة

ایوب علیہ السلام و میثا جد یوشع بن نون۔

یعنی بطن زلیخا سے حضرت یوسف علیہ السلام کے دو بیٹے پیدا ہوئے

(۱) افرائیم (۲) میثا۔ اور ایک بی بی رحمتہ۔ حضرت بی بی رحمتہ تو ایوب علیہ السلام کی زوجہ

بنیں اور حضرت میثا کے پوتے یوشع بن نون حضرت موسیٰ علیہ السلام کے ساتھی تھے۔

(۲۳) نزہۃ المجالس میں علامہ صفوری قدس سرہ نے فرمایا کہ:

”حضرت زلیخا رضی اللہ عنہا نے حضرت یوسف علیہ السلام کے راستے میں کھڑے ہو

کر درخواست پیش کی، میں چاہتی ہوں کہ میری نگاہ ہو جائے اور جوانی مل جائے

اور آپ میرے شوہر بن جائیں۔ اتنے میں جبریل نازل ہوئے اور کہا ہم نے

آپ کی وجہ سے اس پر کرم کیا۔ اسے نگاہ اور جوانی پھر عطا فرمائی اور آپ نکاح کر

کے اس پر کرم کیجئے۔ چنانچہ یوسف علیہ السلام نے اسی دم زلیخا سے نکاح کر لیا۔“

(خیر المجالس جلد ثانی)

(۲۴) کشف المحجوب (اردو ترجمہ) میں حضرت داتا گنج بخش رحمہ اللہ فرماتے ہیں:

”اور خدا تعالیٰ نے ان کو حضرت یوسف علیہ السلام کا وصال بخشا تو زلیخا کو

جوان کر دیا اور اسلام کی طرف رہنمائی فرمائی اور یوسف علیہ السلام کے ساتھ ان کا

نکاح کر دیا۔ پس حضرت یوسف علیہ السلام نے اس کے پاس جانے کا قصد کیا تو زلیخا

ان سے پیچھے ہٹی۔ آپ نے پوچھا اے زلیخا! میں تو تیرا وہی معشوق ہوں تو مجھ

سے کیوں بھاگتی ہے؟ شاید میری محبت تیرے دل سے محو ہو گئی۔ اس نے جواب

دیا، نہیں، اللہ کی قسم محبت اسی طرح قائم ہے بلکہ زیادہ ہے۔ لیکن میں نے ہمیشہ



معبود کے ادب کو ملحوظ رکھا ہے جس دن میں نے تیرے ساتھ خلوت کی تھی اس دن میرا معبود ایک بُت تھا اور باوجودیکہ اس کی آنکھیں نہ تھیں میں نے اس کے چہرے پر ایک چیز ڈال دی تھی تاکہ بے ادبی کی تہمت مجھ سے اُٹھ جائے لیکن اب تو میرا وہ معبود ہے جو بغیر آنکھ اور آلہ کے دیکھتا ہے لیکن میں نہیں چاہتی کہ تارک ادب بنوں۔ (محبت اور اس کے ادب و احکام کا باب)

اسی مقام پر اس سے قبل آپ فرماتے ہیں:

”اہل علم کو چاہیے کہ معبود برحق کے مشاہدہ میں آداب کی حفاظت زلیخا سے سیکھیں“

(۲۵) حدائق الحقائق فی کشف اسرار الدقائق مصنفہ ملا مسکین الدین، تحت آیت و کذلک یوسف ملاحظہ ہو۔

(۲۶) خلاصۃ التفاسیر جلد ۲ صفحہ ۴۶۳ مصنفہ حضرت علامہ مولانا تائب لکھنوی مرحوم میں مرقوم ہے کہ:

”جب زلیخا یوسف علیہ السلام کے محل خاص میں حاضر ہوئی اور اپنا ماجرا سنایا

تو یوسف علیہ السلام نے فرمایا: اے زلیخا! اب کیا چاہتی ہے؟ عرض کی: تین امر:

(۱) بیٹائی عطا ہو۔

(۲) جوانی عود کر آئے۔

(۳) خدمت سے ممتاز اور مواصلت سے سرفراز ہوں۔

حضرت یوسف علیہ السلام نے سکوت کیا، جبریل امین آئے اور کہا: اے

یوسف صدیق! حضرت جل جلالہ سے ارشاد ہو رہا ہے آج تک زلیخا نے تجھے

تدبیر و حیلہ سے طلب کیا، محروم رہی، اب ہم سے مانگتی ہے اور تیرے ہی لیے ہم

سے صلح کی، ایمان لائی، اس کی مراد دل برلا۔ حسب حکم نکاح کیا گیا۔ حضرت

یوسف علیہ السلام نے زلیخا کو باکرہ پایا اور سبب پوچھا۔ معلوم ہوا کہ یہ امانت ابتدا سے محفوظ رہی۔“

(۲۷) معانی التنزیل ج ۳، ص ۲۲۴ ملاحظہ ہو۔

(۲۸) تفسیر ابن کثیر جلد ۲، پارہ ۱۳ دیکھئے۔

(۲۹) الحکیم الترمذی نے بھی وہب بن منہ رضی اللہ عنہ سے ذکر کیا ہے کہ:

واخرج ابو شیخ عن زید بن اسلم رضی اللہ عنہ ان یوسف علیہ السلام تزوج امرأة العزیز فوجدھا بکراً وکان زوجها عنینا۔

(۳۰) یوسف زلیخا جامی (فارسی): ب

چوں فرماں یافت یوسف از خداوند

کہ بند و بازلیخا عقد پیوند

اساس انداخت جشن خروانہ

نہاد اسباب جشن اندر میانہ

شہ مصر و سران ملک را خواند

بہ تخت عز و صدر جاہ بستاند

بقانون خلیل و دین یعقوب

بر آئین جمیل و صورت خوب

زلیخا را بعقد خود در آورد

بعقد خویش یکتا گوہر آورد

(ان اشعار کا ترجمہ تقریباً وہی ہے جو صفحات گذشتہ میں تفاسیر کے تراجم

میں آپ نے پڑھا)



مودودی اور دیوبندی مذہب کے ستونوں کے حوالہ جات:

(۳۱) تفسیر بیان القرآن میں مولوی اشرف علی صاحب تھانوی رقمطراز ہیں:  
”در منشور میں منقول ہے کہ عزیز اسی زمانے میں مرگیا اور زلیخا (رضی اللہ عنہا) سے یوسف علیہ السلام کا نکاح ہو گیا واللہ اعلم“

(۳۲) بوادر النوار مولوی اشرف علی تھانوی کے رسالہ میں ایک سوال لکھا ہے کہ:  
”حضرت زلیخا رضی اللہ عنہا کی تعریف میں مولانا جامی رحمہ اللہ نے تجاوز کیا ہے

اس کی کتاب ”یوسف زلیخا“ کا پڑھنا پڑھانا جائز ہے یا ناجائز؟

الجواب: (مولوی اشرف علی تھانوی سے) ایسی مدح گو خلاف احترام ہے مگر ایسی حالت کے اعتبار سے ہے کہ اس وقت وہ واجب الاحترام نہ تھیں یعنی حضرت یوسف علیہ السلام کے نکاح میں آنے کے بلکہ اسلام لانے کے بھی قبل جس کے اعتبار سے خود حق تعالیٰ نے ان کا قصہ مادم احترام ذکر فرمایا ہے۔ راودتہ التی ہوفے

بیئہا الخ قالت ماجزاء الخ المستلزم للكذب والكيد ونحوهما ○

یعنی یہ قصہ حضرت زلیخا کے کذب و کید کو مستلزم ہے مگر یہ اس وقت کا تذکرہ ہے جبکہ وہ ابھی حضرت یوسف علیہ السلام کے حوالہ نکاح میں تو کیا ابھی اسلام میں بھی نہ آئی تھیں۔ سو اس کے منع کا سبب عارض نہیں ہو سکتا البتہ اگر ایسے مضامین سے قویٰ شہوانیہ کے ہیجان کا احتمال تو صرف یہ مضمون نہ پڑھائیں۔ (وضاحت) اس سے واضح ہے کہ حضرت زلیخا رضی اللہ عنہا حضرت یوسف علیہ السلام کے نکاح میں آئیں۔ حضرت مولانا جامی رحمہ اللہ نے ان کے اوصاف کو جو ذکر کیا ہے وہ اس حیثیت سے ذکر کیا ہے جبکہ وہ نکاح میں آئیں اس حیثیت سے ذکر نہ کیا۔“

(۳۳) فتاویٰ امدادیہ میں بھی اس قسم کا مضمون مذکور ہے۔

(۳۴) بیان اللسان (کتاب لغت) جس کے آخر میں مولوی اعزاز علی صاحب دیوبندی، مولوی حسین احمد صاحب صدر جمعیتہ العلماء ہند، مولوی کفایت اللہ دہلوی وغیرہ کی تقریظیں بھی ہیں اور انہوں نے اس کتاب مذکور کو بہت پسند کیا ہے۔ بیان اللسان میں مولوی قاضی زین العابدین صاحب میرٹھی نے لکھا ہے۔  
 ”زلیخا حضرت یوسف علی نبینا وعلیہ الصلوٰۃ والسلام کی بیوی کا نام ہے“  
 (۳۵) دیوبندیوں کا شیخ الاسلام شبیر احمد عثمانی ترجمہ محمود الحسن دیوبندی کے حاشیہ پر لکھتا ہے کہ:

”بعض علماء نے لکھا ہے کہ بادشاہ آپ کے ہاتھ پر مسلمان ہو گیا نیز اس زمانہ میں عزیز مصر کا انتقال ہوا تو اس کی عورت زلیخا نے آپ سے شادی کر لی۔“ (پ ۱۳، ع ۱، ص ۳۸۵، ۳۸۶ مطبوعہ بجنور، انڈیا)  
 نوٹ:- دیوبندیوں کے مصنفین کے اور حوالے بھی لکھے جاسکتے ہیں لیکن اختصار مطلوب ہے اور پھر مصنف کے لئے اتنا کافی اور فاقد الحیاء کو ہزاروں حوالے ناکافی۔ نیز دیوبندی مودودی ٹولہ کے علاقائی بھائی غیر مقلدین بھی یہی لکھتے ہیں۔  
 (۳۶) تفسیر سورہ یوسف میں مولوی غلام رسول نے لکھا کہ حضرت یوسف علیہ السلام سے بی بی زلیخا نے تیسری بار عرض کیا:

کر لے عقد و سہاں تھیں نہ تاب جدائی

یوسف چپ پیغام اڈیکے کہے جواب نہ کائی

تدوں جبریل جنابوں آن سلام سناوے

من جیویں تیں کہے زلیخا پاک اللہ فرماوے

اوپر عرش تیرا تے اس دا عقد کہتا میں پارا

دردوں غموں زلیخا تا میں بخش دتا چھکارا



(۳۷) تفسیر محمدی میں حافظ محمد لکھو کی والا لکھتا ہے (منزل ۳، ص ۱۲۲):

(حافظ محمد لکھو کی والا غیر مقلدین کے مذہب کا ایک ستون)

ہو یا معزول اس کموں یوسف حاکم ہو یا

تا اوہ قطفیر عزیز و چار اُنہاں دناں وچ ہو یا

یوسف نال نکاح زلیخا بدھا شاہ زمانے

میاں پاس زلیخا یوسف آیا سخن الایا دانے

سوا یہ کم نیک یا اوہ جو طلب کیتا توں جینوں

زلیخا آکھیا اے صدیق نہ کریں ملامت مینوں

(۳۸) قصص الحسین میں مولوی عبدالستار صاحب نے لکھا ہے:

ابن عباس کہہا جد یوسف سنیا حکم غفاروں

مومن دامن پاک زلیخا ترک نہ کرو پیاروں

سن کر حکم ربانا یوسف نال محبت بھریا

راضی ہو کر ساتھ زلیخا عقد شتابی کریا

غرضیکہ تمام مفسرین اور علماء و محدثین کے علاوہ جملہ مؤرخین بلکہ خود

مودودی کے اور موجودہ دور کے دیوبندیوں اور وہابیوں کے اکابر بی بی زلیخا کو

حضرت یوسف علیہ السلام کی زوجہ محترمہ مانتے چلے آئے ہیں صرف مودودی، اصغر

دیوبند اور وہابی غیر مقلدین نے شان زلیخا میں زبان دراز کی ہے۔ اس کی واحد

وجہ یہی ہے کہ ان لوگوں کو نبوت اور خاندان نبوت سے دشمنی اور بغض و عداوت

ہے اسی اصول پر بی بی زلیخا پر بھی حملہ کر دیا اور وہ بھی معمولی نہیں بلکہ انہیں خبیثہ

اور ضمنّا یوسف علیہ السلام کو بھی خبیث (معاذ اللہ) لکھ دیا اور بی بی کو فاحشہ، بدچلن

اور زانیہ کہہ دیا۔ کاش! کوئی مرد خدا پیدا ہو جو ان گستاخوں کی دیدہ وئی سے ہمیں

نجات دلوائے۔ وما ذلک علی اللہ بعزیز وهو علی کل شیء قدیدر

## استدلال از احادیث بخاری و مسلم

بحمدہ تعالیٰ حدیث صحیح اور مرفوع روایت سے بھی ثابت ہے کہ حضرت یوسف علیہ السلام کی بیوی حضرت زلیخا ہی تھیں۔ چنانچہ بخاری شریف جلد اول باب حد الریض ج ۱ ص ۹۱ اِنْ یَشْهَدَ الْجَمَاعَةُ میں ہے:

(۱) قَالَ الْأَسْوَدُ كُنَّا عِنْدَ عَائِشَةَ فَذَكَرْنَا الْمَوَاطِبَةَ عَلَى الصَّلَاةِ وَالتَّعْظِيمِ لَهَا قَالَتْ لَمَا مَرَضَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَرَضَهُ الَّذِي مَاتَ فِيهِ فَحَضَرَتِ الصَّلَاةُ فَأَذِنَ قَالَ امْرَأٌ وَأَبَا بَكْرٍ فَلْيَصِلِ النَّاسُ وَأَعَادَ فَأَعَادُوا لَهُ فَأَعَادَ الثَّلَاثَةَ فَقَالَ إِنْ كُنَّ صَوَاحِبُ يُوسُفَ..... الخ

ترجمہ: حضرت اسود نے کہا کہ ہم چند صحابی حضرت صدیقہ کے پاس تھے تو ذکر کیا ہم نے نبی کریم ﷺ کی تعظیم اور پابندی نماز کا۔ ام المؤمنین نے فرمایا کہ جب نبی کریم ﷺ مرض وفات شریف میں بیمار ہوئے تو ایک نماز کا وقت آیا۔ تو آپ نے اذان کے بعد فرمایا: ابوبکر سے کہو نماز پڑھائے۔ عرض کیا گیا کہ ابوبکر غمگین دل والے ہیں مصلے پر نماز نہ پڑھاسکیں۔ آپ نے تین دفعہ حکم فرمایا۔ تین دفعہ اسی طرح عرض کیا گیا تو آپ نے ارشاد فرمایا: تم تو یوسف کی صواحب کی طرح ہو۔

ف: یہ حدیث پاک کچھ مجمل ہے۔ یہاں یہ سوال پیدا ہوتا ہے کہ کس نے کہا کہ ابوبکر رضی اللہ عنہ غمگین دل والے ہیں۔ اس لئے کہ قیل کا لفظ صیغہ مجہول ہے۔ اس کا جواب مسلم شریف جلد اول باب اختلاف الامام ص ۷۹ پر دوسری اسناد کے ساتھ اس طرح ہے:



عَنْ أَبِي مُوسَى قَالَ مَرَضَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَاشْتَدَّ مَرَضُهُ فَقَالَ امْرَأُؤُا اَبَاكَرَ فَلْيَصِلْ بِالنَّاسِ فَقَالَتْ عَائِشَةُ يَا رَسُولَ اللَّهِ إِنَّ اَبَاكَرَ رَجُلٌ رَقِيقٌ قَالَ فَإِنَّكَ صَوَّاحِبٌ يُوَسِّفُ..... الخ

ترجمہ: ابو موسیٰ فرماتے ہیں کہ عائشہ صدیقہ رضی اللہ عنہا نے کہا تھا کہ یا رسول اللہ ﷺ حضرت ابوبکر رضی اللہ عنہ غمگین دل والے شخص ہیں تو نبی کریم ﷺ نے حضرت عائشہ رضی اللہ عنہا ہی کو جواب دیا کہ تم تو یوسف علیہ السلام کی صاحبہ کی طرح چال چل رہی ہو۔

ف: ان دونوں احادیث سے جہاں یہ ثابت ہوا کہ نبی کریم ﷺ دلوں کی باتیں جان لیتے تھے وہاں یہ بھی ثابت ہوا کہ حضرت زلیخا یوسف علیہ السلام کی زوجہ تھیں۔ اس حدیث پاک کے پہلے جملے میں حضرت عائشہ صدیقہ رضی اللہ عنہا کا قول منقول ہے جس میں ظاہراً تو رقت قلبی کا ذکر ہے مگر باطناً صدیق اکبر کو لوگوں کی زبان طعن سے بچانا مقصود ہے۔ اور اس عرض و معروض کا منشا یہی ہے کہ کہیں لوگ حضرت صدیق اکبر رضی اللہ عنہ کو منحوس یا شوم نہ سمجھیں کہ مصلے پر ایسا قدم رکھا کہ نبی کریم ﷺ جانبر نہ ہو سکے۔ چنانچہ مسلم شریف کی اسی باب میں صفحہ ۱۷۸ پر خود ام المومنین کا قول منقول ہے جس میں آپ نے اپنے قلبی ارادے کا ذکر کیا ہے۔ نبی کریم ﷺ نے علم غیب کی بنا پر اسی قلبی ارادے کو سمجھ لیا۔ حدیث سے صاف ظاہر ہے کہ نبی کریم ﷺ رؤف الرحیم علیہ التحیۃ والتسلیم سے صرف حضرت صدیقہ رضی اللہ عنہا نے ہی گفتگو کی تھی لیکن نبی کریم ﷺ نے جمع مونث کا صیغہ ارشاد فرمایا یعنی اِنَّكَ جس سے ثابت ہوا کہ واحد کے لئے جمع کا صیغہ بولا جاسکتا ہے۔ اسی طرح صَوَّاحِبٌ یُوَسِّفُ۔ کیونکہ لفظ صَوَّاحِب، صاحبہ کی جمع ہے جس طرح اِنَّكَ اگرچہ جمع ہے مگر مراد فقط عائشہ صدیقہ رضی اللہ عنہا ہیں۔ اسی طرح صَوَّاحِب اگرچہ جمع ہے مگر مراد صرف اور صرف بی بی زلیخا ہیں اور یہ تعین ہم اپنی طرف سے نہیں

بلکہ اسلاف صالحین اور شارحین احادیث سے کرتے ہیں اور وہ بھی معمولی مولویوں سے نہیں بلکہ وقت کے ائمہ سے کہ جن کے اسماء سن کر مودودی اور وہابی دیوبندی مولویوں کو پسینہ آجائے لیکن چونکہ بلا کے ضدی ہیں اس لئے مانیں گے نہیں۔

(۲) عمدة القاری شرح صحیح بخاری میں امام بدر الدین محمود بن احمد العینی رحمہ اللہ (المتوفی ۸۵۵ھ) ج ۵ ص ۱۸۹ میں تحریر فرماتے ہیں۔

الصواب جمع صاحبة علی خلاف القیاس وهو شاذ وقیل یراد بها امرأة العزیز وجدها وانما جمعها كما یقال فلان یمیل الی النساء وان كان صال الی واحدة وعن هذا قیل ان المراد

ترجمہ: الصواب صاحبہ کی جمع ہے علی خلاف القیاس یعنی شاذ ہے۔ بعض علماء نے فرمایا اس سے صرف بی بی زلیخا مراد ہے اور جمع لانا اس محاورہ سے ہے کہ اہل عرب کہتے ہیں فلاں النساء کی طرف رغبت رکھتا ہے یہاں جمع کا صیغہ ہے حالانکہ اس کا میلان ایک عورت کی طرف ہوتا ہے ایسے ہی یہاں کہا گیا ہے کہ اس خطاب سے صرف بی بی عائشہ رضی اللہ عنہا مراد ہیں جیسے قصہ یوسف علیہ السلام میں صرف بی بی زلیخا مراد ہیں۔

(۳) فتح الباری شرح صحیح بخاری میں امام شہاب الدین عسقلانی رحمہ اللہ (ج ۲ ص ۱۱۸، ۱۲۹ مطبع بیروت، لبنان) تحریر فرماتے ہیں۔

وصواب جمع صاحبة والمراد انکُن مثل صواب یوسف فی اظهار خلاف مافی الباطن ثم ان هذا الخطاب وان كان بلفظ الجمع فالمراد به واحد وهي عائشة فقط كما ان صواب صیغة جمع والمراد زلیخا فقط دوجه المشابهة بینهما فی ذلك ان زلیخا استدعت النسوة ظهرت لهن



الاکرام بالضيافة ومرادها زيادة على ذلك وهو ان ينظر الى حسن يوسف  
ويذريها في محبته وان عائشة اظهرت ان سبب ارادتها صرف الامامة عن  
ابيهما كونه لا يسمع المامومين القراءة لبكائه ومرادها زيادة على ذلك وهو ان  
يتشأءم الناس وقد صرحت فيما بعد ذلك فقالت لقد راجعة وما حملني  
على كثيرة مراجعة الا انه لم يقع في قلبي ان يحب الناس بعده رجلا قام  
مقامه ابدا..... الخ

اس کا ترجمہ و مفہوم سابقاً ہم نے بیان کر دیا ہے۔

### تحقیق مزید:

اصطلاح حدیث کے علاوہ اہل عرب کے نزدیک عام موقعوں پر واحد پر  
جمع بول دیا جاتا ہے اس کی مثالیں عربی ادب میں بے شمار ہیں۔ اختصار کی وجہ  
سے یہاں ہم صرف ایک مثال پر ہی اکتفا کرتے ہیں۔ ملاحظہ ہو:

وَلَاةُ بَانَوَارِ السَّمَاءِ

حَبِيبِي مِثْلُ أَقْمَارِ السَّمَاءِ

وَصَغَرْتُ فِي نَظُورِ الْأَغْبِيَاءِ

قُلُوبُ النَّاسِ مِنْهُ فِي الضِّيَاءِ

ترجمہ: معشوق آسمان کے چاند کی مثل ہے۔ پیاروں کے دل اس چاند سے  
چمک رہے ہیں۔

اور غالب کر دیا اس چاند کو آسمان کے سورج پر لیکن بیوقوفوں اور عقل  
کے اندھوں کی نظروں میں اب بھی یہ چاند حقیر دکھائی دیتا ہے۔  
یہاں پہلے شعر میں قمر کو اقمار لایا گیا ہے حالانکہ مراد واحد ہے کیونکہ

منسوب الیہ حبیب واحد ہے اور اقمار سے ستارے مراد نہیں ہو سکتے جیسا کہ بعض جہلانے ترجمہ کیا ہے کیونکہ کسی لغت میں نجم کو قمر نہیں کہا گیا۔ نجم تو بہت ہیں مگر حبیب ایک ہے اور پھر محبوب کو چاند سے تشبیہ دی جاتی ہے نہ کہ ستارے سے اور دوسرے شعر میں لفظ انوار سے مراد سورج ہے۔ چاند سورج کا تقابل تو بوجہ مشابہت مناسب ہے لیکن سورج ستارے کا مقابل آج تک سننے میں نہیں آیا۔ دوسرے شعر میں بھی انوار جمع ہے مگر مراد واحد (سورج) ہے کیونکہ قرآن کریم نے بھی سورج کو ضیاء یعنی نور فرمایا اور پھر یہاں خصوصی غلبے کا ذکر ہے حالانکہ ستاروں پر تو چاند پہلے سے غالب ہوتا ہے اس اہمیت و خصوصیت کی کیا ضرورت تھی۔ اس سے ثابت ہوا کہ لفظ اقمار و انوار لفظاً جمع مگر معناً واحد ہیں کیونکہ چاند اور سورج ایک ہی ہوتا ہے۔ نور الانوار کی شرح کا نام قمر الاقمار ہے یعنی چاندوں کا چاند۔ علم ہیئت کی کتاب تشریح الافلاک صفحہ ۳ پر ہے:

مَطْلَعُ شُمُوسِ الْهَدَايَةِ۔

یہاں شمس جمع لایا گیا ہے حالانکہ شمس واحد ہے۔ عربی زبان میں بہت دفعہ واحد کو جمع بولا جاتا ہے۔

اسی طرح گذشتہ حدیث پاک میں لفظ صواحب لفظاً جمع لیکن معناً واحد ہے اور مراد اس سے فقط ایک عورت حضرت زلیخا ہیں، نہ کہ مصر کی عورتیں۔ کیونکہ فعل کی نوعیت اور مخاطبہ کی وحدت صواحب کی وحدت پر دال ہے اور مقصود اس کلام سے یہ ہے کہ اے عائشہ! جس طرح تم میری بیوی ہو اسی طرح زلیخا یوسف کی بیوی تھی۔ اور جس طرح زلیخا نے جب زنانِ مصر کی دعوت کی تو ظاہراً کھانا کھلانے کا ذکر تھا مگر زلیخا کے دل میں یہ تھا کہ ان عورتوں کو جمالِ یوسفی دکھا کر آپ علیہ السلام سے غلامی کا دھبہ دھونا تھا اور اپنے سے عورتوں کے طعن کو کہ اے عورتو!



جس کو تم نے ادنیٰ سا غلام سمجھ کر میرے عشق پر طعن کی وہ اس شان کا مالک ہے کہ تم اس کی ایک جھلک دیکھ کر اس کو بشریت کے ادنیٰ مقام سے نکال کر ملائکہ کے اعلیٰ مقام پر پہنچا دو گی۔

قرآن کریم میں چار جگہ لفظ صاحبہ ارشاد ہوا ہے اور ہر جگہ اس سے مراد

بیوی ہی ہے:

(۱) سورة النعام پ ۷ میں ارشاد ہے۔

إِنِّي يَكُونُ لَهُ وَلَدٌ وَلَمْ تَكُنْ لَهُ صَاحِبَةً ۝

ترجمہ: کہاں سے ہوگی اللہ کی اولاد حالانکہ اس کی بیوی نہیں۔

(۲) سورة معارج پ ۲۹ میں ہے:

يَوْمَ الْمَجْرَمِ لَوْ يَفْتَدِي مِنْ عَذَابِ يَوْمِنِي بِنِيٍّ وَصَاحِبَتِهِ وَأَخِيهِ ط

ترجمہ: بروز قیامت مجرم پسند کرے گا کہ کاش فدیہ دے دے اس دن کے

عذاب کا اپنے بیٹے، بیوی اور بھائی کو۔

(۳) سورة جن پ ۲۹ میں ہے:

وَأَنَّهُ تَعَالَى جَدُّ رَبِّنَا مَا تَخَذَ صَاحِبَةً وَلَا وَلَدًا ط

ترجمہ: بے شک بلند ہے ہمارے رب کی شان نہ اختیار کیا اپنے لیے بیوی کو

اور نہ اولاد کو۔

(۴) سورة عبس پ ۳۰ میں ہے:

يَوْمَ يَفِرُّ الْمَرْءُ مِنْ أَخِيهِ وَأُمِّهِ وَأَبِيهِ وَصَاحِبَتِهِ وَبَنِيهِ ط

ترجمہ: قیامت کا وہ ہولناک دن ہے کہ بھاگ جائے گا مرد اپنے بھائی سے

اپنی ماں سے اور اپنی بیوی سے اور اپنے بیٹے سے۔

صرف ان چار جگہوں پر قرآن کریم میں صاحبہ آیا ہے۔ تمام مترجمین

کے نزدیک اس کا ترجمہ ”بیوی“ ہے۔ مولوی اشرف علی تھانوی اور خود مودودی نے بھی اس کا ترجمہ بیوی اور شریک حیات ہی کیا ہے۔ لہذا ثابت ہوا کہ صاحبہ کا ترجمہ بیوی کے علاوہ دوسرا ہو سکتا ہی نہیں۔ اسی لئے نبی کریم ﷺ نے حضرت زلیخا کے لئے صاحبہ کا لفظ ارشاد فرمایا تاکہ بیوی ہونے کا ثبوت حدیث پاک سے بھی مل جائے۔ گویا نبی کریم ﷺ کو وہی شخص پسند ہے جو حضرت زلیخا کو زوجہ یوسف علیہ السلام تسلیم کرے۔ پھر جبکہ صاحبہ کا ترجمہ بیوی کے سوا اور ہو ہی نہیں سکتا تو وہابی مودودی صواحب کا ترجمہ کیا کرے گا۔ وہ کچھ تو بتائے اور صواحب کو جمع تسلیم کرنے کی صورت میں حدیث شریف کا معنی ہو گا یوسف علیہ السلام کی بیویاں۔ ایسا معنی غلط ہے۔ اس سے یقیناً ثابت ہوا کہ حدیث شریف میں صواحب سے زلیخا مراد ہے اور یہی ہمارا مطلوب ہے۔





== کی ==  
دیگر بہترین  
== کتب ==

# شیریں پیام اسلام خلیفہ پاکستان علامہ محمد ابراہیم رضوی مدظلہ العالی صاحب

اس کتاب کا دوسرا نام ایٹم بم ہے یہ وہ کتاب ہے جس نے باطل کے ایوانوں میں زلزلہ برپا کر دیا ہے اس کتاب کو پڑھ کر کئی بد مذہب راہ راست پر آگئے ہیں اس کتاب میں مکتا خان رسول و مکتا خان صحابہ و مکتا خان اہل بیت پر کاری ضرب لگائی ہے ان پر ایسے سوالات کئے گئے ہیں جنکا جواب آج تک نہیں دیا گیا یہ باطل فرقوں کے رد میں لا جواب کتاب ہے۔

باطل اپنے  
آئینے میں

اس کتاب میں غزوہ بدر بیان کیا گیا ہے نئی نسل کے ذہنوں میں جہاد کی اہمیت کو اجاگر کرنے کے لئے یہ کتاب ایک عظیم سرمایہ ہے مسلمانوں کو ان کے اسلاف کے عبادت گاہوں سے واقف کرانے کے لئے ایک جیب کوشش ہے جہاد کی فضیلت اور ضرورت کو ذہن نشین کرانے کی سہی ملیخ ہے۔

بدر اکبری

یہ کتاب بین الاقوامی حالات کو پیش نظر رکھ کر کھسی مکی دنیا میں بہت سے لوگ ہیں جو سرے سے خدا کی ہستی کے منکر ہیں اور اس جہاں کی موجودہ فحاشی کو زمانے کی پیداوار سمجھتے ہیں ایسے لوگوں کے لئے یہ کتاب مشعل راہ بلکہ روشنی کا سینار ہے اس کتاب میں توحید باری تعالیٰ کے عقلی دلائل پڑھنے سے قطع رکھتے ہیں خدا تعالیٰ کی ہستی کے آفاقی، فطری اور عقلی دلائل قابل ستائش ہیں

خدا کی ہستی  
کے دلائل

خدا تعالیٰ نے ہمارے نبی کریم صلی اللہ علیہ وسلم کو بہترین فضائل اور خصائص عطا کئے ان کے علاوہ کچھ آپ کی خصوصیات ہیں آپ کے خصائص کو آٹھ اقسام پر منقسم کر کے ان پر بحث کی گئی ہے مختلف اصنامات میں حضرت حسین کے امتزاجات کے جوابات دئے گئے جن سے کتاب کی افادیت میں اضافہ ہوا ہے اس کتاب کے پڑھنے سے قاری کے سینے میں اللہ رسول کا دریا موجزن ہوتا ہے

کتاب التمزیر

یہ کتاب اصلاح معاشرہ کی غرض سے لکھی گئی ہے اس کتاب میں پردے کی اہمیت پر بڑا زور دیا گیا ہے کیونکہ بے پردگی اور عریانی دعوت گناہ کا موجب ہے اس کتاب میں معاشرے کے مختلف پہلوؤں پر تبصرہ کیا گیا ہے معاشرہ میں جو برائیاں پیدا ہو چکی ہیں ان کو دور کرنے کے طریقوں پر بحث کی گئی ہے

دین فطرت

ایک نماز میں سے اہم رکن عہدہ ہے اکثر نمازی عہدہ خلاف سنت کرتے ہیں اس کتاب میں عہدہ کا صحیح طریقہ بیان کیا گیا ہے عہدے کے فوائد اور حکمتوں پر حسین تبصرہ ہے حضور ﷺ نے عہدے کیوں کرتے تھے اس میں کیا راز قما کمل بحث کی گئی ہے عہدہ کی ابتداء اور انتہا بیان کی گئی ہے ایک عہدہ ہی ایسا رکن نماز ہے جو بندہ کو خدا کے قریب کرتا ہے پاکستان میں اپنے موضوع کی یہ پہلی کتاب ہے

مقام عہدہ

مکتبہ نورینہ رضویہ - گلبرگ اے فیصل آباد

اس کتاب کا دوسرا نام انیم ہم ہے یہ وہ کتاب ہے جس نے باطل کے ایوانوں میں زلزلہ برپا کر دیا ہے اس کتاب کو پڑھ کر کئی بد مذہب راہ راست پر آ گئے ہیں اس کتاب میں گستاخان رسول و گستاخان صحابہ و گستاخان اہل بیت پر کاری ضرب لگائی ہے ان پر ایسے سوالات کئے گئے ہیں جن کا جواب آج تک نہیں دیا گیا یہ باطل فرقوں کے رد میں لاجواب کتاب ہے۔

باطل اپنے  
انجمنے میں

اس کتاب میں غزوہ بدر بیان کیا گیا ہے نئی نسل کے ذہنوں میں جہاد کی اہمیت کو اجاگر کرنے کے لئے یہ کتاب ایک عظیم سرمایہ ہے مسلمانوں کو ان کے اسلاف کے مجاہدانہ کارناموں سے واقف کرانے کے لئے ایک عجیب کوشش ہے جہاد کی فضیلت اور ضرورت کو ذہن نشین کرانے کی سعی لیٹھ ہے۔

بدر اکبری

یہ کتاب بین الاقوامی حالات کو پیش نظر رکھ کر لکھی گئی دنیا میں بہت سے لوگ ہیں جو سرے سے خدا کی ہستی کے منکر ہیں اور اس جہاں کی نمود و نمائش کو زمانے کی پیداوار سمجھتے ہیں ایسے لوگوں کے لئے یہ کتاب مشعل راہ بلکہ روشنی کا مینار ہے اس کتاب میں توحید اری تعالیٰ کے عقلی دلائل پڑھنے سے تعلق رکھتے ہیں خدا تعالیٰ کی ہستی کے آفاقی، نفسی اور عقلی دلائل قابل ستائش ہیں

خدا کی ہستی  
کے دلائل

خدا تعالیٰ نے ہمارے نبی کریم صلی اللہ علیہ وسلم کو بہترین فضائل اور خصائل عطا کئے ان کے علاوہ کچھ آپ کی خصوصیات ہیں آپ کے خصائص کو آٹھ اقسام پر منقسم کر کے ان پر بحث کی گئی ہے مختلف اصحاب میں متضمرین کے اعتراضات کے جوابات دیئے گئے جن سے کتاب کی افادیت میں اضافہ ہوا ہے اس کتاب کے پڑھنے سے قاری کے سینے میں الفت رسول کا دریا موجزن ہوتا ہے

کتاب التعمیر

یہ کتاب اصلاح معاشرہ کی غرض سے لکھی گئی ہے اس کتاب میں پردے کی اہمیت پر بڑا زور دیا گیا ہے کیونکہ بے پردگی اور عربانی دعوت گناہ کا موجب ہے اس کتاب میں معاشرے کے مختلف پہلوؤں پر تبصرہ کیا گیا ہے معاشرہ میں جو برائیاں پیدا ہو چکی ہیں ان کو دور کرنے کے طریقوں پر بحث کی گئی ہے

دین فطرت

ارکان نماز میں سے اہم رکن جہدہ ہے اکثر نمازی جہدہ خلاف سنت کرتے ہیں اس کتاب میں جہدہ کا صحیح طریقہ بیان کیا گیا ہے جہدے کے فوائد اور حکمتوں پر حسین تبصرہ ہے حضور ﷺ لے لے جہدے کیوں کرتے تھے اس میں کیا راز تھا مکمل بحث کی گئی ہے جہدہ کی ابتداء اور انتہا بیان کی گئی ہے ایک جہدہ ہی ایسا رکن نماز ہے جو بندہ کو خدا کے قریب کر دیتا ہے پاکستان میں اپنے موضوع کی یہ پہلی کتاب ہے

مقام جہدہ

مکتبہ نوریہ رضویہ ملبرائے فیصل آباد